
चआयास व ण्य 


वस्तु-कथा 


बिहार में काँग्रेस का अधिवेशन आभन्त्रित होने पर श्रद्धेय बाबू 
राजेन्द्रपसादजी ने यह संकल्य क्रिया कि इस अवसर पर स्व॑-साधारण 
के लिए विह्दर का एक इतिहास भी प्रस्तुत किया जाय। गत एव्रिल 
मास ( १६३६ ) में उन्होंने श्रीयुत जयचन्द्र जी विद्यालंकार से अपनी यह 
इच्छा प्रकट की | राजेन्द्र बाबू की यह अभिलाषा थी कि जयचन्द्रजी स्वयं 
हस कारय को करते; परन्तु वे तब अपना भारतीय इतिहास का दिग्दर्शन! 
पूरा करने में व्यस्त थे। तो भी उन्होंने लिखा कि यदि कोई इति- 
हास की खोज-पद्धति सीखा हुआ विद्यार्थी उनके पथ-प्रदशन के अनु- 
सार उनकी देखरेख में काम करने को रख दिया जाय, तो वे इस कार्य 
को पूरा करा देने का दायित्व अपने ऊपर ले सकते हैं| तदनुतार शुरू 
जुलाई (१६३६ ) में यह काय मुझे सोंपा गया। सूचना पाने पर में सीधा 
पंडित जयचन्द्रजी के पास बम्बई पहुँचा | वहाँ उन्होंने एक दिन सुबह 
से शाम तक बैठकर मुझे बिहार के इतिहास का पूरा ढाँचा समझा 
और छिखा दिया। अध्यायों का विभाजन वहीं पर हो गया । प्रत्येक 
अध्याय की रूप-रेखा म॒ुके मिल गई | ओर, किस अध्याय में किन बातों 
पर विशेष ध्यान रखना है तथा उसके लिए कौन-छी सामग्री का अध्ययन 
करना होगा और वह सामग्री कहाँ मिलेगी, यह सब मेंने समझ और 
दज कर लिया। 


मैं सन्‌ १९३३-३४ में पंडित जयचन्द्रजी का अन्तेवासिक रह चुका 
हूँ, ओर उसके बाद भी बराबर उनके सम्पक में रहा हूँ, तथा उनके गुरु 
मद्ामहोपाध्याय डाक्टर गोरीशंकर-हीराचन्द्र ओश्ञाजी के चरणों में रहकर 
अध्ययन करता रहा हूँ; इसलिए हम दोनों को एक दूसरे की बात समझने 
में देर न छलगी। मुझे आदेश मिला था कि नई खोज नहीं करनी है; 
परन्तु जो बातें विद्वानों द्वारा अब तक खोजी जा चुकी हैं, उनके आधार 
पर, सर्वशाधघारण को दृष्टि में रखकर, यह विवरण लिखना है। 

इसके बाद पटना पहुँचकर मेंने अपना काम शुरू किया। 
पंडित जयचन्द्रजी ने कई बातें श्रीयुत राहुल सांझृत्यायनजी से पूछ छेने 
को कहद्ाा था, सो बिद्दार में रहते हुए मैं राहुलजी से मिलता रहा, और 
उनके कीमती ज्ञानमंडार का यथाशक्ति उपयोग किया । 

पंडित जयचन्द्रजी के बंबई से बनारस आने के बाद गत दिसंबर में 
में पटने से बनारस चला गया। वहाँ उनकी समूची नोट-बु्के, जिनमें उनके 
पिछुले २२ बरसों के अध्ययन-कार्य का संग्रह है, मुझे सोंप दी गई, ओर 
उनमें बिहार के इतिहास से संबन्ध रखनेवाले स्थल भी मुझे बता दिए गए। 

पुस्तक की पांडुलिपि तैयार हो जाने पर पंडितजी ने उसमें अनेक 
संशोधन किए, तथा जो स्थल ठीक न लिखे गए थे उन्हें फिर से समझा 
कर मुझते दुबारा लिखवाया ओर फिर संशोधन कर डाले । 

सन्‌ १६३३ में जब उनकी “भारतीय इतिहास की रूप-रेखा!” प्रेस में थी 
तब तीन मास तक वे संध्या का आधघ घंटा टहलने के धिवा घर से न 
निकलते थे, और अश्रन्तिम ४३ दिन तो उन्होंने अक्षरशः घर की देहली 
न लाँधी थी। उन दिनों उनके पुस्तकालय के काम के लिए. मुझे ही 


६ 


बाहर जाना होता था। इस बार बिहार के इस इतिहास के लिए, भी 
उन्होंने १७ दिन तक अक्षरश; मकान की देइली नहीं लाँधी और मुझे 
तथा कई दिन तक मेरे नए, सतीथ्ये अमृतपालजी को भी बाहर नहीं 
निकलने दिया। वक्त इतना थोड़ा था कि यदि वे इस प्रकार इस काय 
के लिए, कष्ट न उठाते तो अकेले मेरे बूते पर यह पूरा न होता। पुस्तक 
का परिच्छेदों में बटवारा भी उन्हीं ने किया है, तथा अध्यायों और 
परिच्छेदों के शीष॑ंक सब उन्हीं के चुने हुए हैं। 

पटना में रहते समय भ्रीयुत गदाधरप्रताद अंबष्ठ इस काय में मेरी 
बहुत मदद करते रहे। बनारस में भाई अम्ृतपालछजी ने जो कष्ट 
उठाया उसका उल्लेख कर चुका हूँ । श्रीयुत भदन्‍्त आनन्द कोसल्या- 
यनजी ने कुछ अध्यायों के भाषा-परिष्कार में मुझे सहायता दी। 
सीतामऊ के महाराजकुमार डाक्टर रघुवीरणिहजी ने ओरंगजेब-कालोन 
बिद्दार के इतिहास पर सर यदुनाथ सरकार के नोट्स के आधार पर 
कुछ सामग्री भेजी थी। इस प्रकार अनेक गुरुजनों ओर मित्रों की सहा- 
यता और सहयोग से यह पुस्तक इस रूप में समय पर प्रस्तुत हो सकी 
है, जिसके लिए में उन सबका अत्यन्त आभारी हूँ । 

एक गेरबिदहारी द्वारा बिहार का इतिहात लिखा जाना शायद कुछ 
असंगत प्रतीत हो | परन्तु बिहार से मेरा खून का रिश्ता न होने पर भी 
एक घनिष्ठ नाता है। स्वर्गीय डाक्टर काशीप्रसाद जायसवाल कहा करते 
थे कि विद्वानों का वंश खून से नहीं, शान के अन्वय से गिना जाता 
है | तदनुसार सं० १६६४ वि० की दीवाली पर उदयपुर में न्यूमिस्मेटिक 
कॉन्फर्रेस ( मुद्रानुशीलन-परिषद्‌ » के अवसर पर उन्होंने मेरे पूज्य 


ह 


भाई डाक्टर मोइनविंहजी मेहता से यह कहकर मेरा परिचय कराया था 
कि यह मेरे पौत्र हैँ!” पिहार के उस ऋण का एक अंश मात्र चुकाने 
के लिए मेरी यह पहली भेंट स्वीकार की जाय ! 

इस पुस्तक की खातिर मुझे अनेक पुस्तकालयों का उपयोग करना 
पड़ा है। इसके लिए बिद्दार-उड़ीसा-रिसर्च-सोसाइटी के पुस्तकाध्यक्ष 
श्रीयुत प्रोफेसर अनन्तप्रसाद बनर्जी शास्नरी और पंडित बलदेव शर्मा 
का, पटना-कालिज के प्रिपिपल डाक्टर हरिचन्द शास्त्री का, पटना- 
यूनिवर्सिटी के रजिस्ट्रार श्रीयमुनाप्रसाद का, बिहार के उपविद्याधिकारी 
बाबू गोरखप्रसादिंद का, तथा राधिकासिंहस्मारक-पुस्तकालय और 


बिहार-विद्यापीठ-पुस्तकालय के अधिकारियों का में कृतज्ञ हूँ। 


जापानी मंदिर, राजगिर, पृथ 
१६ फाल्गुन, सं० १६६६ वि० ।क्‍ वोसिंह मेहता 


नथं 

पुस्तक की छुपाई के कर श्रीयुत शिवपूजनसह्ायजी ( प्रोफेसर, 
राजेन्द्र कालिज, छपरा ) ने प्रफ देखने का पूरा दायित्व उठाकर मेरे 
काम को बहुत इल्का कर दिया। बालक? के संपादकीय विभाग के श्रीयुत 
हवलदार त्रिपाठी 'सहृदय” ने भी दिन-रात लगकर इसमें योग दिया | 
इतने थोड़े समय में पुस्तक को इतना काफी शुद्ध और सुन्दर छपवा देने 
का सब श्रेय उन्हीं को है। समय इतना थोड़ा था कि यदि पुस्तक-मंडार 
(लहरियासराय) हिम्मत न करता और भ्रीलक्ष्मीनारायण प्रेत (बनारस) के 
संचालक और कार्यकर्ता दिन-रात परिश्रम न करते, तो पुस्तक का 
समय पर छुपकर प्रकाशित हो सकना प्रायः असंभव था। 
बनारस, १०-३-४० पृथ्वीसिंह मेहता 

खोतन-उपनिवेश की स्थापना ; पिछले मौय्य-राजा । ७७--११० 
पाँचवाँ अध्याय 
शुंग-साम्राज्य और काण्व ( १२१०-२८ ६० पू० ) 
मौय-साम्राज्य का विधटन ; दिमित और खारवेल ; सेनापति 
पुष्यमित्र; अश्वमेध का पुनरुद्धार; झ्ुग-साम्राज्य के जनपद; 
पुष्यमित्र के वंशज; शक्र और काण्व । १११-१२० 


छुठा अध्याय 


सातवाहन और कुषाण-साम्राज्य (२८ ई० पू०-छग ० १७५ ई०) 


शर्कों का उच्छेद ; बिहार--सातवाहन-साम्राज्य में : ऋषिक- 
तुखारों का पंजाब मध्यदेश जीतना; देवपुत्र कनिष्क : महाकवि 

अश्वघोष; खरप्ाान और वनस्फर; हुविष्क और वासुदेव; 
चम्पा-उपनिवेश । १२१-१३१ 
सातवाँ श्रध्याय 
नाग और वाकाठटक ( लग० १७५-३४४ ई० ) 


भारशिव-नाग ; मुरुण्ड-वंश ; विन्ध्यशक्ति वाकाटक; सम्राट 
प्रवरसेन ; गुप्तवंश का उदय । १३२-१३६ 
आठवोँ अध्याय 
गुप्त-साम्राज्य ( ३४०-लछग० ७५४० ई० ) 
दिग्विजयी समुद्र गुप्त; चन्द्र गुप्त विक्रमादित्य; प्रभावती 
गुप्ता; कालिदास ; कुमार गुप्त ; स्कन्द गुप्त क्रप्तादित्य ; गुप्त-साम्राज्य 
का हास ; यशोधर्मा विष्णुवघन । १३७-१५१ 
नवाँ अध्याय 
पिछले गुप्तराजा ( लग० ५४०-लछग० ७४३ ह० ) 
गुप्त-मौखरि-संघर्ष ; महासेन गुप्त; शशाह्ल ; कन्नौज की रानी 
राज्यश्री ; सम्राट्‌ हृषेवघेन ; माधव गुप्त और अजुन; आदित्यसेन 
और देवगुप्त; गुप्त-बंश का अन्त और अराजकता; आचाये 
शान्तरक्षित । १५२-१६६ 
द्सवाँ अ्रध्याय' 
पहले पाल-राजा ( ७४७३-१०२३ ई० ) 
गोपाल का राजा चुना जाना; धर्मपाल; देवपाल; मिहिर 

भोज ; आचाये वीरदेव; बिहार--कन्नौज-साम्राज्य में; महीपाल ; 
राजेन्द्रचोल की चढ़ाई; पाल-युग की संस्कृति और कछा । १६७-१८० 


ग्यारहवाँ अध्याय 
पिछले पाछ, कणाठ और गाहडाछ ( १०२३-११९३ ई० ) 
चेदि-मगध-संघष; स्मृतिज्ञान और दीपडूर; केवतते- 
विद्रोह; रामपाल; बंगाल और मिथिला के कर्णाट ; गोविन्दचन्द्र 
गाहड्डाल; नान्‍्यदेव; बिहार--कन्नौज के आधिपत्य में ॥ १८१-१९० 
बारहवाँ अध्याय 
कणोट-राज्य और पहली तुके-सल्तनत ( ११९४-१३२० ६० ) 
तुर्कों का इस्लाम की शरण जाना; अन्तर्वेद में तुके- 


सल्तनत की स्थापना; मुहम्मद-बिन-बखितियार का मगध-गौड 
जीतना; गियासुद्दीन उवज ; बिहार-गौड़ दिल्ली-सल्तनत में ; नासि- 
रुद्दीन बुगड़ा और उसके वंशज; तेरहवीं शी में तिरहुत । १९१-२०८ 


तेरहवाँ अध्याय 
तुगलक, ठाकुर और हशार्कों ( १३२०-१५१८ ई० ) 
तुगलकों का बिहार जीतना; इलियासशाह और फीरोज 
तुगलक ; ठाकुर-वंश का उदय; शिवर्सिह और इब्राह्दीम शर्की; 
कपिलेन्द्र, मदनसिंह और हुसेन शर्की; तिरहुत और शर्की 
राज्यों का अन्त; मिथिला के पिछले राजा । २०९-२१८ 

चोदहवाँ अध्याय 
पठान-साम्राज्य का उदय और अस्त ( १५१८-१५७६ ईं० ) 


बिहार के लोहानी अफगान; बाबर; समुगलों की तीन पूर्वी 
चढ़ाइयाँ, शेर खाँ का उदय; शेर--बिहार का बेताज सुल्तान; 
शेर खाँ का बंगाल-तिरहुत जीतना ; हुमायूँ की बज्ञाल-चढ़ाई; गौड 
की गद्दी पर शेरशाह; शेरशाह--उत्तर भारत का सम्राट; शेरशाह 
की शासन-व्यवस्था; सलीमशाह; अदाली; हुमायूँ की वापसी 
और मखत्यु; हेमू; सुलेमान कर्रानी; उड़ीसा का पतन; अकबर 
का बिहार-विजय । २१९-२५४७ 
पनन्‍्द्रहवाँ अध्याय 
मुगल-साम्राज्य का समृद्धि-युग ( १५७६-१७२० ई० ) 
बिहार का सूबा; कठमुों का विद्रोह; राजा मानर्सिह; 
झारखंड और पलामू; यूरोपियन व्यापारी; ग्ुरुगोविन्द्सिह; 
अजीमुश्शान और मुशिदकुली खो; फरुखसियर । २७५५-२७० 
सोलहवाँ अध्याय 
मराठे और अंग्रेज ( १७२०-१७६६ ई० ) 
राजनीति का केद्ध दिल्ली से पूना जाना; अलीवर्दी खाँ; 
मराठों की पहली चढ़ाई ; रघुजी भोंसले और बालाजीराव पेशवा; 
रघुजी की दूसरी चढ़ाई; मराठों का बंगाल-बिहार की चौथ पाना; 
फ्रांसीसी और अफगान-आतंक; मराठा-दरबार की दिवालिया 

राजनीति ; पलाशी ; बिहार वापस लेने की तजवीर्जे और कोशिशें; 
मीर कासिम ; अंग्रेजी राज्य की पहली किश्त; बक्सर । २७१-३ १३: 
सत्रहवाँ अध्याय 
अंग्रेजी राज ( १७६६-१९०५ ई० ) 
दुराज, दुर्मिक्ष और नियामक कानून; अंग्रेजी शासन की 
स्थापना; नेपाल और झारखण्ड; मराठा-अंग्रेज-संघषे ; ब्रिटिश 
सरकार का कम्पनी से शासन-दायित्व ढेना; स्थायी बन्दोबस्त; 
भारत पर ब्रिटिश-आधिपत्य; अंग्रेजी कचहरियों का प्रभाव; 
भारत का ब्रिटिश औपनिवेशिक बाजार बनना; गुलामों से सस्ते 
कुली ; कुँवरसिंह ; गुलामी का खिराज; संथाल और नील-विद्रोह 
तथा कृषक-अधिकार-कानून ; भारतीय जागृति का आरम्भ । ३१४-३६४ 
अठारहवाँ अध्याय 
हमारी पीढ़ी का बिहार ( १९०५६३०---) 
स्वदेशी आन्दोलन; दक्खिनी अफ्रीका का सत्याग्रह; 
साहित्यिक जाग्रति ; महायुद्ध ; चम्पारन में महात्मा गांधी; कांग्रेस 
का नया विधान; असहयोग-आन्दोलन; भाटे के सात बरस; 
पहला सत्याग्रह-युद्ध; उपसहार । ३६५०५-३ ८७ 

संक्षेप और संकेत: 


उद्धुत ग्रन्थ--- 

आत्मकथा--महात्ा गांधी को आत्मकथा”, अंगरैजी संस्करण, 
१६२६ ई० । 
इ० प्र८--भ्रोजय चन्द्र विद्यालंकार-लिखित 'इतिहात प्रवेश”, इलाहाबाद, 
संवत्‌ १६६६ । 

इंडियन एंटिकेरी--भारतीय पुरातत्त्व-सम्बन्धी एक तरैमासिक | 
इंडिया इन विक्टोरियन एज--सर रमेशचन्द्र दत्त-कृत, पाँचवाँ 
संस्करण | 
कांग्रेस-इति०--श्रीपट्टामि सीतारमैया-कृत कांग्रेस का इतिहास”, हिन्दी- 
अनुवाद, १६३६ ई० | 
काव्य-मीमांसा--नवीं शती के कश्मीरी कवि राजशेखर-कृत संस्कृत का 
साहित्य-विषयक एक ग्रंथ । 
ज० बि० ओ० रि० सो०--जरनढ ऑफ दि बिहार एंड ओरीसा 
रिस्च॑ सोसाइटी ( बिंहार-उड़ीसा-अन्वेषण-परिषत्‌ का 
त्रैमासिक )। 
पो० हि० ए० इं०--भश्रीदेमचन्द्र रायचोधरी-कृत 'पोलिटिकल हिस्ट्री ऑफ 
एंशेंट इंडिया', तृतीय संस्करण, कलकत्ता, १६२७ ईं० | 


१७ 


बुद्धचयों--भीराहुल सांकृत्यायन-कृत, प्रथमावृत्ति, बनारस । 
भारत-भूमि--श्रीजयचन्द्र विद्यालंकार-कत भारत-भूमि और उसके 
निवासी', आगरा, १६८६ वि० | 
भारतीय मूर्त्तिकछा--श्रीरायक्रष्णदास-कृत, बनारस, १६६६ वि० | 
भारतीय विद्या--भारतीय विद्या-मवन ( बंबई ) का त्रैमासिक । 
रूप-रेखा--भ्रीजय चन्द्र विद्यालंकार-कत 'भारतीय इतिहास की रूप-रैखा!, 
प्रयाग, १६६० वि० । 
वसु--राइज ऑफ क्रिश्वियन पावर--मेजर वामनदास वसु-कऊंत 
(राइज ऑफ दि क्रिश्चियन पावर इन इंडिया', द्वितोय 
संस्करण, इलाहाबाद, १६३१ ई० । 
हिस्ट्री ऑफ तिरहुत--भीश्यामानन्द-झत, १६२७ ई०। 


साधारण संकेत-- 

अकेली संख्या--ए४-सूचक, जैसे-- भारत-भूमि! २०८ (5० ४४ २० प्र) 
दे०--देखिए । 

छग०--लगभग । 

वहीं--पूर्व उद्धुत स्थल । 

ट० पू०--इसवी-पूर्व | 

ज्ि०--जिला । 


श्द 


बिः एक 
ह/ ऐगतिहाापिक 
र॒ दिग्दर्शन 


पहला अध्याय 
बिहार की भूमि, भाषा और उसके आरम्भिक निवासी 


राजमहल से कमनाशा नदी तक पूरब-पच्छिम और नेपाल- 
तराई से उड़ीसा की सीमा तक उत्तर-दक्खिन आजकल का बिहार 
है। इसके स्पष्ट दो भाग हैं ; एक उत्तरी मेदान या 
ठेठ बिहार ओर दूसरा झारखण्ड या छोटानागपुर । 
ठेठ बिहार गंगा-कांठे का मध्य का भाग, जहाँ गंगा ठीक पूव- 
वाहिनी है। इस हिसाब से वत्तेमान युक्तप्रान्त के मिर्जापुर 
ओर बनारस जिले भी बिहार के अन्तगत होते हैं। हम देखेंगे 
कि भाषा, रहन-सहन तथा ऐतिहासिक ओर सांस्कृतिक एकता 
की दृष्टि से भी आधुनिक युक्तप्रान्त के कई पूरबी जिले बिहार 
के अंश हैं । 


भूमि-रचना 


छोटानागपुर के दोनों पहाड़ी पठार, भोतिक दृष्टि से 
बिहार के मंदानी भाग से सवंधा भिन्न होने पर भी, भाषा की 
दृष्टि से अब इसी प्रान्त के अंश हैं। गंगा-मेदान के दक्खिन 
विंध्य-मेखछा के ऊँचे पथरीले पठार अधिकांश में उस पुराण- 
मेखला के अवशेष हैं. जो प्रथ्वी के असछी छिलके को सूचित 
करती है। उनका निर्माण जीव-र॒ृष्टि से करोड़ों वर्ष पहले पूरा 
हो चुका था। 

भूगभेशाख्र के अनुसार हमारी प्रथ्वी को, सोर मंडल से 
प्रथक्‌ होने के बाद, जीव-सृष्टि के योग्य होने में करोड़ों व 
लग गए । यह युग अजीवकल्प ( 820० ०९४० ) कहा जाता है। 
उस कल्प में प्रथ्वी का खोलता हुआ द्रव पदा्थ धीरे-धीरे ठंढा 
होकर एक मोटी पपड़ी के रूप में जम रहा था। इस पपड़ी से 
भूपटल की वे आरम्भिक पातालीय ( ?]७८०॥४८ ) शिलाएँ 
बनीं, जो अब प्राय: भूगभ के अन्दर हैं। भूमि का ताप विकीणो 
होकर उसके ठंढा होने पर आस-पास के वायुमण्डल का भी 
तापमान कुछ कम हुआ और आरम्भिक वाष्प बादरू बनकर 
बरसने लगे। भूमि पर पड़ी जलूधाराएँ भाप का अम्बार बन 
उड़ने और आकाश-मण्डछ के कम तापमान में मेघ बन फिर 
बरसने लगीं। इस प्रकार करोड़ों वर्ष ये महामेघ भू-मण्डल को 
घेरे रहे । उस वाष्पीय भवन ओर पातालीय चट्टानों पर होती हुई 
उसकी क्रिया-प्रतिक्रिया से आरंभिक पाताढीय शिल्ाओं में 
द्रारें पड़ गई और उन द्रारों तथा महासमुद्र के तल में जमी 

न्‌ 


तलुछुट से अधपातालीय ( #90००४० 58] ) शिल्ाएँ बनीं। वे 
भी बाद के करोड़ों वर्षों तक भूगभ सें दबी रहने से दबाव और 
ताप के कारण परिवत्तित होती रहीं। इसके बाद, भूपटछ और 
आरंभिक समुद्र का तापमान और कम होने पर, चट्टानों 
के टूटने और आरम्भिक जलधाराओं के वेग में विचूण होने 
से बननेवाली मिट्टी ओर दलछूदछ के कारण उथले हुए समुद्रों में 
आरम्भिक अस्थिर जीव-सष्टि हुई। भूगभ-शासत्री इसे जीवोदय- 
कल्प ( [20200 ०9४० ) कहते हैं। इससे अगला काल, जीवों 
के तथा चट्टानों के ऊपरी स्तरों के विकास-क्रम को देखते हुए, 
तीन मुख्य स्तरों में बॉँटा गया है--प्रत्नजीव कल्प ( ?8]8९०- 
20व०८ 326 ), मध्यजीव कल्प ( (९४०2०0० 32८ ) ओर नव्य- 
जीव कल्प ( (७70200० ०४८ ); जिन्हें प्रथम ( ए/ 99 ); 
द्वितीय ( 5०८०११४४ए ) ओर तृतीय (८४००५ ) कल्प 
भी कहते हैं। प्रत्येक कल्प की चट्टानों में उस कल्प के प्राणियों 
के जीवाश्म ( 7059]5 ) पाए जाते हैं, जिनसे उन प्राणियों 
का काल-निणय करने ओर जीव-सष्टि का क्रम-विकास देखने 
में मदद मिलती है । इस प्रकार भूमि के स्तर-निवेशन ( 509(- 
१०७//०॥ ) का अध्ययन करके हम प्रथ्वी का प्रागेतिहासिक 
वृत्तान्‍न्त जान सकते हैं। वत्तमान मनुष्य की सृष्टि मध्यजीव 
कल्प के अंत और नव्य के आरंभ में हो गई थी । 

बिहार का सेदान इसी नव्यजीव कल्प में गड्मा और उसकी 
सहायक नदियों द्वारा छाये हुए कदम या पाँक से बना है। 

३ 


परन्तु गंगा के दक्खिन गया, मुंगेर ओर राजमहल की पहाड़ियाँ 
उन पुराण-काढिक परिवत्तित उरगा (५॥०55) & आदि शिलाओं 
से बनी ४, जिनका निमौण प्रायः अजीव कल्प के उस महा- 
समुद्र की तली में और पीछे भौगर्भिक परिवत्तनों के कारण 
पातालीय शिलााओं के सम्मिश्रण से हुआ था। भूगमंशा्तरियों 
ने उन्हें बंगाली उरगा ( 8८089 272५५ ) नाम दिया है | 
उनके दक्खिन पलामू, हजारीबाग ओर रांची के पठार भी 
प्रायः पुराणकल्प की ही रचना हैं । 

द्वितीय कल्प के अन्त में खटिका युग ( (./8(8९०९०प५ 
7८700 ) में उत्तर दिशा में भारी भूकम्पों का एक सिलसिला 
शुरू हुआ, जिसने दक्खिनी भारतीय द्वीप के सहारे, जो प्राय: 
पुराणकल्प की रचना ओर प्रथ्वी के आरम्मिक पटल का एक 
अविचलछित टुकड़ा है, प्रथ्वी के पुराने प्रष्ठ को समेटकर हिमालय 
के पवतों को समुद्र के गर्भ में से ऊँचा उठाना शुरू किया। 
इन उत्तरी धक्कों के कारण दक्खिनी पठार का भी कुछ हिस्सा 
ऊँचा उठ गया । वही विंध्यमेखला है । 

दक्खिनी ढीप ओर हिमालय के बीच एक बड़ी खाई रह 


# भूगर्म-शास्त्री जिसे अंग्रेजी में नीस ( (5255 ) कहते हें, उसका दिन्दी 
नाम 'उरगा' बिद्दार के उक्त प्रदेशों के जनसाधारण में प्रचलित दे, ओर मुमे 
राजगृह के पण्डों से पूछताछ करने पर मालूम हुआ । “बंगारू नीस वास्तव में 
“बिहार नीस' है । विहार-बंगालू जब एक प्रान्त थे, तब बिहार की हर चीज पर 
बंगारू का नाम चिंपका दिया गया। 


गई । तृतीय कल्प के आरंभ में हिम-युग ( (०७८४) ०४८ ) शुरू 
हुआ। उस युग में हिमालय से उतरनेवाले हिमनदों, और 
दक्खिन से आनेवाले उसी समय के प्रलय-मेघ-युग ( 2८०॥८ 
22० ) के नद-नदियों ने हिमालय ओर विंध्याचक का धोवन 
छा छाकर उस खाई को पाट दिया। अब वही उत्तर-भारत का 
उपजाऊ मंदान है । 

इस मेदान में होनेवाली वर्षो प्रायः बंगाल की खाड़ी से 
उठे मानसून से होती है । वह सीधे उत्तर जाता है और हिमालय 
से टकराकर पहले बंगाल में और तब हिमालय के सहारे 
पक्छिस बढ़कर समूचे उत्तरी मेदान में वर्षो करता है। इससे 
उत्तरी बिहार में वषो खूब होती है, जिसका जल हिमालय या 
उसकी तराई से निकली हुई सेकड़ों छोटी-मोटी धाराओं में 
सिमटकर तिरहुत के समूचे मेदान को सींचता हुआ गंगा में 
आ मिलता है। पर दक्खिनी बिहार में अपेक्षाकृत वषो कम 
होती है; क्योंकि उड़ीसा के तट से जो मानसून उठता है वह 
छोटानागपुर के पठार और पारसनाथ पवत से रुककर प्रायः 
वहीं बरस जाता है। इस प्रकार छोटानागपुर के पठार का 
दक्खिन-पूरबी अंश उत्तरी अंश की अपेक्षा कुछ अधिक हरे 
ओर घने जंगलों से ढका है। पर इसका सतलूब यह नहीं कि 
गद्ा के दक्खिन पटसा, गया और शाहाबाद जिलों में व्षों का 
अभाव हो; क्योंकि छोटानागपुर का पठार इतना ऊँचा भी 
नहीं हे कि वह दक्खिन-पूरब से आनेवाले मानसून को बिलकुछ 


रे 


रोक ले। इसके अलावा पूरबी मानसून ही इतना जोरदार होता 
है कि हिमाछय से टकराकर समूचे गंगा-कांठे को सींचने के 
लिए काफी होता है। इस प्रकार प्रायः समूचे बिहार में वर्षो- 
ऋतु में बाढ़ की बहुलता होती है, और नदियों द्वारा पहाड़ों से 
बहुत ज्यादा तलछट आती है, जो ढाल के कम होने से काफी 
मात्रा में तटों और पाट में जम जाती है। इससे नदियों के 
किनारे के प्रदेश मेदान से अपेक्षाकृत ऊँचे हो गए हैं। बरसात 
में ज्यादा पानी पड़ने पर नदियों में बाढ़ आने से यह पानी तटों 
से ऊपर निकलकर आस-पास के निचले इलाकों में भर जाता 
है, जिससे उस ऋतु में जगह-जगह चर ( दलदलें ) बन जाते 
हैं, जिनमें धान की खेती होती है और जिनके कारण बहुत 
स्थानों पर आना-जाना रुक-सा जाता है। इसलिए रास्ते प्रायः 
नदियों के तट के साथ-ही-साथ चढछते हैं । अत्यधिक तलछट 
के जमाव के कारण उत्तरी बिहार की नदियाँ प्रायः अपना 
रास्ता बदलने, नई जमीन और दियारे बनाने तथा पुराने तटों 
को निरन्तर काटते रहने के लिए भ्रसिद्ध हें। इस प्रकार का 
तोड़-फोड़ करने में घाघरा और कोसी सबसे बढ़कर हैं। 
गंगा और सोन ने भी अपना रास्ता बदला है। पटना शहर 
पहले सोन और गंगा के संगम पर था; पर अब सोन उससे 
दस मील पच्छिम ही गंगा में मिल जाता है। गंडक ओर कोसी 
के भी इसी तरह कई बार अपना रास्ता बदलने के उल्लेख 
मिलते हैं । 


छोटानागपुर का पठार और राजमहल-शृंखला विध्यमेखला 
के दक्खिन-पूरवी विभाग--ऋक्ष पवत--का पूर्वी बढ़ाव है। 
ऋश्ष पवेत यहाँ दो फॉँकों में बँट गया है, जिसके बीच दामोदर 
नदी की दून एक पत्चर-सी घुसी हे। उसके उत्तर हजारीबाग 
का नीचा पठार है, जिसका उत्तर-पूरबी बढ़ाव राजमहल को 
पहाड़ियाँ हैं। दामोदर के दक्खिन रांची का अपेक्षाकृत ऊँचा 
पठार है, जिसके दक्खिन-पूरबी छोर को सुवरणरेखा सींचती 
है। दामोदर ओर सुबण रेखा के बीच राँची का तथा गंगा और 
दामोदर के बीच हजारीबाग का पठार जलविभाजक हे। 
दामोद्र और सुवर्ण रेखा की ऊपरी दूनों में कोयले और छोहे की 
खानें हैं। भूगभशाद्रियों के अनुसार उनका निमौण प्रायः 
जीवोदय कल्प के मध्य तथा प्रह्नजीव कल्प में हुआ। राँची 
के पठार के दक्खिन-पूरव सिंहभूमि ओर मानभूमि जिले इन 
खनिजों से अत्यन्त सम्पन्न हैं । 


उत्तर-पच्छिमी सीमान्त से निचले गंगा-काठे तक जानेवाला 
दुहरा रास्ता उत्तर-भारत का मुख्य राजपथ है । इसकी दक्खिनी 
पाँत बनारस या पटना के पास दो शाखाओं में बँट 
गई हे--एक शाखा गंगा के दक्खिन मुंगेर,भागलपुर 
होती हुई राजमहल की पहाड़ियों तक और गंगा के बीच के 
बजे + ्‌ः ७ कक 
सेंदान की तंग गदन से निकल मुशिदाबाद से कलकत्त तक 
पहुँचती है, और दूसरी गया होकर हजारीबाग के पठार के उत्तरी 


हि । 


पथ-पद्धति 


छोर को काटती हुई दामोद्र के बाएँ-बाएँ बर्दवान से कलकत्ता 
जा निकलती है । 

सीमान्त के रास्ते की उत्तरी पाँत अम्बाला से लखनऊ पहुँच- 
कर घाघरा और गंडक को छाँघती हुई तिरहुत में घुसती और 
उसके आरपार निकलकर उत्तरी वंगा् और आसाम तक 
चली जाती है। इन मुख्य रास्तों से फिर कई रास्ते निकलते हैं । 
लखनऊ से एक रास्ता अयोध्या होता हुआ, बनारस में गंगा पार 
कर, दक्खिनी राजपथ से आ मिलता है। बनारस के आगे 
गंगा को पार करने के लिए बक्सर के पूरब कोई सुविधाजनक घाट 
नहीं है; क्योंकि गंगा आगे बहुत विशाल रूप धारण कर लेती है । 
इस प्रकार बक्सर एक जबरदस्त नाका है। ऊपरी गंगा-कौठे 
से पूरत्र बढ़नेवाली शक्ति को यदि आगे जरू-पथ नहीं पकड़ना 
है तो वहीं गंगा पार कर लेना चाहिए। 

बक्सर के आगे पटना एक बड़ा घाट है, जहाँ उत्तर ओर 
पूरब से आनेवाले रास्ते एक दूसरे को काटते हैं। हम देखेंगे 
कि मगध के राजा अजातशत्रु ने उत्तर-ब्रिहार तथा गंगा के 
स्थलपथों ओर जलपथों पर देखरेख रखने के खयाल से ही 
यहाँ किलाबन्दी शुरू की थी ओर बाद में उसके उत्तराधिकारियों 
ने यहीं अपनी राजधानी बनाई थी। अवाचीन काल के आरम्भ 
में शेरशाह ने भारत के अन्य महत्त्वपूर्ण नाकों की तरह पटना 
के महत्त्व को भी पहचाना ओर बिहार शहर को छोड़ इसे 
प्रान्त का मुख्य केन्द्र बनाया । 


पटना से पूरब मुंगेर जिले में दक्खिनी बिहार की पहाड़ियों 
का सिलसिला गंगा के बहुत नजदीक पहुँच गया है। खड़गपुर 
की पहाड़ियों और गंगा के बीच सिफे छ मील का अन्तर हे; 
उसके नब्बे मील पूरब राजमहल के पास तेलियागढ़ी पर यह 
दूरी सिफे ढाई मील रह गई है। इस प्रकार ये दोनों स्थान व्रिहार 
के पूरवी नाके हैं। पूरब से आनेवाली या बिहार से पूरब जाने- 
वाली सेना को या तो गंगा का जलमागं पकड़ना होगा या इन 
तंग दर्रों से गुजरना होगा अथवा इन पहाड़ियों का चक्कर काट- 
कर झारखण्ड से जाना होगा। इतिहास में ऐसे भी दृष्टान्त हैं 
कि कुछ साहसी सेनापतियों ने आखिरी तरीका अखि्तियार कर 
इन दरों की नाकाबन्दी को व्यथ तो कर दिया; पर साधरणतः 
बड़ी सेनाओं को उधर से ले जाना कठिन होता था। उत्तरी 
बिहार से सीधे भी बंगाल पहुँचा जा सकता है; पर वह रास्ता 
एक तो ढम्बा पड़ता है, दूसरे उधर से जाने में हिमालय से 
निकली अनेक जर-धाराएँ लॉधनी पड़ती हैं। दक्खिनी रास्ता 
पहाड़ों के साथ-साथ चलने के कारण सुरक्षित है। कलकत्ता से 
जो रास्ता हजारीबाग के पठार के पूरबी छोर को काटकर 
निकला हे वह यद्यपि पुराने चालू व्यापारिक रास्ते का ही--जो 
बनारस से तामढूक जाता था--नया संस्करण है; तथापि जंगलों 
ओर पहाड़ों से गुजरने के कारण वह आज से पहले सुरक्षित था । 

विन्ध्यमेखला का जो छोर गंगा के नजदीक तक पहुँच गया 
है उसका कुछ विवेचन हो चुका है। इसके दक्खिन छोटा- 


€ 


नागपुर का मुख्य अंश जंगलों से ढका और दुर्गंम है। बिहार 
से उड़ीसा जाने के लिए आम तौर पर उस पहाड़ी प्रदेश के 
पूरब से चक्कर काटा जा सकता है, इस कारण वह प्रदेश चिरकाल 
से सभ्यता के नए प्रवाहों से बचकर प्रागैतिहासिक जीवन का 
आश्रय बना रहा है। वहाँ आज भी संथाल, मुंडा आदि आग्नेय # 
ओर आओराॉँव, मल्तो आदि द्राविड जातियों का निवास- 
स्थान हे । 











+* छोटानागपुर के संथाल और मुंडा तथा उड़ीसा और क्षान्त्र के पद्दाड़ों के 
जुआंग, पतुआ, शवर आदि लोग एक ही जाति के हैं। आधुनिक विद्वानों ने इसका 
सामूद्दिक नाम मुंड रकखा है। भारतभूमि में इसे शाबर ( शबरवर्गीय ) नाम 
दिया गया दे । इसे कोछ भी कद्दते हैं। एक अंग्रेज लेखक ने यद्द समझकर कि 
इस शब्द का मैमूर के कोल्द्वार जिले से सम्बन्ध है, इसे 'कोलारियन' लिख 
दिया । अनेक भारतीय लेखक भी आँख मूँदकर इस गलती को दुद्रराते भाते हैं | 
कर्मन विद्वान्‌ श्मिट ने बताया कि भारत के झुंड, कोल या शाबर, बरमा के मोन 
या तलेंग--जो पहले वहाँ के मुख्य निवासी थे, ओर अब केवक तट पर रद्द गए 
हैं--.कम्बुज ( कम्बोदिया ) के ख्मेर, मलाया या मलायु प्रायद्वीप और सुमात्रा-जावा 
के मलायु लोग, तथा प्रशान्त मद्दास्तागर के अनेक द्वीपों के निवासी--ये सब 
एक ही नस्‍्क ( 780८८ ) के हें। संसार के दक्खिन-पूरवी ( आग्नेय ) कोण में 
होने के कारण उन्होंने इस नरल को आग्नेय ( 3७५६70 ) नाम दिया। द्विमालय 
में सतलज दून की कनोर प्रदेरा की भाषा में तथा पूर्वी नेपाछ को यारवा आदि 
भाषाओं में भी आग्नेय प्रभाव पाया गया हे । प्रायः ३० बरस तक श्मिट की 
स्थापना स्वेसम्मत मानी जाती रददी हे; पर श्थर पाँच बरस हुए, हुंगारियन विद्वान 
दि-इवेसी ने कद्दा हे कि आग्नेय नस्ल की कल्पना गलत है, और मुंड लोग उच्त 
वातारी नरल के हैं जिप्तमें फिनलेंड, हुंगारी, तुकीं आदि की जातियाँ सम्मिक्ित हैं । 

बिहार-प्रान्त में मुख्यतः तीन बोलियों बोली जातो हँ--- 
अं भोजपुरी, मगही और मंथिली जो वँगछा, असमिया और 
उड़िया के साथ आयावर्त्ती भाषापरिवार की पूर्वी शाखा 

की सदस्या हैं; और प्राचीन मागधी प्राकृत के अन्बय में से हैं । 
श्रीधीरेन्द्र वी तथा श्रीजयचन्द्र विद्यालक्वार ने यह 
अत्यन्त महत्त्वपूण खोज की है कि भारत की वत्तंमान विभिन्न 
बोलियों के क्षेत्र उन प्राचीन जनपदों के परिचायक हैं, जो 
प्राचीन काल से ऐतिहासिक विकास की इकाइयाँ रहे हैं। इस 
प्रकार वत्तमान भोजपुरी--जिसके अन्तर्गत अब बस्ती, 
गोरखपुर, चम्पारन, सारन, बलिया, गाजीपुर, आजमगढ़ और 
शाहाबाद, जिले तथा बनारस, मिजापुर जिलों का अधिकांश है-- 
प्राचीन मल्ल ओर काशी राष्ट्रों को सूचित करती है। मल्ली ओर 
काशिका उसकी दो प्रमुख उपबोलियों हैं। मल्ली का उत्तर-पूरबी 
रूप सरबरिया ( बस्ती ओर पच्छिमी गोरखपुर के कुछ अंश 
की बोली ) उसका अवधी में ढलछता हुआ रूप है। इसी प्रकार 
बनारस ओर मिजोपुर की बोली, जो आम तौर पर “पूरबी” कही 
जाती है, प्राचीन काशी राष्ट्र की बोली है। उसे हम काशिका 
नाम दे सकते हैं। भोजपुरी के पच्छिम अवधी बोली हे। 
बनारस जिले में भदोही ओर मिरजामुराद के बीच तमंचाबाद 
गाँव से फेजाबाद जिले में टॉडा तक सीधी खींची हुईं रेखा इन 
दोनों के बीच की सीमा है। टॉडा से आगे, घाघरा के उत्तर, गोंडा- 
बहराइच जिलों में हिमालय की तराई के साथ-साथ बसे हुए थारू 

छोग भी मिश्रित भोजपुरी बोछते हैं। भोजपुरों की एक ओर 
उपशाखा नागपुरिया है, जो मिजोपुर के ओर दक्खिनो पलामू 
होकर छोटानागपुर के दो पठारों में से अधिक ऊँचे दक्खिनी 
पठार पर कब्जा किए हुई है। 

भोजपुरी के पूरब मिथिला या तिरहुत में मेथिली या तिर- 
हुतिया बोली जाती है। गण्डक ओर महानन्दा नदियाँ उसकी 
पच्छिमी ओर पूरबी सीमाएँ हैं । दक्खिन-पूरब वह गंगा के 
दक्खिन, मुंगेर, भागलपुर जिलों ( प्राचीन अंगदेश ) में भी 
उतर गई है, ओर संथारू परगना के एक बड़े अंश--उसके उत्तर- 
पच्छिम के ढालों--पर दखल जमाए हुई है। मथिली की चार 
उपबोलियाँ हँ--पच्छिमी, केन्द्रीय, पूरवी और दक्खिनी या 
छींका-छीकी, जो क्रम से प्राचीन वेशाली, विदेह, अंग॒त्तराय 
ओर अंग जनपदों को सूचित करती हैं । 

दक्खिनी बिहार या प्राचीन मगध राष्ट्र--मुख्यतः पटना, 
गया जिलों--की बोली का नाम मगही हे। वह पटना और 
गया में तथा छोटानागपुर के उत्तरी पठार में प्रचलित है। 
वहाँ से रांची के पठार के पूरब वह उड़िया की सीमा तक 
पहुँची हे । 

भारतवष के वाघ््तविक प्रान्त तो उसके भाषाओंत हैं, जो 
न केवल उसके जाति-विभाग को प्रत्युत सारी ऐतिहासिक 
परम्परा को व्यक्त करते हैं। आजकल के सरकारी प्रान्त और 
रियासतें तो चार दिन की पुरानी, अस्वाभाविक, कृत्रिम ओर 

अन्ध रचनाएँ हैं। इसलिए “आजमगढ़ से राजमहरू और 
रक्सोल से रॉची तक सारा प्रदेश ( वास्तविक ) बिहार-प्रान्त है, 
जिसमें बिचला गंगा-काँठा और विंध्यमेखछा के बघेलखण्ड तथा 
छत्तीसगढ़ से पूरब के झारखण्ड का मुख्य अंश भी सम्मिलित 
है।” ( 'भारतभूमि और उसके निवाधी-पृष्ठ २९०८)... 

इस प्रान्त का क्षेत्रफल करीब ९ हजार वर्गमीक और 
आबादी प्रायः चार करोड़ है। 

झारखण्ड में संथाढ, मुण्डा, ओराँव आदि आरम्भिक 
जातियों के बसने ओर उनके प्रायः आम्रेय ओर द्राविड़भाषी 
होने के कारण झारखण्ड की भाषा ओर जातिकृत अवस्था 
बड़ी पेचीदा है। ये जातियाँ एक तो इकट्ठी नहीं बसीं और 
सब मिलाकर इनका प्रदेश इतना बड़ा नहीं है कि एक प्रथक्‌ 
प्रान्‍न्व बन सके । मध्यकालीन इतिहास में झारखण्ड का पच्छिमी 
अंश--सरगुजा आदि--छत्तीसगढ़-राज्य में रहा है, ओर उसमें 
बोली जानेवाली आयभाषा आज भी छत्तीसगढ़ी है। इसका 
मतलत्र यह है कि छत्तीसगढ़ से प्रवासी आये उसमें जा बसे 
हैं। झारखण्ड के उड़ीसा और बंगाल से छंगे इलाकों में इसी 
प्रकार उड़िया और बँगला पहुँच गई हैं। बाकी सारा झारखण्ड 
बिहार की भोजपुरी और मगही बोलियों से अधिकृत है। इस 
प्रकार मुण्डा, ओशँव ओर संथार इलाकों के बीचोबीच उत्तर, 
पच्छिम और पूरब की आयभाषाएँ आ घुसी हैं ओर बहुत-से 
आदिम निवासी अपनी बोलियाँ छोड़ आयभाषी हो गए हैं 

या दुभाषिया हैं। अत: अब झारखण्ड का आर्यीकरण छगभग 
पूरा हो रहा है ओर इसी आधार पर झारखण्ड की समस्या हल 
होनी चाहिए। विवादास्पद प्रदेशों में जिस आयभाषा का 
प्रतिशत जहाँ अधिक हो वहाँ उसी का प्रदेश समझा जाना 
चाहिए। संथाऊर परगना के उत्तर, गंगा के पार, बँगलाभापी 
मालदा जिले के कुछ पच्छिमी अंश पर मगही का दखल है, 
जो वहाँ अकेली है। पूर्णिया जिले का महानन्दा के पूरब का 
अंश बिहार का नहीं है । 

मनुष्य का विकास कब हुआ, यह ठीक-टीक कहना कठिन 
है। पर भूगभशास्रियों का कहना है कि नव्यजीब कल्प के 
आरंभ में वह प्रादुभूत हो चुका था। उससे पहले 
भूतल का तापमान धीरे-धीरे कम हो चुका था। 
जंगलों ओर दलदलों में भयंकर सरीसख़प ओर छिपकली की 
जाति के विशालकाय जानवरों का वास था, जिनके त्रास से 
मनुष्य का पूवज कपिमानुप ( ?ल्‍86८७॥0॥707085 ) प्राय: 
वृक्षों पर ही रहता और उद्धिज-भोजी था। भूमितरू पर उतरना 
उसके लिए तब बड़ा खतरनाक था। उसे प्रायः आरम्भिक वनों 
में एक शाख से दूसरी शाख ओर एक वृक्ष से दूसरे वृक्ष पर 
फाँदना पड़ता होगा। इस प्रकार उसकी दृष्टि तीत्र होने ओर 
अजुमान-शक्ति धीरे-धीरे बढ़ने लगी, जिससे उसके भावी 
बौद्धिक विकास का वीजारोपण हुआ। वृक्ष से वृक्ष पर फाँदने 
तथा शाखाओं और टहनियों के पकड़ने में! उसे अपनी हथेली 


२१४ 


पूवे इतिहास 


ओर अँगूठे का उपयोग वराबर करना पड़ता था। इस प्रकार 
अँगूठे का विकास हुआ ओर आगे प्रहरणों और उपकरणों को 
काम में लाने की योग्यता का अंकुर जमा। खटिका युग के 
अन्त और नव्यजीव कल्प के आरम्भ में उत्तर से भूचाढों 
का जो सिलसिला शुरू हुआ, उससे भूमि-प्रष्ठ के सामान्यतः 
ऊँचा उठने और समुद्रों के खड़ के गहरा होने से प्र॒थ्वी के 
तापमान में भारी परिवत्तन होने के कारण भूतछ पर एक 
हिमयुग उतर आया। प्रकृति के इन आकस्मिक विप्लवकारी 
परिवत्तनों के फलरवरूप पुराने कल्पों फे उष्णतर वातावरण 
में रहनेवाले जीवों की बहुत-सी किसमें नष्ट हो गई और बहुतों 
ने अपना रहन-सहन ओर स्वभाव बदलकर बदली हुई परि- 
स्थितियों में भी जीवन-संघर्ष को जारी रक़्खा। संभवत: इस 
प्रकार पहले-पहल उद्धिज-भोजी ओर वृक्षचारी कपिमानुष 
द्वारा जंगलों और उद्धिज्ञों का विनाश होने के कारण आमिष- 
भोजी ओर भूमिचर कपिमालुप का प्रादुभाव हुआ, जो हिमयुग 
की आद्रता से बचने के लिए गुफाओं में रहता और जानवरों 
का शिकार कर अपना पेट पालता था। उसने तभी अपनेसे 
कुछ अधिक बलवान वन्य पशुओं के मुकाबछे और शिकार की 
सुविधा के लिए पत्थर ओर हड्डी के कठोर टुकड़ों का प्रहरण 
के रूप में प्रयोग करना सीखा, ओर इस प्रकार अपने अध्य- 
वसाय और बुद्धि के उपयोग से प्रकृति के भीषण रूपों और 
अपने सहचारी जीवों पर प्रभुता जमाने का उपक्रम बाँघा । 

मनुष्य के आरम्भिक हथियार पत्थर ओर हड्डी के थे। वह 
प्रायः सादा पत्थर के अनगढ़ टुकड़ों को काम में छाता था। 
विद्वानों ने इस युग का नाम अश्मायुधोदय युग ( 2०५धा८ 
४४८ ) रकखा है। उसके बाद मनुष्य ने धीरे-धीरे उन्हीं पत्थर 
के हथियारों को गढ़ना सीखा | पर वे भद्दे होते थे। यह युग 
पुराश्म ओर प्रह्लाश्म युगों ( 870॥०2०६४४० और 78०४० 
(४८ 2४८० ) में विभक्त किया जाता है। पुराश्म-युग के हथियार 
अपेक्षाकृत कम गढ़े होते थे। प्रन्नाइम-युग में उनकी गढ़न कुछ 
निश्चित आकृति लेने लगी । इस युग के हथियार दक्खिनी बिहार 
में बहुत-से स्थानों से मिल चुके हैं । 

अदश्मायुधोदय-युग ओर प्रह्नाइम-युग की समभ्यताओं का 
विकास संभवत: पुरानी शिछाओं वाले पवतों की तलेटियों में, 
नदियों के सान्निध्य में, हुआ; क्‍योंकि आरंभिक मनुष्य को 
पवतों की गुफाओं में रहने में सुविधा होती थी, और उसके 
हथियार भी प्रायः कठोर पत्थर के होते थे। गढ़ने की कला में 
निपुण न होने से घने जंगलों और दुर्गंम पवतों में चढ़कर 
दूसरे पत्थरों को खोदना ओर अच्छे हथियारों का बनाना 
उसके लिए कठिन था। मेदानों में तब घने और डरावने 
जंगल तथा दलदलें थीं, जहाँ उसका गुजर होना कठिन था। 
इसलिए, भारत में या तो हिमाकय की निचली झूंखला 
शिवालक की पहाड़ियों में, या विंध्यमेखछा के किनारे ओर 
दक्खिनी प्रायद्वीप में, आरम्भिक मनुष्यों के चिह्न पाए जाते 

हैं। भोगमभिक जीवशास्र के अनेक विशेपज्ञ अनुमान करते हैं 
कि आरम्भिक मनुष्य का विकास पहले-पहल दक्षिण-भारतीय 
पठार में ही हुआ | 

जीव-स॒ष्टि के विकास ओर जीवन के इतिहास में मनुष्य 
का प्रादुभीव एक महत्त्वपूर्ण युग-परिवत्तनकारी घटना है। एक 
सामान्य कपि-जाति के प्राणी से मनुष्य का विकास होने में दो 
प्रधान प्रेरक तत्त्व रहे हैं। एक तो उसमें पिछले अनुभवों के 
आधार पर अपने अगले जीवन के लिए सीख लेने, सोचने- 
विचारने ओर अनुकरण करने की शक्ति है। जो काम एक 
मनुष्य ने कर लिया, दूसरा मनुष्य उसे फोरन करने का प्रयास 
करता है। इस प्रकार एक-एक मनुष्य का अनुभव ओर ज्ञान- 
सम्पादन सम्पूर्ण मनुष्य-जाति की ज्ञान-सम्पत्ति में एक अंश की 
वृद्धि है। वह सामूहिक प्राणी होने से अकेला नहीं रहता, हमेशा 
गिरोह बनाकर रहता हे। दूसरी विशेषता मनुष्य का दोपाया 
होना और उसके हाथ हैं। हाथ से हथियार और उपकरणों का 
प्रयोग कर वह जीवन की जद्दोजहद में सारी प्राणि-सृष्टि का 
अग्रणी हो गया है | शारीरिक ओर पाशविक बल में दूसरे प्राणियों 
से बहुत हीन होते हुए भी वह शस्र चछा ओर अखद्न फेंककर 
बड़े-से-बड़े जीवों के बीच जीवन के लिए चल रही कशमकश 
में विजयी हुआ है। इस प्रकार मनुष्य का इतिहास उसके हाथ, 
बुद्धि ओर समाज के विकास का इतिहास है। 

आर+म्भिक मनुष्य शिकारी थे। जंगल से फरल-फूल छा और 

पशुओं का शिकार करके वे अपना पेट पालछते थे। जानवरों 
का शिक्कार करते-करते उन्होंने उन्हें पालना सीखा। पहले जहाँ 
शिकार से एक आदमी का पेट भरता वहों अब पशुओं को चरा- 
कर उनऊे दूध ओर मांस से सेकड़ों आद्मियों का पेट भरने 
लगा। इसके अतिरिक्त पालतू कुत्तों ओर घोड़ों की सहायता से 
शिकार ओर युद्ध में बहुत सुविधा हो गई । 

शिक्रारी अवस्था में ही जब् मनुष्य जंगल से फल-मूल छाते 
ओर उनके बीज अपने रहने के स्थान के आस-पास डाल देते 
तथा ऋतु आने पर उन्हें उगता ओर फल देता देखते, तब उनमें 
से किसी को पहले-पहल कृषि का विचार सूझा होगा | पर असली 
खेती तब शुरू हुई जब उन्होंने पशुओं को जोतकर हल चलाने 
का आविष्कार किया। शिकारी ओर पशु-पाछकक होने की दशा 
में मनुष्य खानाबदोश थे। शिकार ओर पशु चराने के लिए 
जिस प्रदेश में उनके झुण्ड विचरते, उस प्रदेश को अपना 
समझने का भाव भी उनमें पेदा हो जाता था। कृषि के आरंभ 
के साथ उन्हें, कम-से-कम फसक पकने तक, एक स्थान पर 
टिककर रहना पड़ने छगा। फिर जहाँ जंगल काटकर जमीन 
साफ की ओर सिंचाई आदि का इन्तजाम किया, वह जमीन 
तो छोड़ी नहीं जा सकती थी। मनुष्य-समूहों के टिककर रहने 
से स्थिर सभ्यता का विकास हुआ। समूहों, उपसमूहों ओर 
कुलों के बसने से गाँव, जनपद आदि का आरम्भ हुआ ओर 
सामूहिक व्यवस्था के लिए समाज और राज्य संगठित होने लगे । 

श्षद 


बिहार-प्रान्त के दक्खिन सिंहभूमि ओर मानभूमि जिलों में, 
विशेषकर झरिया के कोयलाल-दब्षेत्रों में तथा हजारीबाग, मिजोपुर 
ओर झारखण्ड के पच्छिम सरगणुजा में पुराश्म-युग के कुठार, 
फलक, छेदक ( 300८॥७४ ), छेनियाँ, रेतियाँ, हथौड़े, गदा 
आदि पत्थर के बने नानाविध शख्र ओर उपकरण मिले हैं | इसके 
अलावा केमूर पहाड़ियों (जिला मिजोपुर) के धोरमंगर, चुनाडी, 
छोरी आदि स्थानों में प्रागेतिहासिक छोगों के बनाए हुए गुहा- 
चित्रों का भी पता चला है। ये अवशेष वत्तमान मुण्डा, संथाल 
आदि आम्नेय जातियों के पूवजों के छोड़े हुए प्रतीत होते हैं । 

नव्याइम-युग के वहुत-से हथियार और प्रहरण आजमगढ़, 
गाजीपुर, गोरखपुर, चम्पारन, पलामू , शाहाबाद, मानभूमि 
ओर सिंहभूमि जिलों से प्राप्त हुए हैँ। वे डस युग के हैं जब 
हथियार अच्छे गढ़े जाने छगे थे, ओर उपल को जगह चकमक, 
कसोटोी, तेलिया ( (४97६० ) &8 ओर बलुआ पत्थरों का-- 
जिन्हें गदकर इच्छित आकृति देना सुगम होता छहे--प्रयोग 
शुरू हो गया था। साथ ही हथियारों ओर ओजारों पर कुछ 
पालिश भी दी जाने रूगी थी । 

इन अवशेषों से सूचित होता है कि छोगों ने हथियारों के 
साथ-साथ हत्थे जोड़ने तथा धनुष से तीर ओर गुट्टी चलाने की 
कला जानने के बाद, आँच जढाना सीखकर आसपास दूर-दूर 


+ तेलिया शब्द बुन्देलखंड में सवंत्र प्रचलित है । 

तक शिकार करना, खानें खोदना, जंगलों को जला या काटकर 
साफ करना ओर झीलों में मंच बॉधकैर':उर्बपर झोपड़ों में रहना 
सीख लिया था। थोड़ी-बहुत खेती भी शुरूहो गई थी। सूखी 
ऋतुओं में वे पहाड़ों ओर जंगलों से तराई और नदियों की 
दूनों में उतर जाते थे। अन्दाज किया गया है कि इन प्रहरणों 
का उपयोग करनेवाले वत्तमान मुण्ड और ओराँव दोनों जातियों 
के पूजज थे । उनको खेती, पशुपालन, मकान या किले वनाना 
और गाँवों के रूप में संघटित होकर रहना आता था । 

इसके बाद सभ्यता की अगली मंजिलें ताम्र या कांस्य-युग 
और छौह-युग की हुईं प्राचीन द्रविड जाति, जो संभवत: मुण्ड- 
शबर जाति को परास्त कर भारत में आई, उस समय ताम्र या 
कांस्य-युग को सभ्यता तक पहुँच चुकी थी। 

बिहार की जनता के रक्त में मुण्ड-मिश्रण की रपष्ट झलक 
है। बिहारी भाषा में भी मुण्ड-प्रभाव विद्वानों को दीख पड़ा 
है। वह पूर्वीय वर्ग की सभी आयावर्त्ती भाषाओं में है । उत्तरी 
बिहार में तो आयतर्तव की ही प्रधानता है; पर दक्खिन में 
मुण्ड-असुर जाति का अंश जनता में काफी है । 


दूसरा अध्याय 


सभ्यता का उदय और आरयों की पहली बस्तियाँ 


पहले कह चुके हैं कि प्रागेतिहासिक नव्याइम और ताम्र- 
युग की सभ्यताओं के अवशेष दक्खिन-पच्छिमी बिहार से 
बिद्दार के प्रथम मिले हें | छोटानागपुर की कोल जातियों 

निवासी की  अद्भ-ऐतिहासिक दन्‍्तकथाओं से 
उनका आदि-निवास आजमगढ़ के आसपास माह्म होता है। 
जान पड़ता है कि तब वे छोग नव्याश्म सभ्यता के अन्त तक 
पहुँच चुके थे, ताम्बे का प्रयोग जान रहे थे और पशुपालक 
की अवस्था को पार कर कृषिजीबी होने लगे थे। उनके छोटे- 
छोटे जाति-मूलक समूह विकसित हो रहे थे। उनको संभवत: 
पत्थर, इंट या अन्य किसी तरह के लकड़ी आदि के मकान भी 
बनाना आता था। परन्तु, उनका पूष इतिहास सिलसिलेवार 
जानने का हमारे पास कोई साधन नहीं और न हम यह 

निःश्चयपूवक कह सकते हैं कि ये पत्थर और ताम्बे के हथियार 
उन्हीं लोगों के और अमुक युग के हैँ। इस विषय पर अभी 
तक जो कुछ लिखा गया है वह प्रायः इन हथियारों और मुंडा 
आदि छोगों में प्रचलित कहानियों के आधार पर है। वे कहानियाँ 
बहुत टूटी-फूटी और असंवद्ध हैं। यह भी नहीं कहा जा 
सकता कि उनमें वर्णित अवस्थाएँ कबतक थीं। वे आर्यों के 
प्रकट होने के पहले पूरी हो चुकी थीं या बाद तक विकसित 
होती रहीं और उनमें आरयों के सम्पक से भी कुछ परिवत्तेन 
हुआ कि नहीं%& । 


परन्तु भारत के अन्य प्रान्तों की तरह बिहार का इतिहास 
भी आरम्भ होता है प्रांत में आयों के आने और बस्तियाँ बसाने 
से। जब आय भारतीय इतिहास में प्रकट हुए, 
वे पशुपाछठक ओर कृषक थे। आग का प्रयोग 
वे जानते थे । उनके यहाँ आ बसने की याद हमारी पोराणिक 


ऋग्वेद की कुछ ऋचाओं में आए हुए दार्सों या दस्युओं के नाम 
जिन्हें आये राजाओं ओर देवताओं ने परास्त किया या मारा, वत्तेमान सुंड 
कीछों ( कौल शब्द मुंड भाषा में खॉँप अर्थ में बरता जाता दे ) ओर व्यक्ति- 
वाचक मुंड नामों से मिलाए गए हैं। जेसे--इंबर - सुंबेर, वलासुर ब» वलआ; 
करू्जु >- कलंग या करंजआ: पणेपने था परद्दो; कुद्रव  कुंब; वंग्रूड + वंगरा; 
दनु, दन, दनु, दंबु आदि, व्यंस -- वयन; ओंथ -- ओंग । इसी प्रकार तमुचि, चामुरि, 
तरुछु, अस्न आदि कार्य क्नुश्नति के कृतिपय दास, दस्यु ओर असुरों के नामों का 
भी मुंड मूलक होने का अंदाज किया गया हे । 


आर्यों का प्रकट होना 


श्र 


अनुभ्रुति में सुरक्षित है। उस अनुश्रुति को विवेचना करके 
स्वर्गीय पार्जीटर ने भारत में आर्यों के प्रारम्भिक इतिहास का 
पुनरुद्धार किया था। इस विषय में अभी और विवेचना की 
जरूरत है। यहाँ पार्जीटर के अनुसार इस इतिहास की मुख्य 
घटनाओं का उल्लेख किया जाता है । 

पौराणिक अलुश्रुति के अनुसार आयावत्त का इतिहास 
महाभारत के युद्ध से करीब-करी ब ९५ पीढ़ी पहले शुरू होता है । 
अयोध्या के राजा इष्दबाकु उस युद्ध से ९५ पीढ़ी पहले थे । 
महाभारत के युद्ध के बाद पांडब अजुन का पोता परीक्षित 
आयावत्त का सम्राट हुआ। पौराणिक अनुश्रुति में स्पष्ट शब्दों में 
लिखा है कि परीक्षित से महापद्म नन्द्‌ तक १०५० बष बीते। 
महापद्य नन्‍्द्‌ का उत्तराधिकारी सिकन्द्र का समकालीन था। 
यों महाभारत के युद्ध का समय १४२४ ई० पू० निमश्वित होता 
है। पार्जीटर ने परीक्षित से महापद्य नन्द॒ तक के कुछ राजाओं 
की संख्या ले और १८ वष की औसत मानकर भारत के युद्ध 
का काल ९४० ई० पू० रकखा हैे। जायसवालजी का कहना था 
कि कुछ पीढ़ियों के नाम गुम हुए हो सकते हैं; पर कुछ काल 
का जो जोड़ स्पष्ट शब्दों में दिया है, उसे स्वीकार करना चाहिए। 
जो भी हो, भारत के युद्ध का समय १५वीं शती ई० पू० के 
पहले नहीं जा सकता। उससे पहले ९५ पीढ़ियों के लिए 
९४५०८ १६-- १५२० वर्ष रखना चाहिए ( “रूपरेखा” प्ृ० १७१ )। 

इकवाकु से राजा सगर ४०वीं पीढ़ी पर हुए। वे कृतयुग के 

अन्त में थे। रामचन्द्र इध्वाकु से ६०वीं पीढ़ी पर ओर त्रेता 
के अन्त में थे। यों कृत ( सत्ययुग ) का अंत छगभग २३०० ईं० 
पू० में तथा त्रेता का १९०० ई० पू० में हुआ। कलि की कुछ 
अवधि १२५०० वष लिखी है और उसका अन्त १८८ ई० पू० में 
माना है। पार्जीटर, जायसवाल आदि विद्वानों का अभिप्राय 
है कि कृत, त्रेता, द्ापपर ओर कलि युग वास्तव में राजपूत-युग, 
मुगल-युग और मराठा-युग की तरह ऐतिहासिक युग थे। पीछे 
ज्योतिषियों ने भी इन नामों को अपना लिया। किन्तु, हजारों 
वर्षों के इन ज्योतिषीय युगों की कल्पना बहुत पीछे की है। वेदों 
का संकलन कृष्ण हेपायन वेद्व्यास ने किया। वे भारत के युद्ध 
के समय में थे, इसलिए वेदिक साहित्य में आयों के जिस समाज 
का चित्र हमें मिलता है, बह कृत, त्रेता ओर द्वापर युगों की 
अनुश्रुति के समय का है। उत्तर वेदिक साहित्य--ब्राह्मणग्रन्थ, 
उपनिषद्‌, सूत्रग्रन्थ आदि--भारत के युद्ध के बाद का है । 

वेदिक साहित्य और पौराणिक अनुश्रुति अनेक अंशों में 
एक-दूसरे को स्पष्ट और पुष्ट करती हैं। बेदिक साहित्य से हमें 
यह पता छूगता है कि आये छोग तब अनेक जनों ( कवीकछों - 
पए४०४७ ) में बँटे हुएथे । जन के सब व्यक्ति 'सजात' अथीत्‌ 
एक हो वंश के समझे जाते। जन के सब सजात मिलकर 
“बिश:” ( बसी हुई प्रजा ) कहलाते थे, जिसका यह अथ था कि 
जनका शासन वहुत-कुछ प्रजा-सत्तात्मक था। वे प्रायः कृषक 
भे जो किसी-न-किसी प्रदेश में बस चुके थे; पर कोई-कोई 

विशः अनवस्थित भी थे, और कई बार वे सामूहिक रूप से 
उठकर नए प्रदेशों में भी जा बसते थे । 
जन में एक राजा होता था जो जन का मुखिया था, 
जमीन का मालिक नहीं। युद्धों से प्राप्त जमीन और सम्पत्ति 
सारे जन की समझो जाती ओर जन के सदस्यों में बँट जाती । 
राजनीतिक रूप से संगठित जन ही राष्ट्र कहछाता था। जन 
में राजा का “वरण' होता ओर वह राजा समिति तथा सभा की 
सहायता से शासन करता था। अनेक बार राजा को गद्दी 
से उतारकर नया राजा भी चुना जाता था। अनेक राज्यों 
में राजा होता ही नथा। जन की खाँपें ग्राम कहलाती थीं । 
आराम का मूल अथ जत्था था। जत्थों के प्रथक्‌-प्रथक्‌ बसने से 
वे बस्तियों भी ग्राम कही जाने लगीं । प्रत्येक ग्राम की एक 
सभा ओर एक ग्रामणी (ग्राम-नेता ) होता था। राष्ट्र की 
समिति में सब ग्रामणी इकट्ठा होते थे । 
हाँ तो, महाभारत से ९५ पीढ़ी पहले बिहार के पच्छिम 
अयोध्या ओर प्रतिष्ठान & में आर्यों के दो राज्य स्थापित थे, जो 
मानव-वंश--... सं से मानव ओर ऐब्ठ वंशों के थे। अयोध्या 
वेशाली, कारूष. के मानववंश का संस्थापक विवस्वान्‌ का 
और विदेदह पुत्र मनु कहा जाता है। उसके एक पुत्र नाभा- 
नेदिष्ठ ने पहले-पहल अयोध्या के पूरब बिहार में एक आय- 
राज्य को स्थापना की। आगे चलछकर उसके वंश में विज्ञाल 





* गल्ना-यमुना-संगम पर स्थित भूसी के पास के पीदन गाँव । 

नास का राजा हुआ, जिसके नाम से इस राज्य की राजधानी 
का नाम वैशाली पड़ा | सुविधा के लिए हम आरम्भ से ही इस 
राज्य को वेशाली-राज्य कहते हैं। नाभानेदिष्ठ के कुल-पुरोहित 
शुरू से आंगिरस गोत्र के ऋषि थे । 

नाभानेदिष्ठ का पुत्र भलन्धन और पौत्र वत्स वेदिक ऋषि 
हैं। नाभानेदिष्ठ के नाम से भी कुछ सूक्त ऋग्वेद में हैं। परन्तु, 
संभवत: वे उसके नाम पर किसी पिछले कवि की रचनाएँ हैं । 

मनु का एक पुत्र करुप था। उसके वंशजों के गंगा के 
दुक्खिन--बत्तमान मिर्जापुर, शाहाबाद जिलों में--जा बसने 
से उस प्रदेश का नाम कारुष पड़ा। कारुप छोग प्रसिद्ध 
योद्धा थे । 

शतपथब्राह्मण में कहानी है कि माथव विदेध (ह) और 
उसका पुरोहित गौतम राहुगण ऋषि सरस्वती नदी के तट से 
अग्नि-वश्वानर के पीछे-पीछे सदानीरा ( गण्डक ) तक आए। 
नदी के इस पार पहले कभी अप्नमि के न जलने से ब्राह्मण उसके 
पूरब कभी न गए थे। अग्नि ने माथव विदेध को उस प्रदेश 
में बसने का आदेश दिया और तब से सदानीरा, कोशरू और 
विदेह की सीमा निश्चित हुई । 

इस कहानी से मालठ्म होता है कि विदेहों का जन, सरस्वती 
नदी के काँठे से उठकर, सदानीरा के पार के जंगलों को जला 
ओर साफ कर वहाँ बस गया था । 

मनु के बाद इद्टबाकु का एक पुत्र निमि या नमिशाप्य विदेहों 

का राजा बना । उसकी राजधानो का नाम जयंत था। निमि 
का पुत्र मिथि हुआ | उसके नाम से विदेह को राजधानी मिथिला 
कहलाने छूगी । उसका पुरोहित गौतम राहुगण ऋषि था। 
संभवत: माथव विदेध ही राजा मिथि जनक था। उसके बाद 
जनक मिथिला के राजाओं का पद हो गया । 

प्रतिष्तानवाले ऐब्ठ-वंश में इध्वाकु का समकालीन राजा 
पुरुरवा हुआ, जिसके पुत्र आयु के एक हछड़के क्षत्रवृद्ध ने 

ु प्रतिष्ठान के पूरब और गंगा के उत्तर वत्तेमान 
ऐठ-वंश -काशी- उतार के प्रदेश में एक नया राज्य स्थापित 
राज्य और ययाति में उनदे ; 

के वंशज. टिया, जो बाद में उनके एक वंशज राजा 

काश ( पुरुरवा से नवीं पीढ़ी ) के नाम से 

काशी कहलाने लगा। काश के दो भाई शुनक और, ग्रत्समद 
थे, जिनके नाम से शोनक और ग्त्समद नाम के दो ऋषि-यगोत्रों 
का प्रचछन हुआ । 

प्रतिष्ठान में आयु का पुत्र नहुष और पोता ययाति बड़े प्रतापी 
राजा थ। ययाति ने सारा गंगा-जमना का दोआब और 
उससे सटा हुआ दक्खिनी और पन्छिमी प्रदेश, कारुष से पूर्वी 
पंजाब तक, जीतकर अपने चार छड़कों--तुबंसु, यदु, द्ुद्यु और 
अनु--में बॉट दिया। इस प्रकार कारुष का मानव-राज्य समाप्त 
दोने पर वहाँ तुबेसु का आधिपत्य स्थापित हो गया। उसके पच्छिम 
केन से चम्बल नदी तक यदु को, चम्बल के उत्तर और जमना 
के पच्छिम के श्रदेश में द्रह्म को और गड्जा-जमना-दोआब का 

'छत्तरी भाग अनु को मिला प्रतिष्ठान के मुख्य राज्य पर ययाति 
के बाद उसका सबसे छोटा लड़का पुरु गद्दी पर बेठा। इस 
प्रकार काशी और कारूष में ऐव्टों के विस्तार से दक्खिनी बिहार 
में मानवों की प्रगति रुक गई, और अयोध्या तथा उत्तरी ब्रिहार को 
छोड़ उत्तर भारत के अधिकांश पर ऐब्ठों का अधिकार हो गया । 
मनु की उन्नीसवीं पीढ़ी में राजा प्रसेनजितू ( प्रथम ) के 
समय से अयोध्या का राज्य फिर चमकने रलूगा। उसके समय 
सम्राद मान्धाता. भें काशी में धन्वन्तरि नाम का राजा हुआ, 
और हैहय-वंश जो आयुर्वेद का प्रथम आचाय और देवता 
समझकर पूजा जाता है। प्रसेनजित्‌ के पुत्र युवनाश्व (द्वितीय) 
का विवाह पौरव राजा मतिनार की छड़की गौरी से हुआ 
था। उनका लड़का मान्धाता बड़ा विजेता था। उसके एक 
पीढ़ी पहले यादव राजा शशबिन्दु चम्बल के उत्तर दृह्युओं 
के देश में अपना राज्य बढ़ा रहा था। शशविन्दु की लड़को 
विन्दुमती से मान्धाता का विवाह हुआ । उसने शीघ्र ही अयोध्या 
के दक्खिन प्रतिष्ठान के पौरव राज्य को समाप्त कर, ओर आनवों 
को पच्छिम खदेड़, सारे गद्भा-जमना-दोआब और पंजाब के पूर्वी 
भाग पर अधिकार कर लछिया। पूरब में विदेह, वेशाली ओर 
काशी के राज्य उसके अधीन थे। दक्खिन में यादवों को एक 
झाखा हैहय, चम्बल के निचले काँठे से रेवा ( नमंदा ) तक, 
फैली थी । मान्धाता या उसके पुत्रों ने रेवा तक का प्रदेश जीता 
और उसके तट पर या उसके बीच एक टापू में एक नगरी की 

स्थापना की । उसके पुत्र पुरुकुत्स की रानी नमंदा से रेवा नदी 
को नमंदा नाम मिला | 
पुरुकुत्स के पुत्र त्रसदस्यु के समय अयोध्या के राज्य में 
जरा शिथिलता आते ही हैहयों ने राजा महिष्मन्त के नेतृत्व में 
सिर उठाया। महिष्मन्त ने अयोध्या-राज्य के नमदा-तटवाले 
सब थानों को लीन ओर मान्धाता की नगरी का नाम अपने नाम 
पर माहिष्मती रख कर उसे अपनी राजधानी बना ली । उसके पत्र 
भद्रश्रेण्य के समय में हेहय उलठे मध्यदेश ( गंगा-यमुना-प्रदेश ) 
पर हमले करने लगे । काशो में राजा धन्वन्तरि के बाद उसका 
पोता भीमरथ मान्धाता का समसामयिक ओर अयोध्या के 
अधोन था । भीमरथ के उत्तराधिकारी से हैहयों ने राज्य छीन 
लिया। भद्र॒श्नेण्य ने काशी की राजधानी वाराणसी ( बनारस ) 
को ले अपनी राजधानी बनाई | पर भद्रश्रण्य के बाद काशी के 
राजा दिवोदास ( प्रथम ) ने वनारस पर हमला कर भद्रश्नेण्य 
के वंश का मूलोच्छेद कर दिया। सिफ दुदेम नाम का बच्चा वचा, 
जिसे उसने छोटी उम्र का देख छोड़ दिया। बड़ा होने पर 
दुदेम ने काशी-राज्य पर फिर हमले किए । 
उधर मान्धाता के बाद पंजाब में आनव भी राजा महा- 
शाल और महामना के नेतृत्व में प्रबछ हो उठे। उन्होंने 
अंग राज्य की अयोध्या-राज्य पर धावे शुरू किए ओर 
स्थापना अपना अधिकार सप्तद्वीपी वसुमती--जेह- 
लछम से गोमती नदी तक के सात दोआबॉ--पर फेला लिया । 

आनवों ओर हैहयों के आक्रमणों से अयोध्या-राज्य के अत्यधिक 
क्षीण हो जाने से पड़ोस की--जिला आजमगढ़, गाजीपुर ओर 
गंगा के दक्खिन विन्ध्याटवी की--जंगली जातियों ने भी उपद्रव 
मचाना शुरू किया । अयोध्या का राजा अनरण्य इस प्रकार 
रावण& से लड़ाई में मारा गया। इसी तरह क्षेमक नामक राक्षस 
ने वाराणसी छीन छी। तब काशी के राजा दिवोदास को 
गोमती नदी पर दूसरी वाराणसी बसाकर रहना पड़ा। महा- 
मना के एक पुत्र तितिक्षु ने इस समय दुर्दशाग्रस्त कोशलू 
( अवध ) को पार कर विदेह और वशाल्ली राज्यों के और 
पूरब--वत्तमान मुंगेर, भागलपुर के प्रदेश में--एक नए आनव- 
राज्य की नींव डाली। वह पूर्वी आनव-राज्य था। आगे चल- 
कर वहाँ एक राजा अंग हुआ, जिसके नाम से उस प्रदेश का 
नाम अंग १ हो गया। 

आरम्भ से ही प्रतिष्ठान के पच्छिम गंगा के किनारे ऐढल्ढों 
का एक दूसरा राज्य कान्यकुब्ज में था। वहाँ के एक राजा 
मगध की पहली जे का विवाह मान्धाता की छड़की 

आयबस्ती से हुआ था। जह् की छठी पीढ़ी में 
राजा कुश हुआ। कुश के पोते गय आमूत्तरयस ने पूर्बी 





+* यद्द रावण स्पष्टतटः दाशरथि राम का समकालिक नहीं द्वो सकता। 
पा्जीटर ने बताया दे कि रावण शब्द द्वविड भाषा के श्रेवण शब्द का संस्कृत रूप 
है, जिसका अर्थ प्रभु या स्वामी है । 

| कुछ विद्वानों का विषार हे कि अंग नाम एक मुण्ड शब्द के क्षापार 
पर पढ़ा। 

आनव-राज्य की स्थापना के लगभग ही उपद्रव-पीडित काशी 
राष्ट्र को पारकर गंगा के दक्िखिन, कारुप के तुवसु-राज्य के 
पूरब, गया नाम की आर्यां की एक बस्ती पहले-पहल बसाई । 
गय आमूत्तरयस की गिनती आर्यावत्त के प्रसिद्ध राजाओं में 
है, एवं उसकी यज्ञों में दी हुई दान-दक्षिणा के अत्युक्तिपूर्ण 
वर्णन अनुश्रुति में सुरक्षित हैं #& । 

कन्नौज में गय का समकालीन कुश का पोता गाधि था। 
उसने हेहय राजा कृतवीये के पुत्र कात्तवीय अजुन से झगड़ा 
कर भागे हुए उसके कुलपुरोहित ऋचीक भागेब 
से अपनी लड़की सत्यवती का विवाह किया । उनका 
लड़का जमदग्नि ऋषि हुआ। गाधघि के पुत्र--सत्यवती के छोटे 
भाई--विश्वरथ ने राज्य छोड़ त्राह्मणवृत्ति धारण की ओर अपना 
नाम बदलकर विश्वामित्र रख लिया। विश्वामित्र अपने 
जमाने का एक बड़ा ऋषि, विचारनेता ओर बुद्धिमान व्यक्ति 
था। उसके प्रयत्नों से अयोध्या-राज्य का ग्रहकलह शान्त हुआ 
ओर राजा त्रिशंकु गद्दी पर बैठा। मध्यदेश के अधिकांश राज्य 
अब हेहय अजुन से, जो एक बड़ा विजेता था, आक्रान्त हो 
चुके थे। नमेदा से हिमालय-पयन्त उसका भ्रभुत्व छाया हुआ 
था । उसके राज्यकाल के अन्त में हैहयों द्वारा जमदग्नि भागेव 
का अपमान और वध होने पर भागंव-हैहय झगड़े ने नया 


ब्लच्ज- 


रोहिताइबपुर 


+* पे्गवेद १०। ३ हम १७ के ऋषि प्लाति के पुत्र गय को कई विद्वानों 
ने अमूत्तेरयस के पुत्र गय से एकता मानी है, जो संभव है । 

रूप धारण किया। जमदग्नि का विवाह अयोध्या के राजवंश 
की एक कुमारी रेणुका से हुआ था। इस तरह भागव अब 
कन्नोज ओर अयोध्या के राजवंशों से संबद्ध थे। जमदग्नि के 
पुत्र राम ( परशुराम ) ने, जो एक असाधारण सेनापति प्रतीत 
होता है, उक्त दोनों राज्यों की सहायता से, हैहयों का पूर्ण 
दमन किया तथा अजुंन और उसके पुत्रों को लड़ाई में मार 
अपने पिता के खून का पूरा बदला चुकाया। अयोध्या का 
राज्य अपने मित्र कन्नोज-राज्य के सहयोग और जामदर्न्य 
राम की विजयों के कारण काफी सशक्त हो गया। दक्खिन 
काशी और तुवसु-राज्य अब उसके संरक्षण और प्रभाव में 
प्रतीत होते हैं। त्रिशंकु के पुत्र राजा हरिश्वन्द्र ने दक्खिन की 
जंगली जातियों पर नजर रखने के छिए कारुप के दक्खिन- 
पूरबी छोर पर, बनारस से गया जाने के पुराने रास्ते पर, 
जहाँ दक्खिन से सोन की दून होकर आनेवाला पहाड़ी रास्ता 
मेदान में उससे मिल सोन पार करता है, नाकाबन्दी की और 
अपने पुत्र रोहिताश्व के नाम पर उसका रोहित-( रोहिताश्व )- 
पुर नाम रक्खा । 
हैहय लोग जामदरग्न्य राम ओर हरिश्वन्द्र के सामने कुछ दब 
गए थे । पर हरिश्वन्द्र के बाद अजुन के पोते ताल॒ुजंघ ओर उसके 
काशी-वैशाली का हैदयों. उत्तराधिकारी वीतिहोत्र के समय 
संघ में-उनकी बहुत-सी शाखाएँ, खम्भात 
से गंगा-जमना-दोआब और काशी तक, धावे मारने छगीं। 
३२ 


कन्नौज का राजवंश उन्होंने समाप्त कर दिया। काशी का राजा 
हयश्व गंगा-यमुना-संगम पर उनसे लड़ता हुआ मारा गया; 
अयोध्या के राजा बाहु को ( रोहित से पूर्वी पीढ़ी में ) अपना 
राज्य छोड़ जंगलों में भाग जाना पड़ा, ओर काशिराज हयश्र 
के उत्तराधिकारी सुदेव तथा उसके पुत्र दिवोदास (द्वितीय ) 
को भागकर वशाली-राज्य में शरण लेनी पड़ी। तब हैहय 
तालजंघों की विजय-रेखा वशाली और विदेह को छूने छगी। 
उन्होंने बेशाली के राजा करन्धम को घेरकर उसके पुत्र अवीक्षित 
को युद्ध में पकड़ लिया। पर अन्त में उन्हें हारना पड़ा। करन्धम, 
अवीक्षित और काशिराज दिवोदास ने उन्हें हराकर बिहार-प्रान्त 
की सीमा से खदेड़ दिया । 

अवीक्षित का पुत्र मरुत्त आवीक्षित एक प्रतापी राजा था। 
उसने नागों & का पराभव किया और अपने राज्य की सीमा 
दूर-दूर तक फेला दी। वह एक चक्रवर्ती और सम्राट कहा गया 
है। उसने अपने पुरोहित संवत्त द्वारा कई बड़े-बड़े यज्ञ कराए 
और प्रचुर धन दान दिया तथा अपनी लड़की का विवाह संवत्ते 
से कर दिया। इसी समय अयोध्या के भागे हुए राजा बाहु के 


*॑ नाग एक आयेंतर मनुष्य-जाति थी। नागपूजक होने से उसका नाम 
नाग पढ़ा द्ोगा । वे लोग आरम्भ से द्वी नमंदा के ऊपरी काँठे ओर गंगा के 
दक्खिन विन्ध्यमेखला में रद्दते थे । वद्दाँ से वे उत्तर भारत में फेले । शायद वे 
हेहयों को सेना के साथ भरती के सिपाद्दी बन मध्यदेश में आए हों, जद्दाँ संभवतः 
अब उनका कोई राज्प कायम था। 


रे ३३ 


पुत्र सगर ने बड़ा होने पर अपनी शक्ति का संगठन कर तालजंधों 
को अयोध्या से भी निकारू दिया। उधर काशी में राजा 
दिवोदास ( ह्वितीय ) के बाद राजा प्रतदेन हुआ | प्रतदेन और 
सगर ने हेहयों की शक्ति का, उनके अपने देश पर चढ़ाई कर, 
समूल ध्वंस कर डाला। 

काशी में प्रतदन के बाद क्रम से वत्स और अछक राजा 
हुए । प्रतदन ने हेहयों के हराने में काफी भाग लिया, पर बनारस 
नगर पर उसका अधिकार न हो पाया था। वहाँ सम्भवतः 
तबतक राक्षसों (क्षेमक के वंशजों) का ही अधिकार जमा 
हुआ था। वत्स या अछक ने उसका उद्धार किया। सगर की 
मृत्यु के बाद वत्स ने पच्छिम कोशाम्बों $8 तक का प्रदेश-- 
अथीत्‌ पुराना पौरव राज्य--भी जीत लिया। वह तब से उसके 
नाम पर वत्सभूमि कहलाने छगा। काशिराज अछक का शासन 
बहुत समृद्ध और लम्बा था। महर्षि अगस्त्य की पत्नी ओर 
विदर्भराज भीमक्रथ की पुत्री लोपामुद्रा की, जो स्वयं एक ऋषि 
थी, अलक पर बड़ी कृपा थी । 

कारुष के तुबसु-राज्य में मरुत्त का समकालीन राजा 
करन्धम प्रसिद्ध है। करन्धम का पुत्र मरुत्त संभवतः सगर के - 
समय में था। पौरव-राज का अंत तो मसान्धाता के समय में 
ही हो चुका था। उस समय तुवसु देश में पोरव-वंश का दुष्यन्त 
नाम का कोई राजकुमार रहता था, जिसे तुत्सु मरुत्त कारन्धम 

# प्रयाग के ४० मोह ऊपर जमना के उत्तरी तट पर व्गजकछ के कीोसम गाँव । 

ने, पुत्र के अभाव में, गोद ले लिया था। सगर की मृत्यु के 
बाद इसी दुष्यन्त ने गंगा-जमना-दोआब के उत्तरी अंश में 
हस्तिनापुर & का नया पोरव-राज्य कायम किया । 

पूर्वी आनव-राज्य में सगर के समकालीन राजा वढि का 
नाम प्रसिद्ध है। आंगिरस ऋषि वेशाली के कुछ-परम्परागत 
पुरोहित होते थे। राजा करन्धम के आंगिरस 
पुरोहित का लड़का उपिज आंगिरस था । उसके 
तीन लड़के उचथ्य, बृहस्पति और संबत्त थे । 
आंगिरसों ने काशिराज दिवोदास (द्वितीय ) को, हैहयों के डर 
से भागने पर, शरण दो थी। अतः दिवोदास ने आंगिरस 
वृहस्पति को अपना पुरोहित बना लिया था। 

संवत्त का जिक्र पहले किया जा चुका है। वह वेशाली के 
राजा मरुत्त आवीक्षित का पुरोहित था। उचथ्य की श्री ममता 
से दीघतमा नाम का एक पुत्र हुआ, जो--कहते हैँ--जन्मान्ध 
( क्षीणदृष्टि ) था और युवावस्था में दुराचारी होने से भाई- 
बन्दों के द्वारा गंगा में एक बेड़े पर बिठा निवासित कर दिया 
गया था। राजा वलि ने उसे गंगा से निकाछा। उसने वहाँ 
कक्षीवती नाम को एक शूद्रा सत््री से विवाह किया। उसके लड़के 
कक्षीवन्त कहलाए। वलि के कोई सन्तान न थी। अतः राजा 
की प्राथना पर दीघेतमा ने उसकी रानी सुदेष्णा से नियोग कर 
कई संतानें पेदा कीं, जिनमें बड़ा लड़का अंग वलि का उत्तरा- 


राजा वलि, महर्षि 
दीघतमा 

घिकारी हुआ। कहते हैं, उसके नाम से वह प्रदेश अंग कहलाने 
लगा। बाकी पुत्रों ने पूरब वंग, किंग ( उड़ीसा-तट ), पुंड्र 
( पूर्णिया और राजशाही ) ओर सुम्ह (मेदिनीपुर ) की नई 
आये बस्तियाँ बसाई। ऋग्वेद में दीघंतमा और उसके पुत्र 
कछ्वीवन्तों के बहुत-से सूक्त हैं। दीघतमा अपने जमाने के एक 
महान्‌ ऋषि ओर ज्यवस्थापक थे। कहते हैं, स्थिर रूप से विवाह 
की प्रथा दीघतमा ने ही चलाई । 


दीघतमा का समकालीन दुष्यन्त-शकुन्तछा का पुत्र भरत 
एक बहुत प्रतापी राजा था। महर्षि दीघतमा ने भरत का ऐन्द्रा- 
भिषेक कराया। भरत के कोई सन्‍्तान न थी। दीघतमा के 
मन्त्र ( सलाह ) से मरुत्तों ( संभवत: वशाली के राजा मरुत्त 
के वंशजों ) ने उसे बितथ भरद्वाज ( दीघतमा के चचा बृहस्पति 
ओर माता ममता के पुत्र भरद्वाज के पुत्र या पोते ) को गोद 
दिया। उसके वंश में आगे चछकर वेद के अधिकांश ऋषि और 
अनेक प्रतापी राजाओं ने जन्म लिया । 


बेशाली-वंश में मरुत्त आवीक्षित से दस-बारह पीढ़ियाँ बाद 
राजा तठृणविन्दु हुआ, जिसकी लड़की इब्ठविव्या का विवाह 
पुलस््य नामक किसी अनाय युवक से हुआ था। उसकी सन्‍्तति 
में कुबेर आदि यक्ष ओर पोलस्त्य राक्षसों का होना कहा जाता 
है। तृणविन्दु का पोता राजा विशार था, जिसके नाम पर 
विशाला ( बशाली ) नगरी बसी। 

विदेह के जनक-वंश में राजा सीरध्वज जनक अयोध्या के 
राजा दशरथ के समकालीन थे। वशाली में उनका सम- 
न कालीन राजा प्रमति था, जिसके बाद वह 
और वेशाली-वंश प्रदेश भी विदेह-राज्य में मिल्ल गया। सीर- 

का अन्त «बज के समय में अंग में लोमपाद दशरथ 
राज करता था, जिसकी कन्या शान्ता का विवाह अयोध्या के 
राजा दशरथ को पुन्नेष्टि यज्ञ करानेवाढे ऋष्यश्वंग ऋषि से 
हुआ था। सीरध्वज जनक की पुत्री सीता ओर दाशरथि राम 
की कहानी हमारे देश का बच्चा-बच्चा जानता हे। भारत का 
इतिहास सीता-सरीखी अनेक मेथिल कुमारियों के चरित्रों से 
अलंकृत है, जिनका आगे यथास्थान उल्लेख होगा। 

सीरध्वज के बाद से महाभारत-युद्ध तक के जनकों के 
केवल नाम ही प्राप्त हैं; किसी विशेष घटना का उनके साथ 
उल्लेख नहीं है । 

अयोध्या के राजा रामचन्द्र ने अपना राज्य अपने ओर अपने 
भाइयों के पुत्रों में बाँट दिया, जिसमें लक्ष्मण के पुत्र चन्द्रकेतु 
को मरज्नों के देश में स्थापित किया । 

कन्नौज के राजकुमार गय द्वारा गया जिले में आय बस्ती 
के बसाए जाने का उल्लेख हो चुका है। पोरव दुष्यन्त ओर भरत 
के वेशालीवाले आंगिरस पुरोहितों के वंश 
का जिक्र भी किया जा चुका है। उस वंश 
को, आगे चलकर, पौरव और पांचाल--दो शाखाएँ हो गई । 


मगध में वृहृद्रथ-वंश 

पांचालों की भी फिर दो शाखाएँ थीं। गंगा और रामगंगा के 
बीच आजकल का रुहेलखण्ड उत्तर-पंचा् था ओर गंगा के 
दक्खिन तरफ आजकछ के फरूखाबाद, मनपुरी, एटा जिले 
दक्खिन पद्नाल थे। उत्तर-पंचाल का राजा सुदास, जो दाशरथि 
राम से दो पीढ़ी बाद हुआ, बड़ा प्रतापी था। उसने पौरब राजा 
संवरण और उसके सहयोगी पंजाब के राज्यों की सम्मिलित 
सेना को सतहूज ओर व्यास के किनारे हराकर वहाँ किसी 
विश्वामित्र की सहायता से बड़ा यज्ञ किया। उस अवसर पर 
विश्वामित्र द्वारा बनाई गई एक ऋचा में इन्द्र से प्राथना की 
गई है कि “कीकटों में वे गायें क्या करती हैं, जिनका दूध न 
यज्ञ में तेरे काम आता है, न सोम के साथ मिलकर पात्रों को 
गरम करता है। हे इन्द्र, उन नेचाशाख प्रभगन्दों का वह घन 
हमें दिला दो ।” 

कीकट का अथ वेदिक विद्वान मगध करते हैं । इससे मालूम 
होता है कि गय की बसाई हुई बस्ती तबतक अनार्यों के समुद्र में 
डूब गई थी और आये छोग भी मगध में जाकर बसे हुए लोगों 
को हेय समझते थे। मगध के छोग अधिकांश में मुण्ड आदि 
अनाय जातियों के थे। ऐतरेय ब्राह्मण ( २२११ ) में वंग, 
मगध और चेर ( चेरो ) जातियों को पक्षों ( वयांसि ) कहा है। 
मुण्ड-दन्तकथाओं के अनुसार मुण्डों की उत्पत्ति हंस जाति के 
एक पक्षी से हुईं। पर इस समय शायद पच्छिम, उत्तर और 
पूरब ( अंग ) तीनों तरफ से आय प्रवासी मगध में जा-जाकर 


श्षद 


बस रहे थे। उपयुक्त ऋचा कहनेवाला ऋषि एक विश्वामित्र 
( विश्वामित्र प्रथम की शिष्य-परंपरा से ) है। विश्वामित्र के 
कुछ पत्रों का मगध, उत्कल आदि प्रदेशों में जा बसने का उल्लेख 
ब्राह्मण ग्रन्थों में है। ऋचा में नचाशाख शब्द से संभवत: 
उन्हीं लोगों की तरफ इशारा है जो वहाँ नीच अनार्यों से संबंध 
कर बस रहे थे ओर आर्यों के कमकाण्ड की उपेक्षा करते थे । 
मगध में व्यवस्थित रूप से आय-राज्य की स्थापना बहुत 
पीछे हुई। राजा सुदास के प्रतिह्वन्द्री पौरव राजा संवरण का 
का उत्तराधिकारी कुरु था। कुरु की सातवीं पीढ़ी में राजा 
वसु हुआ। वसु का राज्य जमना के पच्छिम कहीं था, जहाँ 
से उसने चेदि, वत्स ओर काशी को लेकर मगध से मत्स्य तक 
अपना आधिपत्य जमा लिया><। वसु के बड़े लड़के बृहद्र॒थ 
ने गिरिब्रज में एक साम्राज्य की नींव डाली। काशी, वत्स, 
चेदि और मत्स्य में बसु के अन्य पुत्रों के राज्य थे। पर बड़ा 
होने से वे वाहद्रथों ( वृहद्रथ के वंशजों ) की प्रधानता मानते 
थे। आरंभ में यह एक तरह से बाहरद्रथों के नेतृत्व में बासवों 
का--बराबर के भाइयों का--सम्मिल्तित राज्य ( साम्राज्य ) 
था। धीरे-धीरे बृहद्रथ की दसवीं पीढ़ी में, राजा जरासंध के 
समय तक, यह एकाधिपत्य में बदछ गया | जरासंध एक बलवान, 





» चेदि तब णमना के दक्िखिन आजकल के उत्तरी बुन्देखखंड का नाम 
था ! मत्स्य आजकल का अलवर प्रदेश हे । 

निरंकुश राजा था। उसने आर्यावत्त के अनेक राजाओं के प्रदेश 
छीनकर उन्हें केदखाने में डाल रक्खा था। 

जरासंध ओर महाभारत-युद्ध की कहानी सुपरिचित है, पर 
उसे ऐतिहासिक रूप में कहना अभीष्ट है। जरासंघ हस्तिनापुर 
वाली पोरवों की मुख्य कोरव-शाखा के 
राजा धृतराष्ट्र का समकालीन था। शूर- 
सेन ( मथुरा, भरतपुर ) और मत्स्य तक उसका साम्राज्य 
फेला था। पूरब तरफ वंग, पुण्ड़ ( पुर्णिया, उत्तर बंगाल ) 
ओर कलिद्गः ( उड़ीसा-तट ) उसके राज्य के अन्तगंत गिने 
जाते थे। उसका विरोध करने की हिम्मत तब भारत में किसी 
की न थी। शूरसेन देश में उसका एक दामाद कंस था, जिसने 
उसके बल पर अपने बूढ़े बाप राजा उम्रसेन को केद्‌ में डाल 
मथुरा पर अधिकार कर लिया और प्रजा पर मनमाना अत्याचार 
किए। तंग आकर वहाँ के अंधक ओर वृष्णि यादवों ने वासु- 
देव ऋष्ण के नेतृत्व में विद्रोह किया ओर कंस को मार डाला | 
पर जरासंध के कोप का मुकाबछा न कर सकते पर अपनी 
र्वाधीनता की रक्षा के लिए उन्हें शूरसेन देश छोड़ कुशस्थली 
( द्वारका ) को प्रवास कर जाना पड़ा । 

हस्तिनापुर का राज्य धृतराष्ट्र से तीन-चार पीढ़ी पहले से 
चमक रहा था। राजा विचित्रवीय के दो लड़के थे, धृतराष्ट्र 
ओर पाण्डु। धृतराष्ट्र के जन्मान्ध होने से पाण्डु राजा बना, 
पर कम उम्र में ही उसकी मृत्यु हो जाने ओर उसके पाँचों लड़कों 

जरासंध और भारत-युद्ध 


के नाबालिग होने से राजकाज ध्ृतराष्ट्र की ही देखरेख में चलता 
रहा । ध्तराष्ट्र के दुर्योधन आदि बहुत-से ( सो ) बेटे थे, जिन्हें 
कौरव कहते हैं, ओर उनसे भेद करने के लिए पाण्ड के पुत्रों 
को पाण्डव। कौरवों ओर पाण्डवों में परस्पर बनती न थी। 
अत: धृतराष्ट्र ने युधिष्ठटिर को हस्तिनापुर-राज्य के दक्खिन, 
मत्स्य और शूरसेन राज्यों को सीमा पर, खाण्डव वन के जंगली 
इलाके का प्रदेश दे अछग कर दिया। उस जंगल को साफ कर 
पाण्डवों ने इन्द्रप्रस्थ राजधानी वबसाई। उसके दक्खिन शूरसेन 
ओर मत्स्य तक जरासंध का विस्तृत राज्य फेला था, जहाँ यादवों 
के विद्रोह के कारण अव्यवस्था मची थो । पाण्डवों ने यादवों के 
नेता वासुदेव ऋष्ण से मेत्री स्थापित की; उनके सहयोग से 
जरासंध को मारकर केद में पड़े हुए राजाओं को स्वतंत्र कर 
दिया। इस काय से पाण्डवों की सर्वत्र धाक जम गई और 
मगध-साम्राज्य के दबे हुए अधिकांश राज्य पाण्डवों के प्रभाव 
में आ गए। पाण्डवों ने मगध-राज्य जरासंघ के पुत्र सहदेव 
को दे दिया । 

अंग में राजा विश्वजित्‌ जरासंध का समकालीन था। 
जरासंध ने वह राज्य मगध में सम्मिलित कर लिया था। वहाँ 
का एक राजकुमार कर्ण कोरवों ओर पाण्डवां का सहपाठी तथा 
दुर्योधन का मित्र था। दुर्योधन के प्रभाव से वह अंग का राजा 
बना। उसके प्रभाव से उत्तर बिहार के राज्यों पर दुर्योधन का 
दखल बढ़ गया। 

कोरबों ओर पाण्डवों की प्रतिस्पर्धा बहुत बढ़ी । दुर्योधन ने 
उन्हें नीचा दिखाने का कोई उपाय न देख जुए में हराकर 
१२ वर्ष वनवास और एक बरस अज्ञातवास करने को विवश 
किया । वनवास की अवधि समाप्त होने पर दोनों में पारस्परिक 
युद्ध हुआ, जिसमें आयोवत्त के सब राजाओं ने किसी न किसी 
तरफ से भाग लिया । बिहार के विदेह और अंग राज्य कौरवों 
के पक्षपाती थे। बाकी मगध, मल्ल और काशी ने पाण्डवों का 
पक्ष लिया । विदेह का राजा जनक क्रतक्षण, अंग का कर्ण और 
उसका लड़का विश्वसेन तथा सहदेव इस लड़ाई में मारे गए। 
युद्ध में युधिष्टिर विजयी होकर भारत का सम्राट बना, पर 
कोरव-राज्य को इस युद्ध से इतना धक्का लगा कि युधिष्ठिर के 
बाद भारत का राजनीतिक केन्द्र पच्छिम से उठ फिर अधिकांश 
काल के लिए बिहार में आ गया। 

बिहार के पहले आय उपनिवेश-संस्थापकों का, जिन्होंने 
इस प्रान्त के जंगलों को जलाकर ओर दलदलों को सुखाकर 
इसे बसने योग्य भूमि बना दिया, यह संक्षिप्त वृत्तान्त है। उनके 
आने के पूव यह प्रान्त घने जंगलों और दलदलों से ढका था, 
जिनमें हिंस पशु ओर नरभक्षक जंगली जातियां के लोग विचरते 
थे। इसी से बिहार में आय उपनिवेश-स्थापकों का प्रवेश बहुत 
धीरे-धीरे हुआ। इसी कारण बहुत पिछले काछ तक ऊपरी गंगा- 
कॉठे के निवासियों के लिए मगध वर्जित प्रदेश समझा जाता 
रहा। उपनिवेशों के बसानेवाले पराक्रमी सदा तीत्रबुद्धि और 


डर 


सूझवाले होते हैँं। उन्हें जीबन के बँघे हुए रास्ते को लाँधचकर 
चलने में ही आनंद आता है। एक जगह की अवस्थिति और 


एकरस जीवन उन्हें दूभर लगता है, ओर समाज के नियमों 


७७ से ही 


ओर परम्पराओं के लिए उन्हें मोह नहीं होता । बिहार के आये 
उपनिवेश-स्थापक इसी किस्म के छोग थे । 


डरे 


तीसरा अध्याय 
महाजनपद तथा पहला मगध-साम्राज्य 


महाभारत-युद्ध के बाद के पिछले बेदिक वाडममय में उप- 
निषद्‌ ग्रन्थ प्रसिद्ध हैं। उनमें विदेह के कई 
राजा जनकों की सभाओं का वशन समकालीन 
घटनाओं के रूप में दिया जान पड़ता है। 

आर्यावत्त का राजनीतिक केन्द्र कुछ समय के लिए बिखर 
जाने पर बिहार के ये जनपद स्वतंत्र रूप से विकसित होने 
लगे। इनमें सबसे पहले विदेह का उत्कप उल्लेखनीय है, 
जहाँ के जनकों का वंश बहुत पुराने समय से शासन कर रहा 
था, ओर अब भारत के प्रसिद्धतम राजवंशों में एक था। 

जनक क्ृतक्षण का, जो महाभारत-युद्ध में कोरवों की तरफ 
से सम्मिलित हुआ था, उल्लेख हो चुका है। उसके बाद इन्द्र- 
युम्न का बेटा उम्रसेन ऐन्द्रयुम्नि या बहुलाशव बहुत प्रसिद्ध 
हुआ। उसका असली नाम पुष्करमाढी था। उम्रसेन और बहु- 
छाइव दोनों संभवतः उसके विरुद थे, जो उसकी सेनिक शक्ति 
को प्रकट करते हैं । परन्तु इन जनकों की प्रसिद्धि उनकी राज्य- 
शक्ति की अपेक्षा उनके विद्या्रेम और दाशनिक चिन्तन के 

ब्रद्मगादी जनक 


प्रोत्साहन के लिए अधिक थी। इनकी सभा में दूर-दूर से विद्वान 
और दाशनिक इकट्ठंः होते और जीवन की समस्याओं पर 
विचार करते थे। उपनिषदों के कई प्रसिद्ध विद्वान उद्दालक, 
आरुणि (अरुण का पुत्र) आदि इसी समय में हुए | उद्दालक का 
एक शिष्य कहोड था, जिससे उद्दालक ने अपनी लड़की ब्याह दी 
थी। कहानी है कि अपनी स्त्री के गर्भवती होने पर, धन की 
चिन्ता में, कहोड, राजा जनक की सभा में पहुँचा । वहाँ वरुण 
का पुत्र बन्दी अपने जमाने का एक अद्वितीय दाशनिक था। 
पिद्वानों में पारस्परिक प्रतिस्पधो उन दिनों बहुत चछती ओर 
कभी-कभी दन्द्र-युद्ध की तरह जीवन की बाजी तक लग जाती 
थी। कहोड और बन्दी में इसी तरह की ठन गई। बन्दी ने, 
कहोड को, वागइन्द्द में हार जाने पर, पानी में डुबबाकर मरवा 
दिया । कहोड की सत्री ने तब अपने पिता उद्दालक के आश्रम में 
शरण ली । उसके अष्टावक्र नामक पुत्र हुआ। वह उद्दालक के 
पुत्र ब्वेतकेतु का समवयस्क था। उसने बड़ा होने पर राजा 
“उग्रसेन' जनक की सभा में वन्दी को परास्त कर अपने पिता 
का बदला लिया। 

“उम्रसेन” जनक का उत्तराधिकारी कृति जनक हस्तिनापुर 
के उस राजा अधिसीम कृष्ण का समकालीन था, जिसके समय 
में नेमिषारण्य में ऋषि छोग यज्ञ करते थे। उसी यज्ञ में सू्ता ने 
पहले-पहल वेद्व्यास द्वारा संकलित पुरानी अनुश्रुति का संग्रह-- 
पुराण--ऋषियों को सुनाया । 

कृति के बाद जनक देवरात हुआ। प्रसिद्ध ऋषि याज्षवल्क्य 
वाजसनेय उसीकी सभा में था। जनक की तरह याज्ञवल्कय भी 
एक घराने का नाम है। इससे पहले दो-तीन ओर याज्ञवल्क्यों 
के नाम अनुश्रुति में मिलते हैं । 


राजा देवरात के एक बड़े यज्ञ में कुरुपाश्चालों के बहुत-से 
विद्वान , ऋषि ओर विचारक इकट्ठा: हुए थे। जनक ने, इस 
मोके पर, यह जानने के छिए कि उनमें बड़ा विद्वान कोन है, 
एक हजार गायों के सींगों पर सोने के द्स-दस पाद (उस जमाने 
की सुवर्णमुद्रा निष्क की एक-चौथाई ) बँघवाकर, परिषद्‌ से 
कहा कि आपमें जो सबसे बड़ा विद्वान हो वह इन्हें ले 
जाय । याज्ञवल्क्य ने अपने शिष्य सामश्रबा को गायें 
हॉक ले जाने कहा । इस पर दूसरे छोगों ने उससे प्रश्न पूछना 
शुरू किया। उसने एक-एक का जवाब दिया। तब बूढ़ा उद्दालक 
आरुणि उठा, जो याज्ञवल्क्य के मातृपक्ष से था। उसके भी 
हारने पर गार्गी नाम की विदुषी दुबारा बोली--“ब्राह्मणो, 
महाशयो, मैं उससे दो प्रश्न ओर पूछ लूँ, यदि इन्हें भी बता दे 
तो आपकमें से कोई उसे जीत न सकेगा ।”? 


गार्गी ने कहा--“याज्ञवल्क्य, जेसे कोई काशो या विदेह 
का नोजवान योद्धा धनुष के चिल्ले पर कालव्याधि-रूप दो-दो 
वाण चढ़ाकर खड़ा हो बसे ही आपके सामने ये दो प्रश्न ेकर 
मैं उपस्थित हूँ; कहिए ।” 
४६ 


पर जब याज्ञवल्क्य ने मार्गी के प्रश्नों का भी जवाब दे दिया, 
तब कुरुपाग्ाल ब्राह्मणों को हार माननी पड़ी। तब, देवमित्र 
शाकल्य “विदग्धः मुकाबले के लिए उठा। देवमित्र शाकलु 
( स्यालकोट, पंजाब ) का रहनेवाला था, इसलिए शाकल्य कह- 
लाता, और उसे अपने ज्ञान का बड़ा घमण्ड था, इससे उसे 
विदग्ध (अभिमानी) कहते थे । शाकल्य ओर याज्ञवल्क्य की होड़ 
इतनी बढ़ी कि उनमें यह शतत्ते हो गई--जो हारेगा उसका सिर 
धड़ से उतर जायगा ! अन्त में याज्ञवल्क्य की विजय हुई । 

जनक देवरात के बाद उसके एक पुत्र देवराति और तब 
जनक जनदेव का नाम मिलता है। याज्ञवल्क्य का एक शिष्य 
आसुरि था, जिसका शिष्य पशग्चनशिख जनक 
जनदेव का समसामयिक और गुरु था। 
महाभारत & के अनुसार पत्चशिख कपिला का लड़का होने से 
कापिलेय या कपिल कहलाता था। जैन अनुश्रुंति कपिलछा को 
कौशाम्बी ( प्रयाग से ४० मीरू पच्छिम, यमुना-तट पर, कोसम 
गाँव ) की रहनेवाली विधवा ब्राह्मणी बतलाती हे । पश्चशिख ने 
कोशल की राजधानी श्रयूबस्ती ( गोंडा-बहराइच जिलों की सीमा 
पर आधुनिक सहेठ-महेठ ) में शिक्षा पाई थी । 

भगवान्‌ बुद्ध के समय में, छठी शताब्दी ई० पू० में, विदेह 
में राजतन्त्र नहीं था। विदेह ओर बेशाली मिलकर तब एक 


सांख्यकार कपिल 


# शान्तियव, अध्याय १३२७ । 

ही प्रजातन्त्र था और जनक-वंश का कहीं पता न था। कौटिल्य 
हे के अथेशाख्र'$ में प्रसंगवश यह पूव-वबृत्त 
विदेह में प्रजातन्‍त्र __९ 
की स्थापना, जि है. कि “कराल नामक जनक कामवश 
ब्राह्षण-कन्या का अभिमनन करता हुआ 
बन्धु-बान्धव-सहित विनष्ट हो गया ।” 
अन्दाज किया जाता है कि इसी घटना से जनक-वंश का 
अन्त होकर विदेह में प्रजातंत्र स्थापित हुआ। प्रजातंत्र को 
उस युग में संघ अर्थात्‌ समूह का राज्य कहते थे। संघ- 
राज्यों के मुकाबले में राजवंशों से शासित राज्य ऐकराज्य 
कहलाते थे । 
विदेह के पश्चिम वशाली के पुराने राष्ट्र में इस समय 
लिच्छिवि नाम की जाति बसी थी। लिच्छिवियों का सम्बन्ध 
शायद काशी के राजवंश से था। ऐसी कहानी है | कि काशी 
के किसी राजकुमार को, जो गंगा में बहा जाता था, वेशाली- 
प्रदेश के वज्ियों ( ग्वालों ) ने निकाला ओर पाला-पोसा था। 
बड़ा होने पर विदेह के जनक ने उसे उस प्रदेश का शासक 
नियुक्त कर दिया। लिच्छिवि क्षत्रिय उसी के वंशज थे। विदेह 
की राज्यक्रान्ति के बाद वज़ि-विदेह संघ-राज्य की राजधानी 


# अश्ववोष के बुद्धचरित ( ४ | ८० ) में भी कराल के एक आह्ाण-कन्या 
के दर ले जाने ओर जातिच्युत किए जाने का उल्लेख दै। पालि-अन्धों में श्स 
क्षन्तिम जनक का नाम कब्ठार लिखा हे । 

' पो० हि० ए० ३०, पृष्ठ ६१। 

मिथिला में न होकर वेशाली में स्थापित हुई & | लिच्छिवि राष्ट्र 
की पच्छिमी सीमा से सटे हुए मज्ल जनपद्‌ की राजधानी 
कुशावती या कुशीनगर थी । जातकों के अनुसार वहाँ भी पहले 
राजतंत्र था, पर बुद्ध के समय तक वहाँ भी संघ-राज्य कायम 
हो चुका था। मल्लों के पच्छिम शाक््यों का संघ था और उसके 
आगे हिमालय की तराई से होती हुई पञ्ञाब तक, सारे पंजाब 
में और पञ्ञाब से राजपूताना होती हुई काठियावाड़ ओर 
बरार तक, संधराज्यों की एक शृंखठा चली गई थी। किन्तु 
मगध, जरासन्ध के युग से ही, बराबर साम्राज्य - भावना 
का केन्द्र था। 

आया के जन ( कबीले ) ज्यों-ज्यों टिककर बसते गए त्यों- 
त्यों उनमें अपने प्रदेशों के लिए ममता बढ़ती गई। एक जन 
जिस स्थान पर बसा, वह उसका जनपद 
कहलाने रूगा। धीरे-धीरे जनपद की 
एकता का भाव ही मुख्य हो गया, ओर 
जन की सगोतन्रता का विचार उसके मुकाबले में फीका पड़ 
गया। किसी जन के व्यक्ति के लिए दूसरे जन के इलाके में 
जाकर बसना सुगम हो गया और उस जनपद में भक्ति” रखने 
से वह उसी जनपद का बन जाता। इस प्रकार राएु अब जन- 


शिल्पी श्रणियों और महा- 
जनपदों का विकास 





# विदेह और वैशारी राष्ट्रों की सीमा संभवतः बागमती नदी थी । बागमती 
और गंडक के बीच का प्रदेश अब भी बसारा कहलाता दे । बसाश मुगरू-काल में 
एक परगना था। --दे० द्विस्ट्री ऑव तिरहुत, ४० २० । 

पदों के हो गए। जनपदों को देश भी कहते थे। ग्राम में भी 
अब जत्थे या 'खॉँप'” के विचार के बजाय बस्ती का विचार आ 
चुका था । 

बेदिक युग के आये ऋषक और पशुपालक थे। उनकी कृषि 
भी आरम्मिक रूप की थी। खाद का प्रयोग, कपास की खेती 
और बागवानी वे न जानते थे ! पिछले वेदिक और बौद्ध वाढमय 
में हमें पहले-पहल इन बातों का उल्लेख मिलता है। बौद्ध 
वाडसय में “जातक” नाम की प्रायः साढ़े पाँच सो अत्यन्त मनो- 
रख़क कहानियाँ हैं। वे बुद्ध से पहले की जनसाधारण की 
कथाएँ हैं, जो बुद्ध के पूवजन्मों की कहानियाँ बनाकर बौद्ध 
वाडुमय में मिला ली गई हैं । 

जातकों के जमाने तक शिल्पों की खूत्र उन्नति हो चुकी थी। 
शिल्पों के विकास के कारण अनेक नगर भो बस गए थे। उन 
नगरों में एक-एक शिल्प के शिल्पियों का अपना-अपना संगठन 
था, जो 'श्रेणि! कहलाता था। प्रत्येक श्रिणि की अपनी सभा होती 
थी जो सब भीतरी मामलों का प्रबन्ध करती थी। ये श्रेणि- 
सभाएँ ठीक ग्राम-सभाओं के नमूने पर बनी हुईं पंचायती 
संस्थाएँ थीं। नगर का प्रबन्ध श्रेणियों के प्रतिनिधि मिलकर 
करते थे, और नगरों की सभाओं को निगम कहते थे । 

काशी राष्ट्र & की वाराणसी नगरी उत्तर भारत में शिल्प 


चलन जज + 


#* पुराने साहित्य में काशी नाम राष्ट्र या जनपद का था; ओर उसकी राजधानी 
का नाम वाराजसी था। बनारस शद्दर कभी काशी नद्टीं कदछाता था। 

और व्यापार का प्रमुख केन्द्र थी। वहाँ की श्रेणियों का संगठन 
अत्यन्त पूर्ण था। श्रेणियों के पारस्परिक झगड़ों में पंच का काम 
करने के लिए, पहले पहल काशी राष्ट्र में ही, भांडागारिक नामक 
एक अधिकारी, राज्य की तरफ से, नियुक्त किया गया। 

उस युग के साहित्य में ठठेरे, बढ़ई, जुलाहे, लोहार, चमार 
आदि १८ शिल्पों की श्रेणियाँ सुनी जाती हैं। बढ़ई लोग लकड़ी 
की छोटी-मोटी चीजों से लेकर बड़े-बड़े जहाज तक बनाते थे 
जिनमें पाँच-पाँच सो, सात-सात सौ व्यापारी या यात्री यात्रा 
कर सकते थे। मछुआ, माली, धोबी, शिकारी आदि के काम 
भी नीच नहीं गिने जाते थे। प्रायः इन शिल्पों को धनिकों और 
राजाओं के लड़के भी सीखते थे। जातपाँत का भाव तब तक 
नहीं जमा था। एक श्रेणि के शिल्पी, दूसरा शिल्प सीखकर, 
उस श्रेणि में जा मिलते थे। विभिन्न श्रेणियों में विवाह-सम्बन्ध 
भी अक्सर होते थे। 

शिल्प के बिकास के साथ-साथ व्यापार का उन्नत होना भी 
रवाभाविक था। व्यापारी छोग, सार्थों ( काफलछों ) में, दूर-दूर 
के स्थानों में माल ले जाते थे । स्थल के सिवा जलमाग से वे 
ताम्रपर्णी ( सिंहछ ) ओर दूसरे द्वीपों में भी जाते थे । 

धीरे-धीरे, छोटे जनपदों के पररपर मिलकर एक हो जाने 
से, या कुछ जनपदों के दूसरों को जीत लेने से, महाजनपदों की 
रुप्टि हुदं। इस प्रकार के सोलह महाजनपदों की बात इस युग 
के साहित्य में बार-बार सुनी जाती है। इनकी गिनती नीचे लिखी 

आठ जोड़ियों में की जाती है--(१) अंग-मगध, (२) काशी- 
कोशल, (३) वृजि-मन्न, (४) चेद्-वत्स, (५) कुरु-पद्बाल, 
(६) मत्स्य-शूरसेन, (७) अइमक-अवन्ति, (८) गन्धार-कम्बोज । 

इनमें पाँच--अंग, मगध, काशी, वृज्ि ओर मल्ल--बिहार में 
थे। इनकी सीमाओं का निर्देश पहले अध्याय में किया जा चुका 
है। इन पाँच में अंग, मगध और काशी ऐकराज्य, तथा वृज्ि 
ओर मल्ल संघ-राज्य थे । 

शिल्प ओर व्यवसाय की इस समृद्धि के युग में पराक्रमी 
व्यापारी नए-नए द्वीपों ओर प्रदेशों की खोज में जाते 
ओर उनका परिग्रह” ( जाँच, पेमाइश ) करते। वे 
कभी-कभी उन प्रदेशों में बस भी जाते । 

उस युग में बंगाल से दक्खिनी चीन तक का इलाका एक 
विशालरू जंगल था, जिसमें मुख्यतः मोन-ख्मेर जाति के लछोग 
( भारत के मुण्ड आदि आग्नेय जातियों के सगोत्र ) बसते थे। 
वे छोग तबंतक निरे शिकारी थे और नव्याश्म हथियारों का 
उपयोग करते थे । उनमें अनेक 'पुरुषादक” ( मनुष्य-भक्षक ) भी 
थे। उन जंगली लोगों के देश में, जहाँ कोई बन्द्रगाह या ठहरने 
के स्थान न थे, जाना बड़ी हिम्मत का काम था। 

जातकों से माह्म होता है कि भारतीय व्यापारी ताम्रलिप्ि 
( जिला मेदिनीपुर में तामलछूक ) बन्द्रगाह से पूर्वी समुद्र में 
ओर तट के रास्ते उन जंगली प्रदेशों में आते-जाते थे । उन छोगों 
ने उन प्रदेशों को सुवणभूमि नाम दिया था। जान पड़ता है कि 

सुव्णभूमि 


वह नाम वहाँ सोने की खानें निकक आने से पड़ा होगा। उस 
सोने के व्यापार की खातिर ही भारतीय व्यापारी वहाँ बड़ी 
संख्या में जाने और बसने छगे थे। सुबणभूमि में आधुनिक 
बरमा, स्याम, मलाया, हिन्दचीन ओर संभवत: सुमात्रा-जावा 
भी शामिल थे। सुमात्रा-जाबा के छिए प्रथक्‌ सुवर्णंद्वीप या 
यवद्वीप शब्द का भी प्रयोग होता था । 

सुवरणंभूमि और पूर्वी द्वीपों से इस युग के बिहारियों का 
कितना सजीव सम्बन्ध था, यह भी जातक-कहानियों से प्रकट 
होता है। एक कहानी है कि काशी राष्ट्र में बढ़इयों का एक 
गाँव एक काम का ठेका और उसके लिए साई भी ले चुका था, 
पर पीछे उसे पूरा करने में उन्हें घाटा दिखाई देने छगा । जब 
उन पर वादा पूरा करने का दबाव डाला गया तब वह सारा 
ग्राम एक रात एक नाव में बेठ चुपके से गंगा में उतर गया और 
अन्त में समुद्र में पहुँच एक द्वीप में जा बसा । 

ऐसी ही एक कहानी विदेह के एक राजकुमार महाजनक 
की हे। विदेह की गद्दी के लिए दो भाइयों में झगड़ा होने पर 
एक भाई सारा गया था। उसकी गर्भवती विधवा ने भागकर 
चम्पा ( भागलपुर ) में एक ब्राह्मण के घर शरण ली। उस 
विधवा का लछड़का अहाजनक जब बड़ा हुआ, उसे मालूम हुआ 
कि उसके पिता को मारकर राज्य छीन लिया गया है; तब 
उसने अपना राज्य वापस लेने की ठानी, पर राज्य जीतने के 
लिए धन की जरूरत थी, इसलिए कुछ धन माता से लेकर वह 

धन कमाने के लिए सुवणभूमि चछा। उस जहाज में सात सौ 
ओर व्यापारी भी थे। पर पूर्वी समुद्र ( बंगाल की खाड़ी ) में 
उनका जहाज टूट गया । जनक-कुमार के दूसरे साथी जब घबरा 
रहे थे, तब वह जहाज के “कूपक” ( मस्तूल ) पर चढ़ तेल आदि 
मलकर तेयार हो गया। अपने साथियों के लहू से छाल हुए 
पानी को पार करने के बाद सात दिन तक वह समुद्र में जहाज 
का कोई तख्ता थामे तेरता रहा । बंगाल की खाड़ी की अधिष्ठान्री 
देवी मणिमेखठा उस समय सात दिन की छुट्टी पर देवताओं 
के एक समारोह में शामिल होने गई हुई थी । जनक-कुमार की 
इस विपत्ति की खबर पा वह अलुंकृत रूप में आकाश में प्रकट 
हुई ओर बोली--“यह कौन है जो समुद्र के बीच, जहाँ तीर 
का कुछ पता नहीं है, हाथ-पेर मार रहा है? क्या अर्थ जान- 
कर--किसका भरोसा करके--तू इस प्रकार व्यायाम (उद्यम) 
कर रहा है ९” 

“देवि, में यह जानता हूँ कि छोक में जबतक बन पड़े, 
मुझे व्यायाम करना चाहिए। इसी से समुद्र के बीच, तीर को 
न देखता हुआ भी, उद्यम कर रहा हूँ ।” 

“इस गम्भीर अथाह में, जिसका तीर नहीं दीखता, तेरा 
पुरुष-व्यायाम ( पुरुषाथ ) निरथेक है, तू तट को पहुँचे विना 
ही मर जायगा !” 

“क्यों तू ऐसा कहती है ? व्यायाम करता हुआ मरूँगा भी, 
तो गद्दी (निन्दा, घृणा) से तो बचूँगा। जो पुरुष की तरह उद्यम 

( पुरिसकिश्व -- पुरुषकृत्य > करता है, वह अपने ज्ञातियों 
( कुटुम्बियों ), देवों ओर पितरों के ऋण से मुक्त हो जाता है-- 
और उसे पछतावा नहीं होता (कि मैंने अपने प्रयत्न में कोई 
कसर छोड़ी )।” 

“किन्तु जो काम पार नहीं छग सकता, जिसका कोई फल 
या परिणाम नहीं दीखता, उसके लिए व्यायाम करने से क्‍या 
लछाभ--जब मृत्यु का आना निश्चित ही है ९” 

“जो यह जानकर कि में पार न पाऊँगा, उद्यम नहीं 
करता, यदि उसकी हानि हो, तो देवि, उसमें उसी के दुबंल 
प्राणों का दोष है। मनुष्य अपने अभिप्राय के अनुसार इस 
लोक में अपने कार्यों की योजना बनाते ओर यत्न करते हैं; 
सफलता हो या न हो--यह्‌ देखना उनका काम नहीं। कर्म का 
फल निश्चित है. देवि, क्‍या तू यहीं यह नहीं देख रही ? मेरे 
सब साथी डूब गए ओर मैं तैर रहा हँ--तुझे अपने पास देख 
रहा हूँ! इसलिए मैं व्यायाम करूँगा ही, जबतक मुझमें शक्ति 
हे---जबतक मुझमें बल है, समुद्र के पार जाने के हेतु पुरुप- 
कार करता रहूँगा।?” 

इन उपदेश-भरी गाथाओं को सुनते-सुनते मणिमेखला ने 
अपनी बाहें फेला दीं और महाजनक को गोद में उठाकर मिथिला 
पहुँचा दिया ।$ 

इस कहानी से प्रकट है कि मिथिला में प्रजातन्त्र-स्थापना 

* रुपरेखा---५० ३४६-७; एक दो शाब्दिक परिवत्तनों के साथ। 

के पहले से ही चम्पा के लोग सुवर्णभूमि जाने-आने छग गए 
थे। महाजनक की इस कहानी में कल्पना का अंश मिल गया 
है; किन्तु इसमें सन्देह नहीं कि पूर्वी समुद्र में अनेक बिहारी 
युवकों के बहादुरी के वास्तविक कारनामों के आधार पर ही यह्‌ 
कहानी बनी थी । 

ईसा-पूव की ९ वीं या १० वीं सदी में काशी के एक राजा 
विश्वसेन की पत्नी वामा से पाइवे नाम का पुत्र पेदा हुआ। 
बिहार के छोग प्रायः वैदिक कमेकाण्ड के 
विशेष पात्रन्द न थे। वेद में ऐसे छोगों को 
ब्रात्य कहा है। ब्रात्य छोग यज्ञ आदि देवपूजा के बजाय 
सदाचार, तब्रत, उपवास आदि आत्मशुद्धि के साधनों पर अधिक 
विश्वास रखते थे। पाइव भी उसी मार्ग का था। ३० वर्ष की 
उम्र तक गृहस्थी का सुख भोगने के बाद उसने विरक्त हो 
प्रत्र्या ली और ८४ दिनों के ध्यान के बाद सब विकारों को 
जीतकर वह अहत्‌ या जिन ( जीतनेवाला ) बन गया। वह 
जैनियों का २३ वाँ तीथक्लर कहलाता है । 

काशी राष्ट्र उस समय समस्त आयोवत्त में सबसे अधिक 
शक्तिशाली था | उसका विस्तार तब तीन 
सो योजन था। वहाँ के ब्रह्मदत्त राजा 
बड़े प्रतापी थे। एक बार काशी -राज्य 
ने अंग और मगध दोनों पर अधिकार कर लिया था ।& 


# रुपरेखा, ए० २१६९। 


तीथेड्डर पाश्व 


महांजनपदों की पार- 
स्परिक होड़ 

मगध में इस बीच वृहद्रथ-वंश का राज्य जारी था। 
जरासन्ध के पुत्र सहदेव के बाद, उस वंश के अंत ( छग० 
७२७ ई० पू० & ) तक, वहाँ ३२ राजाओं के शासन करने का 
उल्लेख मिलता है। मगध और अंग की, प्रमुखता के लिए, होड़ 
लगी रहती थी । 

अन्दाजन ईसवी पूब की ८ वीं सदी के अन्तिम अंश में काशी 
का राजा शिशुनाक था। मगध के वृहद्र॒थ-वंश की समाप्ति पर 
मगध की प्रजा ने भी शिशुनाक को राजा वरण किया। इस 
प्रकार काशी और मगध राष्ट्र एक हो गए। शिशुनाक ने अपनी 
राजधानी मगध के गिरिब्रज ( राजगृह के पास गियक ) में 
बनाई ओर बनारस में अपने लड़के काकवर्ण को काशिराज का 
पद देकर अपना प्रतिनिधि नियत किया। इसके बाद भी सगघ 
का युवराज काशिराज होता था। 

मगध का महत्त्व दिन-दिन बढ़ता गया; परन्तु काशी पर 
शेशुनाकों का अधिकार स्थिर न रह सका। उसपर उसके पड़ोसी 
कोशल-राज्य के भी दाँत गड़े थे । अन्दाजन ६६५ ई० पू० से कोशल 
ने काशी पर हमले शुरू किए। शिशुनाक के पड़पोते क्षेमवित्त 
उफ भट्टिय के समय कोशछ का राजा कंस था। उसे 'महाकोशल? 
अर्थात्‌ कोश का महान राजा कहते थे । उसने भद्टिय से काशी 
जनपद छीन लिया। पूरब तरफ अंग से भी भट्ठिय को हारना 


* इस आध्याय में जितनो तिथियाँ दी गई हैं, सब जायसवालजी के काल- 
गणनानुसार । अगछो खोज से उनमें थोड़े हेरफेर की गुंजाइश दो सकती हे। 

पड़ा। पर उसके लड़के युवराज विम्बिसार ने अंगराज को 
मारकर अंग की राजधानी चम्पा ( भागलपुर के चम्पानगर ) 
पर अधिकार कर लिया। तब से मगध का युवराज काशी की 
जगह अंग का उपराज कहलाने छूगा। कोशल में राजा महाकोशल 
का लड़का प्रसेनजित्‌ था । उसने अपनी बहन का विवाह विम्बि- 
सार से कर दहेज के रूप में स्नानचूर के खो के छिए काशी 
में एक छाख की आमदनी की जागीर उसे दे दी। विम्बिसार 
प्रतापी राजा था। उसके बाद मगध की शक्ति बराबर 
बढ़ती गई । 

वेशाली के लिच्छिवियों के नेतृत्व में विदेह और बज्नियों 
का संघ-राज्य इस समय पूण समृद्ध था। उसकी राजधानी 
वेशाली अपने जमाने की समृद्धतम नगरियों 
में थी। उसके चारों तरफ तिहरा परकोटा 
था जिसमें स्थान-स्थान पर द्रवाजे और गोपुर (बुज ) बने 
थे। वज्ियों के हर गाँव का सरदार राजा कहलाता। इस 
तरह के ७००७ राजाओं तथा उनके उप-राजा, सेनापति, 
कोषाध्यक्ष आदि का उल्लेख मिलता है। ये राजा अपने-अपने 
गाँवों के इन्तजाम में स्वतंत्र शासक थे। पर सम्पूर्ण राज्य के 
कार्मों के लिए इनकी एक परिषद्‌ थी, जिसका चुना हुआ प्रधान 
वज्ि-संघ का राजा या राष्ट्रपति होता। इन राजाओं और 
इनकी रानियों के बाकायदा अभिषेक होते थे। इसके लिए 
वेशाली में एक “अभिषेक-मंगल-पुष्करिणी? थी, जिसपर कड़ा 

पहरा रहता ओर चारों तरफ लोहे का जँगला और ऊपर भी 
लोहे की जाली छगी थी, ताकि कोई दूसरा व्यक्ति उसके जल का 
उपयोग न कर सके । 

मनुस्म॒ति में लिच्छिवि, विदेह, मल्ल आदि जातियों को ब्रात्य 
कहा है, जिसका कारण संभवतः यह था कि उनका राज्य 
प्रजासत्तात्मक था और वे जातियाँ बेदिक कमंकांड की परवा न 
करती थीं। इस समय वज़ििसंध का राजा विदेह-पुत्र चेटक 
था। उसकी बहन त्रिशला वशाली के निकट कुण्ड ग्राम के 
वज्ियों के ज्ञात्रिक $ कुछ के राजा सिद्धाथ से ब्याही थी । 

त्रिशछा और सिद्धा्थ पाश्व के अनुयायी थे। उनके दो पुत्र 
नन्दिवधन और वधमान तथा एक कन्या थी। बड़ा होने पर 
वधमान का विवाह यशोदा नाम की एक युवती से हुआ, 
जिससे उसके एक लड़की हुईं। वधमान की रुचि शुरू से ही 
धार्मिक जीवन एवं तत्त्वचिन्तन की तरफ थी। माता-पिता के 
मरने के बांद, ३० बप की उम्र में, अपने भाई-भौजाई से आज्ञा 
ले, उसने घर छोड़ जंगल की राह ली। 

१२ वष के भ्रमण और कठिन तपश्चरण के बाद वर्धमान 
एक नतीजे पर पहुँचे। जुम्मिक गाँव के बाहर, ऋजुपालिका 
नदी के उत्तरी तट पर, उन्हें केवल्य ( असलियत ) प्राप्त हुआ। 


+ काजकल के बिद्दार के जेथरिया भूमिद्दार शायद उसी कुछ के दें । 
दे० भारतीय श्तिद्यास की रूपरेखा ---पृष्ठ ३७१ पर टिप्पणी। 

तब वे अहत्‌ ( पूज्य ), जिन ( विजेता ), निग्नन्थ ( वंधनहीन ) 
ओर महावीर कहलाए। पाश्व के सम्प्रदाय में उसके बाद सबसे 
बड़ा आचाये होने तथा उसमें नए सुधार करने से वे तीथ वर #$ 
( पार उतरने का रास्ता बतानेवाले ) कहलाए। पाश्व ने अपनी 
शिक्षा में सत्य, अहिंसा, अस्तेव ओर अपरिग्रह पर अधिक बल 
दिया था। महावीर ने उसमें ब्रह्मचय ओर जोड़ा, तथा कहते हैं 
कि साधु के लिए वस्र की अनावश्यकता पर भी जोर दिया, जो 
अपरिशग्रह के सिद्धान्त की अति थी । 
अहत्‌ होने के बाद वर्धभान महावीर कोशलू, मगध, विदेह 
आदि में घूम-घूमकर अपने धर्म का उपदेश देते रहे । मगध- 
राज विम्बिसार की एक रानी चेलना, उनके मामा बज़ राजा 
चेटक की बेटी, महावीर की बहन थी। विम्बिसार की मृत्यु के 
बाद जब अजातशत्रु गद्दी पर बेठा तब महावीर का अधिक 

* तीथ +« नदी का उथला स्थान, जहाँ से प्रविष्ट दो नदी आसानों से पार की 
जा सके । जेनों का विश्वास है कि वर्धभान मद्दावीर से पहले करीब २३ ओर 
तीथेदूर उप्ती सम्प्रदाय में दो गए थे। प्रथम तीर्थदूर ऋषभ थे । कहते हैं, ऋषम 
ने द्वी पहले-पहल कृषि आदि का ज्ञान क्षार्यो को सिखाया तथा राज्य का विचार 
चलाया था। ऋषमभ का पुत्र भरत था, जिसके नाम पर, कहा जाता है कि, इस 
देश का नाम भारतवर्ष पड़ा । पुराणों से वेवस्वत मनु से बहुत पहले स्वायंभुव 
मनु के तीन-चार पीढ़ी बाद एक ऋषमभ का होना सूचित द्ोता हें। ऋषभ के 
पुत्र भरत का एक प्रतापी राजा द्ोने एवं इ्स देश को भारत नाम देने का भी 
उल्लेख हे; पर इसमें सचाई कितनी दे, कद्दा नहीं जा सकता । परन्तु २३ वें तोथ- 
दूर पाश्व की ऐतिद्ासिकता प्रायः सभी विद्वान मानते दें। 

समय मगध में ही बीता । ५४५ ई० पू० में पावापुरी % में उनका 
देहान्त हुआ। महावीर के बाद सौ व के अन्दर-अन्दर उनका 
धर्म कलिज्ग और राजपूताना तक फेल गया । 

इसी समय विहार के उत्तर-पच्छिमी सीमान्त पर नपाछ की 
तराई में स्थित कपिलवस्तु ( वत्तेमान तलेरकोटला ) के शाक्‍््य 
संघ-राज्य के तात्कालिक चुने हुए राजा शुद्धोदन 
का पुत्र कुमार सिद्धाथ, घर से भाग, मल्लों के 
देश में प्रत्नजित हो, रांजगृह आदि स्थानों में विचरता हुआ, गया 
के तपोबनों में अपनी ज्ञान-पिपासा शान्त करने पहुँचा था । उसने 
तात्कालिक प्रचलित सब वादों ओर दाशनिक सिद्धान्तों का गंभीर 
अध्ययन किया था । पर जब उसे कहीं कुछ सार न प्रतीत हुआ 
तब उसने गया के दक्खिन निरञ्जना (वत्तमान फल्गु की सहायक 
निलाजन ) नदी के तट पर, उरुवेछा के रम्य वन में, उस समय 
के प्रचलित विश्वास के अनुसार, कठोर तप किया। पर जब 


सिद्धाथ गौतम बुद्ध 


# पालिग्रन्थों के अनुसार पावापुरों कुशीनगर के बाद महराष्ट्र को दूसरी 
प्रसिद्ध नगरीं थी । कनिधम ओर राहुल जो ने उसको, कसिया के १२ मील उत्तर- 
पच्टिम पपौर गाँव से, शिनाख्त को हे। बोद्ध साद्दित्य से मगध में किसी पावापुरी 
के दोने का पता नद्वीं चलता । किन्तु आजकल जेन लोग इस पावापुरी को राजगृद्द 
के नजदीक द्वी मानते हें, और यदद निश्चित हे किवे ?४ वीं सदी से 
बराबर उसी स्थान को मद्दावीर का निर्वाणस्थक मानते आए दें । या तो पावा- 
पुरियाँ दो थीं, या यद्द कद्दना द्ोगा कि पावापुरी का असल स्थान भूल जाने 
पर १४ वीं सदी में जैनों ने राजगृद के पास उसके द्दोने की कल्पना कर ली । 

उससे भी कुछ छाभ न दीखा तो उस अन्धविश्वास की निर- 
थेंकता को समझ उसने वह मार्ग त्याग दिया और युक्त आहार- 
विहार से स्वास्थ्यछाभ कर तत्त्वचिन्तन में रत हुआ। तभी 
सुजाता नाम की एक युवती ने उसे बड़े प्रेम से पायस (खीर) 
खिलाया । इस चिन्तन के बाद वह जिस परिणाम पर पहुँचा, 
उससे उसकी आँखें खुल गई । बह परिणाम यह्‌ था कि मलुष्य 
का उद्धार नतो यज्ञों के कमकांड में, न दाशनिक विवादों में 
ओर न शरीर सुखानेवाले तप में है, प्रत्युत सीघे-सादे संयम- 
युक्त सच्चे और सरल जीवन में ही है। यही सिद्धार्थ का 
बोघ था। 
इस सचाई का ज्ञान होते ही सिद्धाथ गौतम मानों सोते 
से जाग उठे । उन्होंने अपनेको, या उनके अनुयायियों ने उन्हें, 
बुद्ध अथोत््‌ जागा हुआ कहा । 
पर बुद्ध अपने ज्ञान पर स्वयं संतुष्ट होकर न बेठ सके। 
उत्थान ( उठना, हिम्मत करना ), स्मृति ( विचार, चिन्तन ) 
ओर अप्रमाद ( अनालूस्य )--यही उनके इस बोध का सार था। 
उरुवेला से वे सीधे बनारस आए ओर वहीं इसिपत्तन ( ऋषि- 
पत्तन, सारनाथ ) में पहले-पहल अपने पुराने साथी पाँच भिक्षुओं 
के सम्मुख उन्होंने अपने धर्म का प्रवचन किया। उस समय 
भारत में चक्रवर्ती राजा बनने का आदश गूँज रहा था। बेदिक 
ग्रन्थों में हम ऐसे कई यज्ञों का विधान पाते हैं जो आये राजाओं 
को उस महान्‌ आदश के पालने के लिए उकसाते थे। बुद्ध ने 

भी संसार की धमंविजय करने की सोची, और राजा छोग 
जैसे अपने रथ का चक्र चछाकर विजय के लिए निकलते थे, 
बेसे ही उन्होंने 'घर्मेचक्र का प्रवत्तेन! किया । 

सारनाथ में हो बुद्ध का चौमासा बीता और धीरे-धीरे 
वहाँ साठ भिक्षु उनके शिष्य हो गए। बुद्ध ने उनका 'संघ? 
अथात्‌ प्रजातंत्र बना दिया । 

चोमासे के वाद तथागत (बुद्ध) ने उन्हें उपदेश देते हुए कहा 
--“भिक्षुओ, अब तुम लोग जाओ, घूमो, जनता के हित के लिए, 
जनता के सुख के लिए, देवताओं ओर मनुष्यों के कल्याण के 
छिए विचरो। कोई दो-एक तरफ मत जाओ। उस धर्म का 
उपदेश करो जो आदि में कल्याणकर है, मध्य में कल्याणकर है 
और पयवसान ( अन्त ) में भी कल्याणकर है ।” 

स्वयं बुद्ध भी इसके पश्चात्‌ भ्रमण करने निकले | बनारस से 
वे सीधे गया पहुँचे। वहाँ उरुवेछ काइयप, नदी काश्यप और 
विल्व काश्यप नाम के तीन भाई बड़े विद्वान और कमकाण्डी 
मशहूर थे। कार्तिक मास में वहाँ एक बड़ा मेला छूगता था 
जिसमें मगध ओर अंग की जनता विविघ भोज्य, पेय और 
बहुमूल्य वस्र आदि लेकर काश्यप-बन्धुओं के यज्ञों में भेंट चढ़ाने 
आती थी। बुद्ध के उपदेश सुन तीनों काश्यप-बन्धु अपने यज्ञ 
का सामान फल्‍्गु नदी में फेंककर बुद्ध के साथ हो लिये । इसके 
बाद बुद्ध राजगृह पहुँचे। काश्यप-बन्धुओं को बुद्ध के साथ 
देखकर छोग बड़े प्रभावित हुए । 


हरे 


राजगृह के पास तब सारिपुत्र और मोग्गलान नाम के दो 
बड़े विद्वान रहते थे। वे भी बौद्ध संघ में शामिल हुए और बुद्ध 
के अग्रश्नावक ( प्रधान शिष्य ) कहलाए। मोग्गछान नालन्दा 
ग्राम का रहनेवाला था। बुद्ध अपने इन दोनों शिष्यों को बहुत 
मानते ओर इन्हें अपना दाहना और बायाँ हाथ समझते थे। 
सारिपुत्र बुद्ध-संघ' का “धम्म सेनापति” कहछाता। इसके 
बाद लगातार ४५ वर्ष पयन्त बुद्ध मध्यदेश & के सब जनपदों में 
बराबर घूमते रहे । 

उनका ४६वाँ वर्षाबास वेशाली के पास एक गाँव में 
बीता। वहाँ उनकी तबीयत बहुत खराब हो गई ओर मृत्यु 
निकट दीखने छगी। बुद्ध के प्रिय शिष्य और “उपस्थापक! 
(प्राइवेट सेक्रेटरी ) आनन्द ने यह्‌ चिन्ता प्रकट की कि उनके बाद 
भिक्षु-संघ का क्‍या होगा। बुद्ध ने कहा--“आनन्द, मैंने धर्म 
का साफ-साफ उपदेश कर दिया है। तथागत के धर्म में 
कोई गाँठ नहीं, कोई पहेली नहीं। मैं अब ८० वर्ष का जी 
बूढ़ा हो गया हूँ; जेसा जजर छुकड़ा, बैसा मेरा शरीर। अतः 
हे आनन्द, अपने ही दीपक के प्रकाश में विहार करो, अपनी 
ही शरण गहो। बिना दूसरे की शरण चाहे, धर्म को 
दीपक बना, धर्म की शरण में चलो और किसी की शरण 
न चाहो ।”? 





# कुरुक्षेत्र से संथाल परगना तक तथा हिमालय से विन्ध्याचल तक आज 
कल का दिन्दीभाषी क्षेत्र तब मध्यदेश कददलाता था। 

वर्षावास के बाद बुद्ध छिच्छिवियों से विदा ले ओर 
गंडक पार कर मल्लों के राष्ट्र में विचरण करते हुए पावापुर 
पहुँचे; जहाँ चुन्द नाम के एक लोहार का परोसा शूकर-मांस 
खा लेने से उन्हें रक्तातिसार हो गया। पावा से मल्लों की राज- 
धानो कुशीनारा ( गोरखपुर जिले में कसिया गाँव ) तक उनकी 
तकलीफ बहुत बढ़ गई। चुन्द को कोई इस बात का दोप न 
दे कि उसके भोजन से ही बुद्ध का देहांत हुआ, यह 
खयाल कर उन्होंने आनन्द से कहा कि आयुष्मान्‌ चुन्द का 
भोजन और सुजाता का भोजन मेरे लिए एक-से हैं; जैसे 
सुजाता की दी हुई खीर खाकर मुझे ज्ञान प्राप्त हुआ बेसे ही 
चुन्द का भोजन पा जन्म-मरण से मुक्त परिनिवृत्त होता हूँ। 
कुशीनारा के पास मल्लों के एक शालवन में पहुँच वे दो शाल 
वृक्षों की छाया में शय्या बिछ॒वा लेट गए। 

अन्तिम समय उन्होंने भिक्षु-संघ को सम्बोधित कर कहा-- 
“भिक्खुओ, मैं तुम्हें अंतिम बार बुलाता हूँ। संसार की 
सब सत्ताओं की अपनी-अपनी आयु है। अगप्रमाद से काम 
करते जाओ, यही तथागत की अंतिम वाणी है।” ऐसा कहते 
हुए अस्सी वर्ष की आयु में उन्होंने अपनी आँखें मूँद हीं 
( ५४४ ई० पू० )। यही उनका महा-परिनिवोण ( महान्‌ बुझना ) 
कहलाता है । 

राजगृह का राजा विम्बिसार और उसका पड़ोसी कोशरू 
का राजा प्रसेनजित--दोनों बुद्ध के सम-वयस्क थे। अंग इस 

समय तक मगध सें शामिल हो चुका था, और काशी सम्भवत:ः 
कोश और मगध के बीच बँँट चुका था। 
बनारस शहर, बहुत सम्भव है, तब कोशल 
के ही हिस्से में रहा हो। मल्लों का यद्यपि संघ-राज्य था, तथापि 
वे भी कोशल के प्रभाव में ओर उसके रक्षित थे; क्योंकि 
कोशल की सीमा गंडकी तक होने का उल्लेख है । 

राजा विम्बिसार का एक विवाह वज्ि राजा चेटक की 
लड़की चेलना वदेदी से हुआ था, जो वर्धमान महावीर के 
मामा की बेटी थी। चेलना से विम्बिसार का पुत्र अजातशत्रु 
हुआ । कहते हैं, अजातशत्रु जब अपने बूढ़े बाप को मारकर 
स्वयं सगध की गद्दी पर बेठा ( ५५२ ई० पू० ), तब प्रसेनजित्‌ 
ने अपनी बहनवाली काशो की जागीर जब्त कर छी। इस 
पर मगध ओर कोशल में ठन गई। शुरू में मगध की सेनाएँ 
कोशलों को हराती हुई दूर तक बढ़ गई, पर अन्त में प्रसेन- 
जित्‌ ने उन्हें करारी हार दी और राजा अजातशत्रु को 
बन्दी कर लिया। बाद में प्रसेनजित्‌ ने उससे अपनी लड़की 
ब्याह दी और काशी की वह जागीर दहेज में वापस दे दी । 

अजातशत्रु ने अपने पिता की राज्य-विस्तार-नीति को और 
जोर से जारी रक्खा । कोशल से निबटकर उसका ध्यान अपने 
पच्छिमी ओर दक्खिनी सीमान्त पर गया। 
वहाँ बुद्ध का समकालीन अवन्ति (मालवा ) 
का राजा चण्डप्रयोत भी अपना साम्राज्य उत्तर-पूरब फैलाने में 

+ श्र 
भगध-कोशल-संघषे 


राजा अजातशत्रु 


लगा था। प्रद्योत का पड़ोसो कोशाम्बी का वत्सराज उदयन 
उसका दामाद था, तथा जमना के पच्छिम शूरसेन देश (मथुरा) 
में प्रयोत का एक दोहित्र शासन कर रहा था। सगध को अब 
प्रयोत के हमले का डर हुआ, अतः अजातशत्रु ने पच्छिमी सीमा 
की मोचोबन्दी की । 

इसी समय कोशल में ग्रह-कलछह आरम्भ हो गया ओर वहाँ 
कोशलूराज प्रसेनजित्‌, जो बुद्ध का समवयस्क ओर हार्दिक मित्र 
था, गद्दी खोकर मगध में भाग आया। वहीं उसकी मृत्यु हुई । 
उसके पत्र विरूढक ने कोशछ की गद्दी पर कब्जा कर अपने 
पड़ोसी शाकक्‍्यों का संहार किया | कहते हैं, वहाँ से वापस छोटते 
समय वह ससेन्य अचिरावती (राप्ती ) नदी की बाढ़ में डूब 
गया। सम्भवतः कोशछ की इस विपत्ति का छाभ उठाकर 
मल्ल लोग अब स्वतंत्र हो गए । 

उधर अवन्ति के राजा प्रद्योत का देहान्त हो जाने से 
( अन्दांजन ५४७ ई० पू० ) अजातशत्रु उधर से निश्चिन्त हो 
गया और उसका ध्यान अपने उत्तरी सीमान्त की ओर खिंचा। 
मगध की इस आगे बढ़ने को नीति से वज्ि छोग चौोकन्ना हो 
गए, और उन्होंने अपने पड़ोसी मल्लों से मिलकर एक नया संघ 
बना लिया। जैन वाहस्‍मसय से नव-मल्लों ओर नव-लिच्छिवियों 
की समिति के सामूहिक सुरक्षा के लिए मिलकर शासन करने 
की सूचना मिलती है । लिच्छिवियों की शक्ति का अन्दाज इसी से 
किया जा सकता है कि वे कई बार गंगा पार कर पाटली 

ग्राम में महीनों पड़ाव डाले पड़े रहते &। अजातशत्रु ने इस पर 
पाटली ग्राम की मोचौबन्दी कराना आरम्भ किया। कहते हैं, 
अजातशत्रु और छिच्छिवियों की सीमा पर हिमालय से व्यापा- 
रियों का कोई मार्ग आता था +। वहाँ चुंगी के लिए दोनों शक्तियों 
में बहुत वेमनस्य रहता था। छिच्छिवि छोग प्रायः सारी चुंगी 
पर अपना कब्जा बताते थे। पर अजातशत्रु उसमें हिस्सा बँटाना 
चाहता था। दो-तीन बार प्रयत्न करने पर भी जब वह सफल 
न हुआ तब उसने उन पर आक्रमण करने की ठानी। जब बुद्ध 
अन्तिम बार राजगृह के बाहर ग्रद्धकूट में ठहरे थे, तब अजात- 
शत्रु के अमात्य सुनीथ ओर वस्सकार राजगृह की किलाबन्दी 
नए सिरे से करा रहे थे। अजातशन्रु ने बुद्ध का मत जानने के 
लिए अमात्य वस्सकार को उनके पास भेजा । 
वस्सकार के चचो करने पर बुद्ध ने अपने शिष्य आनन्द 
को सम्बोधित कर पूछा--“क्यों, आनन्द, क्या तुमने सुना है 
कि वज्ियों के जुटाव ( सन्निपात ) बार-बार 
हे का और भरपूर होते हैं ( अथीत्‌ उनकी सभाएँ 
नियम से होती हैं और उनमें काफी लोग 
आते हैं ) ?” आनन्द ने कहा--“हाँ, भन्‍्ते, मैंने यह सुना है कि 
वज्जी बार-बार इकट्ठा होते और उनके जुटाव भरपूर होते हैं।”” 
“जबतक, आनन्द, वज्ियों के जुटाव बार-बार ओर भरपूर 
न .. # बुद्धाचर्यों, पृ० ५२७। 
| वहीं, ए० ५२० | 

होते हैं तबतक आनन्द, उनकी बढ़ती ही की आशा करनी चाहिए, 
परिहाणि ( क्षय ) की नहीं ।”” 

बुद्ध ने फिर पूछा--“क्यों, आनन्द, क्‍या तुमने सुना है कि 
वज्जी एक भाव से सभाओं में इकट्ठा होते, मिलकर उद्यम 
करते ओर मिलकर वज््वीकार्यों को ( अपने राष्ट्रीय कार्यों को ) 
करते हैं ९” 

“हाँ, भन्‍्ते, मैंने ऐसा ही सुना है कि वज्जी एक भाव से 
सभाओं में इकट्ठा होते, मिलकर उद्यम करते ओर मिलकर वज्जी- 
कार्यों को करते हैं ।” 

“जबतक, आनन्द, वज्जी एक भाव से सभाओं में इकट्ठा 
होते, मिलकर उद्यम करते ओर मिलकर वज्नीकार्यों को करते 
हैं, तबतक आनन्द, उनकी बढ़ती ही की आशा करनी चाहिए, 
परिहाणि की नहीं ।” 

बुद्ध इसी प्रकार प्रश्न करते गए--“क्यों, आनन्द, क्या तुमने 
सुना है कि वज्जी बाकायदा कानून बनाए विना कोई आज्ञा जारी 
नहों करते, बने हुए कानून को नहीं तोड़ते ओर यथाविहित 
पुराने वज्निधम्मों ( राष्ट्रीय नियमों ) के अनुसार मिलकर बरतते 
हैं ?** “क्या वज्जी अपने वृद्ध बुजुर्गों का आदर-सत्कार 
करते, उन्हें मानते-पूजते और उनकी सुनने लछायक बातों को 
मानते हैं ?****** वज्जी अपनी कुछुश्चियों ओर कुलकुमारियों 
पर जोर-जबरदस्ती तो नहीं करते ९*****' क्या वज्जी अपने 
अन्द्र ओर बाहर के वज्ी चैत्यों ( जातीय मन्दिरों ) का 

आदर-सत्कार करते और उनको पहले से दी हुई धर्मानुकूछ 
वलि को नहीं छुड़ाते हैं ?'****'क्या वज्ञियों में अहतों की 
रक्षा करने का भाव भरी भाँति है, और क्‍या बाहर के अहंत्‌ 
उनके राज्य में आ सकते हैं और आए हुए अहत्‌ सुगमता से 
हार कर सकते हैं ९” 

इन सात प्रश्नों का सन्तोषजनक उत्तर पाने पर प्रत्येक बार 
बुद्ध के मुँह से यह निकला कि वज्नयों की वृद्धि दी होगी, क्षय 
नहीं होगा। बौद्ध साहित्य में इन्हें 'सत्त अपरिहाणि धम्म! 
अथात्‌ राष्ट्रीय अभ्युद्य के सात नियम कहते हँ। इनपर विचार 
करने से स्पष्ट दिखाई देगा कि सावजनिक जीवन के गहरे 
तजरबे ओर विचार के बाद ही ये परिणाम निकाले गए होंगे । 
आज भी ये सिद्धान्त राष्ट्रों के जीवन के लिए कितना सच 
माल्म होते हैं ! 

बुद्ध स्वयं एक संघराज्य में पेदा हुए ओर पले थे। वे 
बज्यों के आदश संघ-( प्रजातंत्र )शासन-विधान एवं संस्थाओं 
को बहुत पसन्द करते थे । उन्होंने अपने भिश्लु-संघ का संगठन 
भी बहुत-कुछ वज़ि-संघ के ढंग पर ही किया था । 

एक बार, जब वे वशाली के बाहर वहाँ की गणिका अम्ब- 
पाली के बागीचे में ठहरे थे, लिच्छिवी राजा उनके दशन करने 
आए । उन्हें दूर से दिखाकर बुद्ध ने भिक्षुओं से कहा था-- 
“भिक्षुओ, तुममें से जिन्होंने तावतिस देवताओं को न देखा हो 
वे लिच्छिवियों की इस परिषद्‌ को ध्यान से देखें, लिच्छिवियों 

की इस परिषद्‌ की आलोचना करें, ओर लिच्छिवियों की 
इस परिषद्‌ से तावतिंस देवताओं की परिषद्‌ का अनुमान 
करें ।” ६७ 
अस्तु, बुद्ध की सम्मति जानकर अजातशनत्रु ने अपना आक्रमण 
का विचार कुछ दिन स्थगित कर दिया, ओर भेदनीति दथा 
कूटनीति से काम लेने का निश्चय किया। इसके बाद अजातशत्रु 
के अमात्य वस्सकार ने भरी सभा में लिच्छिवि-सम्बन्धी नीति 
पर लिबच्छिबियों का पक्ष लेकर अजातशच्रु से नकली झगड़ा किया, 
और राजग्रह से निकाला जाकर वह वज्जि देश में पहुचा। 
छ लिच्छिवियों ने उसे स्थान देने पर एतराज किया; पर यह 
जानकर कि उन्हीं का पक्ष लेने से उसे अजातशत्रु ने निकाल 
दिया है, वे लोग पिघल गए ओर उसे उन्होंने अपने यहाँ उच्च 
पद दे दिया। वस्सकार ने वहाँ रहकर धीरे-धीरे शक्तिशाली 
लिच्छिवि राजाओं को आपस में फोइना ओर छड़ाना आरम्भ 
किया । फलस्वरूप उनमें एक दूसरे के प्रति अविश्वास ओर 
मान इतना बढ़ा कि अब वे राजकाज के लिए बुलाई गईं परिषदों 
में भी उत्तनी तत्परता से भाग न छेते। तब वस्सकार का 
इशारा पा अजातशत्रु ने बशाली पर चढ़ाई की। छिच्छिवि 
लोग उस दशा में भी अपने तुच्छ झगड़ों को छोड़ देश-रक्षा 

+ भगवान्‌ बुद्ध के इस मदद्खपूण उपदेश कौ ओर पद्दले-पहलक स्वर्गीय जाय- 
सवालबनी ने ध्यान खींचा था। इसके प्रचलित अंग्रेजी अनुवाद में दो गलतियाँ 
हैं, जो रुपरेखा' में सुधार दी गई हैं (० ३६६ ओर ५१५ )। 


७१ 


के लिए इकट्ठा न हो सके। थोड़े-से वीरों ने वीरता से मगध 
की सेना का मुकाबछा किया। अजातशत्रु ने वेशाली का ध्वंस 
कर डालछा। इस प्रकार वह स्वतंत्र ओर प्रबल संघ-राज्य बुद्ध 
के परिनिवोण के ४ वर्ष बाद ही, कुटिल साम्राज्य-साधकों के 
चक्र में फेस, समाप्त हो गया (५४० ई० पू० )। 

काशी ओर अंग राज्य पहले ही मगध में मिल चुके थे। 
लिच्छिवियों के पतन के बाद सारा बिहार-प्रान्त एक शासन में 
आ गया । अजातशत्ु ने पाटलिपुत्र से, वेशाली 
के रास्ते गंडक के किनारे-किनारे, कुशीनारा 
तक एक सड़क तथा यात्रियों के लिए आराम करने की जगहें 
बनवाई ।॥४६४ 

अजातशत्रु का उत्तराधिकारी राजा दशक या नागदशक 
शिशुनाग (द्वितीय ) था ( ५१८-४८३ ई० पू० )। पच्चिम में 
गंगा के दक्खिन मगध की सीमाएँ बत्तमान शाहाबाद जिले 
तक थीं। उसके पच्छिम भर्गों या भग्गों का प्रदेश ( जिला 
मिजापुर ) वत्स के अधीन था। वहाँ बुद्ध के समय में वत्सराज 
उदयन का पुत्र और अबन्ति के प्रद्योत का दौहित्र राजकुमार 
बोधि सिंसुमार गिरि ( चुनार ) में मगध के विरोध में डटा 
था। वज्ियों से निपटकर मगध ने अब अबन्ति के बढ़ते हुए 
प्रभाव को रोकने के लिए उस पर दबाव डाछा और वत्स में 
विद्रोह उकसाने का जतन किया। अपनी सीमा पर मगघ 

राजा अज उदयी 





छर 


ओर अवन्ति के इस दुहरे दबाव से बचने के लिए उदयन के 
अमात्य यौगन्धरायण ने युक्ति से दशक की बहन का सम्बन्ध 
उदयन से करा मगध को कुछ दिन के लिए शान्त कर दिया। 

नागदशक का समय अधिकतर अजातदात्रु के जीते हुए 
इलाकों पर अधिकार दृढ करने में बीता | परन्तु उसका उत्तरा- 
वधिकारी अजडदयी ( छगभग ४८३-४६७ ई० पू० ) अपने दादा 
फो तरह ही विजेता और साम्राज्यकामी था। उसने गद्दी पर 
बेठते ही अवन्ति पर चढ़ाई कर उसे मगध के राज्य में मिला 
लिया। वत्स का पौरव-वंश दो-तीन पीढ़ी और चला, पर वह भी 
फोशल की तरह नाम-मात्र ही स्वतंत्र रहा होगा । 

वत्स और अवन्ति के पतन के बाद मगध राज्य की सीमाएँ 
पच्छिम में जमना नदी तक पहुँच गईं, और सारा मध्यमंडल 
उसके छत्र के नीचे आ गया। इस प्रकार सवा सो वर्ष की 
साम्राज्यसाधना के फलस्वरूप मगध, भारत की केन्द्रीय महा- 
शक्ति के रूप में, प्रतिष्ठित हुआ। 

वेशाली के छिच्छिवियों की स्वतंत्रता का अन्त अजातशत्रु 
के समय ही हो गया था। पर माहढूम होता है कि उसके बाद 
८. भी, दशक ओर उदयी के समय तक, वे 
सम्राट्‌ नन्द्विधेन 
है वशाली से और उत्तर हटकर अपनी स्वाधीनता 
को लड़ाई जारी रकखे हुए थे। इसी से उदयी ने अपनी पुरानी 
राजधानी राजगृह छोड़कर पाटलिपुत्र नगर बसाया, जिससे गंगा- 
पार के लिच्छिवि देश और विदेह को अधिकृत रखने में सुविधा 


छरे 


हो। उदयी के उत्तराधिकारी अनिरुद्ध का सारा राज्यकाल 
लिच्छिवियों के ही मामलों के सुलझाने में बीता | तब नन्दिवर्धन 
सगध को गद्दी पर बेठा ( लगभग ४५८ ई० पू० )। उदयी ने 
पाटलिपुत्र का निर्माण किया था, पर राजधानी राजगृह में ही 
चली आती थी। नन्दिवर्धन ने राजग्रृह को छोड़ पाटलिपुत्र 
को ही अपना प्रधान निवास-स्थान बनाया । नव-विजित वैशाली 
की राष्ट्रीय भावना को संतुष्ट करने के लिए उसने दूसरी 
राजधानी वहाँ भी स्थापित की, और कलिंग ( उड़ीसा-तट ) 
को जीतकर उसे अपने राज्य में मिला लिया। कलिंग में महावीर 
के निवाण के बाद जल्दी ही जैन धर्म का प्रचार हो गया था। 
सम्भवत: महावीर से पहले भी वहाँ पाश्व के अनुयायी थे । 
जैन अनुश्रुति के अनुसार पार्श्वनाथ वत्तेमान पारसनाथ पर्वत 
(संमेत) पर ही ध्यान करते थे, और उनका वहीं निर्वाण हुआ था । 

राजा नन्दिवर्धन जैन था। उसने सम्भवतः बेशाली के 
लिच्छिवियों को प्रसन्न करने के लिए ही जेन धर्म स्वीकार किया 
था। कलिंग से वह महावीर की एक मूर्ति, विजय-चिह्न के रूप 
में, उठा लाया । 

वज्नियों को संतुष्ट करने, घर में शान्ति और सुब्यवस्था हो 
जाने तथा कलिंग-बिजय के बाद नन्दिवर्धन ने अपने साम्राज्य 
की सीमा ओर पच्छिम तरफ बढ़ाने पर ध्यान दिया। अवन्ति- 
राज्य उदयी के समय में ही जीता जा चुका था, पर उदयी ने 
उसका शासन मगध से प्रथक्‌ रक्खा था। नन्दिवर्धन ने अब 


है. २ 


अवन्ति को अपने राज्य में सीधा मिलाकर एक प्रान्त बना दिया 
( छगभग ४२८ ई० पू० )। गंगा-जमना-दोआब में पाग्वाल 
ओर कुरुराष्टर सम्भवतः कोशछरू ओर वत्स के प्रभाव में थे--इन 
दोनों के साथ वे भी मगध-साम्राज्य में मिल चुके थे। पूर्वी 
राजपूताना, शूरसेन ( मथुरा ) और मत्स्य (अलछबर ) भी 
अवन्ति के साथ ही उसके साम्राज्य में मिल गए। 
राजा विम्बिसार ओर बुद्ध के समय में, मगध के उदय के 
लगभग साथ ही, भारत के पच्छिम पारस के राजा कुरुष्‌ के 
नेतृत्व में, हरवामनी-वंश का प्रबल साम्राज्य स्थापित हुआ था। 
वहाँ के राजा दारयबउप्‌ ने ४०५ ई० पू० के लगभग भारत के 
उत्तर-पबच्छिम सीमान्त के प्रदेश--कम्बोज, काबुरू, गान्धार 
( जेहलम से कुनार तक का प्रदेश -रावलरूपिंडी, पेशावर ), 
सिन्धु ( सिन्धसागर दोआतब्र ओर डेराजात ), पक्‍थ ( पठान 
प्रदेश ) ओर हरउबती ( कन्दहार ) दखल कर लिये थे। सिन्धु- 
प्रदेश हरवामनी-साम्राज्य का सबसे अधिक आमदनीवाला सूबा 
था। इस समय वहाँ से हरवामनी-आधिपत्य का अन्त हुआ। 
तिब्बती अनुश्रुति के अनुसार राजा नन्दिवधन ने कश्मीर तक 
विजय की थी। पच्छिमी गान्धार (यसुफजई इलाके) का रहनेवाला 
संस्कृत का प्रसिद्ध वयाकरण पाणिनि राजा नन्‍्द (नन्‍्दी ) के 
दरवार में पाटलिपुत्र आया था $, ओर ननन्‍्द्‌ का परम मित्र था| 
इन बातों से अनुमान किया गया था कि उक्त प्रदेश से हरवामनी 
..._ # राजरेखर काव्यमोमांसा, पृ० ५५ । 


७० 


आधिपत्य के उठाने में शायद राजा नन्दिव्धन का हाथ रहा 
हो। इस अनुमान की पुष्टि तक्षशिला ओर पाटलिपुत्र के पुराने 
अंशों की खुदाई में मिले हुए आहत” सिक्कों से हुई है। प्राचीन 
भारत के मौय युग तक के सिक्कों पर, किसी राजा की मूर्त्ति या 
नाम के बजाय, केवलढू जनपदों या राजाओं के “अंक! ( संकेत- 
चिह्न) खुदे हुए पाए जाते हैं। ये अंक ठप्पों से ठोंककर खोदे जाते 
थे, इसलिए ये सिक्के आहत” कहलाते थे। तशक्षशिक्षा ओर 
मगध से बड़े परिमाण में ऐसे आहत सिक्के मिले हैं, जिन्हें 
विद्वानों ने प्राइ्मौय युग का माना है & और जिनपर एक ही 
तरह के “अंक” हैं। इससे प्राडमौय युग में एक साम्राज्य का 
होना सिद्ध होता है । 

पुराणों के अनुसार नन्दिव्धन ने कुल ५१ वर्ष राज किया। 
उसका शासन-काल ४०८ ई० से शुरू होता है, और उसके राज्या- 
भिषेक की याद में नन्दि-संवत्‌ प्रचलित हुआ, जो पीछे हष-संवत्‌ 
'के नाम से अलबेरूनी के जमाने तक स्मरण किया जाता रहा 

नन्दि के बाद सम्भवतः उसके भाई मुण्ड ने राज 
किया और उसके बाद नन्दि के पुत्र महानन्दी ने ( ४०९- 
३७४ ई० पू० )। महानन्दी भी अपने पिता की तरह ही प्रतापी 
ओर राजनीति-कुशल था। राजा नन्द के बारे में जो बहुत-सी 
अनुश्रुतियाँ प्रसिद्ध हैँ उनमें अधिकांश इसी महानन्दी की हैं । 


* ज० बि० ओ० रि० सो०, जुलाई १६३६, में श्री वाल्श का लेख । 
७६ 


चोथा अध्याय 


नन्द-मौये-साम्राज्य 
[ ३६६-२११ ई० पू० ] 
कहते हैं, सम्राट नन्दिवधन की रखेल एक नायन से महा* 
पद्म नाम का एक लड़का था, जो राजा महानन्दी का सोतेलाः 
भाई था। महानन्दी की रानी का उसपर विशेष प्रेम 
था। महानन्दी ने भी उसे एक बड़ा पद दे रक्खा' 
था। महानन्दी की मृत्यु के बाद महापद्य उसके दोनों छोठे 
लड़कों का अभिभावक नियुक्त हुआ | लेकिन उसकी नीयत बिगड़ 
गई । उसने एक-एक कर दोनों कुमारों को मार डाला और ८ 
ब्ष पीछे स्वयं मगध की राजगद्दी हथिया छी ( ३६६ ई० पू० )। 
शेशुनाक राजा नन्दिवधन के उत्तराधिकारी नन्‍्द कहलाते 
थे, अत: महापद्म का वंश उसके मुकाबले में नवनन्द अथीत्‌ 
नया नन्दवंश नाम से प्रसिद्ध है । 
महापद्म सवक्षत्रान्तक और एकराट कहा गया है। पौराणिक 
अनुश्रुति के अनुसार उसने कोशल, वत्स, पग्चाल, कुरु, शूरसेन, 
बीतिहोत्र, हैहय, अश्मक, कलिंग आदि पुराने राजवंशों का--जो 
मह।भारत-युद्ध के बाद से चले आते थे--अन्त कर दिया । इनमें 


9७ 


मद्दापद्ग ननन्‍्द 


से बहुत-से राज्य नन्द्विधन के समय में ही मगध के अधीन थे, 
पर सम्भवतः उनके राजवंश सामन्त-रूप में अभी तक जारी 
थे। कलिंग और अवन्ति के बीच गोदावरी-कौठे के अश्मक- 
राज्य के नन्दिवधन के अधीन होने का पता नहीं मिलता, उसे 
महापद्म ने जीता होगा । मध्यकालीन अभिलेखों में कुन्तछ अथीत्‌ 
उत्तरी कणोटक के भी नवनन्दों के अधीन होने की अनुश्रुति है। 

महापद्म दह ओर योग्य शासक था। उसका कोष भरपूर 
ओर सेना प्रचण्ड थी। अपनी अपार सम्पत्ति के कारण ही वह 
महापह्म कहलाया | इसो तरह उसका विरुद '“उमग्रसेन”ः उसकी 
सेना की प्रचण्डता का द्योतक है। संस्कृत, पाली और तामिल 
के प्राचीन ग्रन्थों में उसके अपरिमित कोष की स्मृतियाँ दज हैं । 
पिछले युगों में शिल्प ओर व्यापार की जन्नति से देश में 
सम्पत्ति संचित हो रही थी। साम्राज्य की स्थापना के साथ 
आने-जाने की सुविधा बढ़ने पर शिल्प, वाणिज्य ओर व्यापार 
को ओर भो उत्तेजना मिली । महापद्म ने सारे साम्राज्य 
में एक-से नाप-तो् चलाए ओर नए सिरे से चुंगी की 
व्यवस्था की । उसो के समय में पहले-पहल पत्थर, पेड़, चमड़े, 
गॉद आदि पर चुंगी छगाई गई, जिससे सूचित होता है कि 
इन चीजों का व्यवसाय इस समय काफी बढ़ गया था। महा- 
पद्म ने ४० वष तक शासन किया। उसके बाद उसका लड़का 
सामाल्य 'घनननन्‍्द” गद्दी पर बैठा । 

इसी समय मकदूनिया के राजा सिकन्दर ने, यूनान के 


ज्प्द 


छोटे-मोटे प्रजातंत्र राष्ट्रों की स्वाधीनता का अपहरण कर, 
मकदूनिया ओर यूनान की भाड़ेती सेना के सहारे, ईरान के 
हरवामनी-साम्राज्य को जीत, भारत के सोमान्त राज्यों पर 
हमला किया। पंजाब के छोटे-छोटे राज्यों ने सिकन्द्र की उस 
विश्व-विजयिनी सेना का पद-पद पर जो मुकावला किया उससे 
यूनान ओर सकदूतिया के भाड़ेती सिपाहियों का सारा विज- 
योज्लास ठंढा पड़ गया। यूनानी सेना अपने असाधारण नायक 
के नेतृत्व में लड़ती-भिड़ती १९ महीनों में हिन्दूकश से व्यास 
नदी तक जेसे-तैसे पहुँची; पर वहाँ जब उन्होंने सुना कि 
हिन्दुस्तान की सबसे अधिक संगठित प्राच्य सेनाओं से लड़ना 
अभी बाकी है और सम्राट नन्‍्द्‌ उन्हें लिये हुए अपनी सीमा 
पर तैनात है, तब उन्होंने आगे बढ़ने से कतई इनकार कर 
दिया। सिकनदर ने अपने सेनिकों और सेनापतियों की एक 
सभा बुलाई ओर उन्हें पिछली विजयों ओर बहादुरियों का 
स्मरण दिलाकर आगे बढ़ने के लिए प्रोत्साहित करने की कोशिश 
की, पर उसका कोई असर न हुआ। सिकन्दर अपनी सेना 
की इस पस्तहिम्मती को देख इतना निराश हुआ कि तीन दिन 
तक वह अपने डेरे से बाहर न निकला और उसने अपनी 
सेना के नायकों का मुँह तक देखने से इनकार कर दिया। 
सेनिकों ने उसके शिविर-द्धार पर उससे छोट चलने की हर 
तरह से विनती की । अन्त में उसे अपने सैनिकों की इच्छा के 
आगे झुकनता पड़ा । 

परन्तु नवनन्दों के प्रजा-पीडन के कारण उनके साम्राज्य 
चन्द्रगुप्त और चाणक्य-- के भीतर ही भीतर असंतोष सुलग रहा था। 
पंजाब और मगध की सिकन्दर ने उसकी कुछ भनक गान्धार 
कान्तियोँ देश की राजधानी तक्षशिला में ही सुन 
ली थी और व्यास नदी के तट पर भी नन्‍्द राजा की अप्रियता 
के बारे में उसे बताया गया था। 
हिमालय की तराई के पिप्पलीवन & में मोरिय नामक 
क्षत्रिय जाति का एक छोटा-सा संध-राज्य था। महावीर स्वामी 
के १२ मुख्य गणधरों अथोत्‌ शिष्यों में एक मोरिय भी था। 
बुद्ध का निवोण होने पर पिप्पलीवन के मोरिय भी उनके अव- 
शेषों का अंश माँगने आए थे। 'मोरिय” का संस्कृत रूप 
“मौय हे । 
उत्तरी बिहार के अन्य संघ-राज्यों के साथ-साथ मोौर्यों का 
वह राज्य भी कुचला गया होगा। इसी प्रजातन्त्र का एक युवक 
चन्द्रगुप्त मगध के नन्द-साम्राज्य का विद्रोही था। नन्‍्द राजा 
ने उसके लिए प्राणदण्ड की आज्ञा जारी कर रकखी थी । सिकक॑- 
दर जब तक्षशिला में था, तब उसके डेरे पर भी यह विद्रोही 
युवक उपस्थित हुआ था। उसके रंग-ढंग से सिकन्दर चकित 
रह गया था। वह चाहता था कि नन्द-साम्राज्य पर अधिकार 
करने में सिकन्दर को अपना हथियार बनावे। इस बारे में 

# राहुलजी पिप्पलीवन की शिनार्त चम्पारन के रामपुरवा गाँव से, जहाँ 
अशोक का एक स्तम्भ मिला हे, करते हें । यद्द बहुत सम्भव हे । 


प्प्० 


उसकी सिकन्दर से कुछ सीधी-सीधी बातें हो गईं, जिससे क्रुद्ध 
होकर सिकन्दर ने भी उसे फौरन मार डालने का हुक्म दिया 
था। पर चन्द्रगुप्त वहाँ से बचकर निकल भागा था । 


इसी समय तक्षशिल्ला में विष्णुगुप्त चाणक्य या कौटिल्य नाम 
का एक प्रक्रमी राजनीतिज्ञ था । कहानियों से प्रतीत होता है कि 
उसे भी नन्‍्दों के प्रजापीडन और स्वेच्छाचार का कुछ कट 
अनुभव था। सम्भव है, तक्षशिला और पंजाब पर बार-बार 
होनेवाले विदेशी आक्रमणों ओर पंजाब के छोटे-छोटे राज्यों 
द्वारा उन्हें रोकने की अशक्यता देखकर उसने भारत में एक 
सुसंगठित साम्राज्य की आवश्यकता का अनुभव किया 
हो । स्वभावतः तब उसका ध्यान मगघ-साम्राज्य की ओर 
गया होगा। पर नन्‍दों की अहम्मन्यता और प्रजा-पीडकता 
तथा उनके प्रति जनता में फेले हुए असंतोष के कारण उसने 
उस साम्राज्य को पलट देने का निश्चय किया । तक्षशिला 
में चन्द्रगुप्त और चाणक्य का साथ हो गया और वे दोनों अपनी 
घुन में लग गए। 


सिकन्द्र के वापस जाते ही, चाणक्य और चन्द्रगुप्त के 

प्रयज्लों से, पंजाब की जातियों ने, यूनानी सेना के खिलाफ 

विद्रोह कर, अपनेको स्वतंत्र कर लिया। पंजाब को यूनानी 

पंजे से छुड़ाने के बाद चन्द्रगुप्त ने वहीं की एक सेना की 

सहायता से पाटलिपुत्र पर हमछा किया और नन्दवंश का मूलो- 
्‌ ८! 


उछेद कर मगध का सिंहासन ले लिया। चाणक्य उसका प्रधान 
अमात्य बना, जिसके प्रयज्ञों से शीघ्र ही बंगाछ से पंजाब ओर 
सुराष्ट्र (काठियावाड़) तक का प्रदेश चन्द्रगुप्त के अधीन एक 
सुदृढ साम्राज्य के रूप में परिणत हो गया । 

उधर, भारत से छोटते हुए, रास्ते में ही, सिकन्द्र की मृत्यु 
हो गई । उसके विशाल साम्राज्य को उसके सेनापतिनों ने परस्पर 
बॉँट लिया। उनमें सेलेडकस्‌ नाम के एक सेनापति ने, बाबुल 
में स्थापित हो, सारे पच्छिमी ओर मध्यएशिया पर अधिकार 
कर, नेकातोर ( विजेता ) को पदवी धारण की (३१२ ई० पू०)। 
इसके बाद, सिकन्दर के भारतीय प्रदेशों को भी वापस लेने के 
इरादे से, उसने सिन्ध नदी पार की ( लग० ३८५ ई० पू० )। 
पर इस बार वह प्रदेश मगधघ-साम्राज्य के अन्तर्गत था, 
जिसका नेतृत्व विष्णुगुप्त ओर चन्द्रगुप्त कर रहे थे। सेलेडकस्‌ 
को लेने के देने पड़ गए। युद्ध का विस्तृत वृत्तान्त दुर्भाग्य से 
नहीं मिलता। पर यूनानी लेखकों के अनुसार दोनों सम्राटों में 
जो सन्धि हुई, उसमें सेलेडकस्‌ को सिन्ध-पार के चार विशाल 
प्रानत--(१) काबुरू, (२) हरात, (३) हरउवती अथोत्‌ कन्द्हार 
ओर (४) गदरोसिया अथोत्‌ कछात, छासबेला, मकरान--मगध- 
साम्राज्य को सोंपने पड़े। इसके अतिरिक्त यूनानी लेखक यह 
कहते हैं कि सेलेडकस्‌ ओर चन्द्रगुप्त के बीच किसी तरह का 
वेबाहिक सम्बन्ध स्थापित हुआ | भारतीय अनुश्रुति यह है कि 
सेलेउकस्‌ ने अपनी लडकी चन्द्रगुप्त को ब्याह दी। भेंट के तौर 

पर चन्द्रगुप्त ने ५०० हाथी सेलेडकस्‌ को दिए। सेलेउकस्‌ ने 
अपने राजदूत मेगास्थेनेस्‌ को पाटलिपुत्र भेजा । 

चन्द्रगुप्त ने २४ वर्ष राज किया। उसके बाद उसका लड़का 
विन्दुसार मगध की गद्दी पर बेठा । उसके समय में भी चाणक्य 
जीवित था और अपने “चातुरन्त राज्य! 
( भारत के चारों अन्तों अथात्‌ किनारों तक 
पहुँचनेवाले राज्य ) के आदश के पूरा करने में तत्परता से 
जुटा था। “उसने करीब १६ राजाओं ओर मन्त्रियों को निर्मल 
कर पूर्वी और पब्छिमी समुद्रों के बीच के सारे प्रदेश को राजा 
विन्दुसार की अधीनता में ला दिया ।” 

स्पष्टतः ये सभी राज्य दक्खिन के थे। इनमें आन्ध्र का नाम 
उल्लेख के योग्य हे, जो मेगास्थेनेस्‌ के अनुसार चन्द्रगुप्त के 
समय में मगध के बाद दूसरा शक्तिशाली राज्य था। दक्खिन 
में मो्यों को सीमा अब कणोटक के दक्खिनी छोर तक जा 
पहुँची । केवछ चोल ( तामिल देश ), पांड्य ( तामिल देश का 
दक्खिनी छोर - मदुरा ओर तिरुनेवली जिले ), चेर ( केरढछ ) 
ओर ताम्रपर्णी ( सिंहल ) मोय-साम्राज्य के बाहर रह गए थे । 

चन्द्रगुप्त के समय में यवनों ( यूनानियों ) से जो सम्बन्ध 
स्थापित हुआ था वह बरात्रर बना रहा । भेगाघ्थेनेस के 
बाद सीरिया का दूत देश्मखस्‌ ओर मिस्र के प्रोलमायस 
( ?(०८॥४०४०५ ) का द्त दिओनिसियस मौय-दरवार में आया। 
यूनानी लेखकों ने चन्द्रगुप्त के पुत्र का नाम अमिन्रखात छिखा 

परे 


बिन्दुसार अमित्रघात 


है, जो उसकी बहुत-सी विजयों के कारण पड़े हुए पौराणिक 
विरुद “अमित्रघात” की याद दिलाता है । 

बिन्दुसार का उत्तराधिकारी अशोक था। उसकी माता 
चम्पा ( भागलपुर ) के एक ब्राह्मण की कन्या थी। बचपन में 
वह चण्ड प्रकृति ओर उद्धत रवभाव का था । 
युवावस्था में वह अपनी प्रबन्धशक्ति ओर 
शासन की योग्यता का परिचय, तक्षशिल्ा का विद्रोह शान्त 
करके ओर तक्षशिल्ता तथा उज्यिनी का शासक रहकर, दे 
चुका था। बिन्दुसार की मृत्यु के बाद उस राज्य के ढिए 
उसे अपने बड़े भाई सुसीम से झगड़ना पड़ा, जिससे निपटने 
के बाद राज्यप्राप्ति के चौथे वष उसका अभिषेक हुआ | 

चन्द्रगुप्त और बिन्दुसार के समय में मगध-साम्राज्य कम्बोज 
( पामीर-बदख्शाँ ) से कणोटक तक फेल चुका था। किन्तु 
पूरब में कलिंग देश, जो नन्‍्दों के समय में मगध के अधीन 
था, और सम्भवतः मोय-राज्यक्रान्ति के समय स्वतंत्र हो गया 
था, अपनी हस्तिसेना ओर नोशक्ति के कारण अभी तक जीता 
नजा सका था। बिन्दुसार ने आन्ध्रविजय कर कलिंग को 
तीन तरफ से घेर लिया था। चोथी तरफ--समुद्र-- से उसे 
मौय नौ-सेनाएँ घेर सकती थीं। इस दशा में आगे-पीछे 
कलिंग का मौय-राज्य में मिलना निश्चित था। अशोक ने वह 
काम उठाया । पर चारों तरफ से घिर जाने पर भी कलिंगवाहों 
ने आसानी से मगध की अधीनता रवीकार न की। एक लम्बे 


पड 


प्रियदर्शी अशोक 


युद्ध के बाद--जिसमें करीब एक लाख कलिंगवासी खेत 
रहे, डेढ़ लाख पकड़े गए ओर इससे भी अधिक बाद में 
मरे--अशोक उनके देश पर विजय पा सका। इस भारी 
लोकसंहार को देख अशोक को अनुशोचन ( पछतावा ) हुआ। 
“जहाँ लोगों का इस प्रकार वध, मरण ओर देश-निकाला हो, 
ऐसा जीतना न जीतने के बराबर है।” उसने, अब, जहाँ तक 
हो सके, शत्तरों द्वारा नई विजय न करने, “जो विजय वाण 
खींचने से ही हो सके उसमें भी शान्ति ओर लरूघुदण्डता से काम 
लेने” एवं “धर्म के द्वारा जो विजय हो उसी को असल विजय 
मानने” का निश्चय किया । 

कलिंग-विजय के बाद, दक्खिन के तामिल राष्ट्रों को छोड़, 
सारा भारत--अफगानिस्तान और कम्बोज परयन्त--मौयें- 
साम्राज्य में आ गया, जो प्राचीन युग का 
सबसे विशाल, सुसंगठित और समृद्ध 
राज्य था। उसके विषय में हमें मेगास्थेनेस्‌ के बिखरे हुए 
उद्धरणों, कौटिछीय अथशात्र और अशोक के अभिलेखों से बहुत- 
सी बातें ज्ञात होती हैं । 

मोय सम्राद्‌ अपनेको केवल राजा कहते और अपने 
साम्राज्य को 'विजित”। राजा, मन्त्रियों ओर सन्त्रि-परिषद्‌ को 
सहायता से, 'विजित” का शासन करता था। सारा विजित इन 
पाँच मंडलों या “चक्रों' में बँटा था--(१) मध्यदेश या मध्य- 
मंडल, (२) प्राची, (३) दक्षिणापथ, (४) अपर जनपद या पश्चिम 

पथ 


मौये-साम्राज्य का संगठन 


देश, (४) उत्तरापय। आजकल के हिन्दीभाषी क्षेत्र का ही 
नाम मध्यदेश था। उसके पूरब बंग, कलिंग आदि प्राची; 
नमंदा के दक्खिन दक्षिणापथ; और मध्यदेश के पब्छिम 
राजपूताना, मालवा, गुजरात, सिन्ध ओर कोंकण तक का प्रदेश 
अपर जनपद, अपरान्त या पश्चिमदेश कहलाता था। पंजाब, 
कश्मीर, काबुछ आदि उत्तरापथ में गिने जाते थे। मध्यदेश की 
राजधानी पाटलिपुत्र में थी, जो सारे साम्राज्य की भी राजधानी 
थी ओर जहाँ का शासन स्वयं राजा की देखरेख में चलता था। 
प्राची का शासन कलिंग की राजधानी तोसली से चलता था । 
उत्तरापथ, पच्छिम ओर दक्षिणापथ की राजधानियाँ क्रम से 
तश्न॒शिला, उज्नयिनी और सुबर्णंगिरि थों । सुबर्णंगिरि की पहचान 
अभी तक नहीं हो सकी। प्रत्येक चक्र की राजधानो में राजा की 
तरफ से एक कुमार ( राजपुत्र या राजपरिवार का कोई व्यक्ति ) 
रहता । कुमार, महामात्य ओर राजुक मिलकर चक्रों के शासन 
का निरीक्षण करते। 

चक्रों के अन्तगत फिर कई महाजनपद या जनपद थे जो 
पुराने जमाने से चले आते थे। उनकी अपनी राजधानियाँ थों; 
जहाँ राजकीय अमात्य, प्रजा की पोर-जानपद परिपदों की 
सहायता से, शासन करते थे । पर अनेक जनपद मोय राजा 
का केवक आधिपत्य मानते ओर अपने आन्तरिक शासन में 
सववेथा रवाधीन थे । 

जनपदों में फिर दो तरह के इलाके थे | कुछ इलाके, जिनमें 

पे 


बन्दोबस्त ठीक तरह से हुआ रहता अर्थात्‌ जहाँ आबाद ओर 
शान्‍्त कृपक जनता बसती, आहार ( जिले ) कहलाते । दूसरे 
गैर-आबाद इलाके कोट्रविपय--अर्थात्‌ किलों के ईदंगिद के 
प्रदेश थे। उनकी देखरेख किले में रहनेवाले सेनिक 
अधिकारियों के सिपुद थी। सारे भारत को एक कर उसमें एक 
टृढ “चातुरन्त राज्य” की स्थापना करना, उसमें एकानुभूति का 
भाव पैदा करना--यही मौय-राजनीति का मुख्य आदश था। 
इसके लिए उन्होंने छोटे-छोटे जनपदों की परिषदों और ग्राम- 
सभाओं के कर की वृद्धि, वसूली, रक्षा, न्याय आदि के कार्मों की 
देखरेख के लिए राजकीय (पुरुषों! की नियुक्ति की। गाँवों के 
काय निरीक्षण के लिए 'गोप” नाम के कमेचारी नियुक्त थे, जिनका 
काम राजकीय भाग की ठीक वसूली के लिए जमीन की माप-जाँच 
और बनन्‍्दोबस्त कराना तथा उपज ओर आबादी का ठीक-ठीक 
हिसाब रखना था। इसी तरह नगरों के शासन के निरीक्षण के 
लिए 'नागरक” नामक राजकीय कमचारो नियुक्त थे । 

नगरों ओर बड़े-बड़े कस्बों में स्थानीय पंचायतों के ऊपर 
दो तरह के राजकीय न्यायालय थे--एक कण्टकशोधन यानी 
फोजदारी और दूसरा धमस्थीय यानी दीवानी। वसूली ओर 
न्याय के अतिरिक्त प्रजा की भलाई ओर राज्य की आमदनी के 
लिए सिंचाई, जंगल, खान, आबकारी आदि दूसरे महकमे भी 
हर जनपद में राज्य की तरफ से स्थापित थे। सिंचाई के लिए 
चन्द्र गुप्त ने सुराष्ट्र (काठियावाड़ ) में पहाड़ी नदियों को रोककर 

एक बड़ा ताल बनवाया। पटना और विभिन्न जनपदों के बीच 
सड़कों का जाल बिछा दिया गया। राज्य में पशुओं ओर मनुष्यों 
के लिए चिकित्सालय खुले। मनुष्यों ओर पशुओं की गणना होती 
ओर वर्षो की माप रक्खी जाती। फौजदारी मामलों में आशु- 
सतक-परीक्षा अरथात्‌ शव-परीक्षा की रीति थी। ये बातें उस 
जमाने के ओर किसी देश को ज्ञात भी न थीं । 

मोर्यों के सेन्य और गुप्तचर-विभाग बहुत मजबूत थे। सेना 
के छ महकमे थे--पेदल, घुड़सवार, हाथी, रथ, जलसेना और 
रसद | चन्द्रगुप्त की सेना में ६ छाख पेदलछ, ३० हजार सवार, 
७ हजार हाथी ओर ८ हजार रथ थे। प्रत्येक हाथी पर ३ घनु- 
द्वर और रथ पर दो योद्धा होते । इस प्रकार कुल ६ छाख ५० 
हजार आदमियों की विशाल स्थिर सेना और एक बड़ी नौ-सेना 
मौय-साम्राज्य को हमेशा तेयार रखनी पड़ती थी, जिसकी 
आवश्यक सज्ञा के लिए उन्हें बहुत अधिक खच की आवश्यकता 
होती थी । 

अपनी सेनिक व्यवस्था ओर मुल्की शासन की व्यवस्थित 
नीति के अतिरिक्त मौयें अपनी दृढ अर्थ-नीति के लिए भी 
प्रसिद्ध हैं। मौय-साम्राज्य के विस्तार के साथ देश में व्यापार- 
वाणिज्य को खूब प्रोत्साहन मिल रहा था। व्यापारियों के 
“निगमों” ( संगठनों ) ओर संघातों का उल्लेख मिलता है। देश 
में सहकार और सामूहिक श्रम के लिए बने हुए 'समुत्थानों' 
( कम्पनियों ) ओर “निकायों? के पारस्परिक “व्यवहार” के 


प्प्ष्य 


बहुत-से नियम कोटिल्य ने दिए हैं । व्यापारी छोग गुद्ट बनाकर 
माल को रोक ज्यादा मुनाफा न उठावें, इसके लिए भी नियम 
बनाए गए थे। इसके अतिरिक्त मोर्यों ने शिल्प ओर कारीगरी 
को भी बहुत अधिक प्रोत्साहन दिया। इतनी जरू और स्थल 
सेना के साज-सामान तैयार करने के लिए बाकायदा कारखानों 
की स्थापना से भी शिल्पों को बहुत प्रोत्साहन मिला था। 
मेगास्थेनेस के अनुसार किसी शिल्पी का अंग-भंग करने पर 
मृत्यु-दण्ड मिलता था। चोरी आदि के अपराधों में भी, जिनके 
करने से दूसरों को अंग-भंग की सजा मिलती, शिल्पियों के 
लिए सिर्फ जुमोीने की सजा का विधान कौटिलीय अथशाख्र में 
है। शिल्पियों को मोर्यों का दिया हुआ यह वरदान छंठी 
सदी ईसवी तक भी बना रहा । 


राजधानी पाटलिपुत्र उस समय प्राचीन संसार का सबसे 
बड़ा नगर था। प्राचीन रोम ओर आशथेन्‍्स अपनी पूरी समृद्धि 
के दिनों में भी उसके आधे से अधिक कभी न हुए। २१३ वर्ग 
मील में फेले हुए उस नगर के सब मकान लकड़ी के थे ओर 
सारे नगर के चारों ओर छकड़ी का परकोटा बना था; जिसमें 
६८ दरवाजे और ५७० गोपुर (बुज ) थे। सारा नगर एक 
गहरी खाई से घिरा था, जिसमें सोन का पानी भरा रहता | 
आग आदि से बचाने के लिए हर घर के सामने पानी के घड़े 
भरे रक्‍खे रहते। नगर का प्रबन्ध ३० आदमियों की परिषद्‌ 

के अधीन था, जो पाँच-पाँच की उपसमितियों में विभक्त हो 
एक-एक महकमे की देखरेख करती । & 

दूसरे नगरों के लिए भी इसी तरह का इन्तजाम रहा होगा । 
नगरों के सिवा जनपदों के प्रबन्ध के लिए भी इसी तरह की 
जनपद-सभाएँ संगठित थीं। प्रजा में अपने-अपने जनपद के 
लिए भक्ति तथा अभिमान का भाव बहुत उत्कट था। प्रत्येक 
जनपद का अपना-अपना “शीछ, वेश, भाषा, आचार, देवता, 
उत्सव और समाज ( खेलों की प्रतियोगिता )” होता था। किसी 
के जनपद का अपमान करना उस व्यक्ति की मानहानि की 
तरह एक “विवाद पद” ( कानूनी दावे का मामला ) था, जिसके 
लिए घमस्थीय अदालत से दण्ड मिक्क सकता था। हर जनपद 
के पोरों ओर जानपदों का जनपद्‌ के शासन में बहुत-कुछ हाथ 
था। जनपदों के अपने-अपने समय, व्यवहार और चरित्र” 
( विधान और कानून ) थे, जिनका निणय जनपद-सभाएँ ही 


# मेगास्थेनेसू ने इन ३० आदमियों के किए मजिस्ट्रेट शब्द का प्रयोग किया 
है। जायसवालजी ने दिखलाया दे कि यूनानी छोग मजिस्ट्रेट शब्द का प्रयोग 
प्रजा के निर्वाचित व्यक्तियों के द्वी अर्थ में करते थे। इससे सिद्ध है कि यद्ध ३० 
आदमियों की परिषद प्रजा द्वारा चुनी हुई द्वोती थी। यही कारण है कि कोटिल्य 
के 'अर्थश,र्त्र' में, जो मोयों के राजकीय शासन का वर्णन करता है, श्स परिषद का 
उल्लेख नहीं दें । उसमें यद्द छिखा दे कि प्रत्येक नगर के शासन के किए एक 
नागरक द्वोता था। प्रकट दे कि नागरक राजकीय अधिकारों द्वोता था, जो प्रजा 


की १रिषद के कार्य के निरीक्षण के लिए रहता था । 

करतीं थीं। समय” ( >सम्‌-अय ) वे ठहराव थे जिनके अनुसार 
किसी समूह अर्थात्‌ संगठन की रचना हुई हो। आधुनिक 
परिभाषा में हम उन्हें विधान कहेंगे। परम्परा से स्थापित 
कानून, धम ओर व्यवहार कहलाते थे। धर्म--धार्मिक जीवन 
के कानून; और व्यवहार--छोकिक जीवन के कानून । ये ध्म 
ओर व्यवहार भी परिपदों के स्वीकृत किए हुए पुराने 
कानून ही थे। प्रामों, श्रेणियों, नगरों तथा जनपदों की परिषदें 
जो नए कानून बनातीं थे चरित्र कहलछाते। विशेष दशा में 
राजा अपने शासन से उस घमं, व्यवहार और चरित्र में रहो- 
बदल कर सकता था। जो राजकीय अधिकारी जनपदों और 
नगरों के शासन की देखरेख के लिए नियत थे, उनका एक मुख्य 
काम यह देखना भी था कि जनपद, नगर, ग्राम, श्रेणि आदि 
अपने-अपने समय” को न तोड़ें। 'समय' को तोड़ना फोजदारी 
अपराध था । 

जनपदों के भीतर ग्रामों की अपनी सभाएँ थीं, जो अपने 
आन्तरिक प्रबन्ध में स्वतंत्र थीं। कर भी गाँव-भर पर सामूहिक 
रूप से लगाया जाता और कई बार कर के स्थान पर सेवा दी 
जा सकती थी । 

मोर्यों का दण्ड-विधान कुछ कठोर था । पुराने कठोर विधान 
को कऔटिल्य ने काफी नरम बनाने का जतन किया, लेकिन 
सावजनिक हित को खतरा पहुँचानेबवाले अपराधों के लिए-- 
जैसे, किसी शिल्पी के हाथ को चोट पहुँचाने, ताछाब की पाल 

तोड़ने, बस्ती में आग लगाने-जैसे अपराधों के लिए--प्राणदण्ड 
की व्यवस्था थी। इससे प्रकट हे कि राष्ट्र के हित का ध्यान 
मौय शासन और “व्यवहार! ( कानून ) में सर्वोपरि था। उस 
युग के भारतवासी तात्कालिक सभ्य जगत्‌ के अगुआ थे। मौय 
शासन की सुव्यवस्था और उस युग के भारतीयों की नेतिकता 
का अनुमान मेगास्थेनेस्‌ के इस कथन से ही किया जा सकता 
है कि भारतीय कभी झूठ नहीं बोलते, न अपने मकानों में ताला 
लगाते हैं, अदालत में मुकदमेबाजी के लिए बहुत कम जाते हैं । 

कलिंग-विजय के बाद अशोक ने मगध की राजनीति में एक 
“नए अध्याय का श्रीगणेश किया। कम्बोज से कर्णाटक और 
काठियावाड़ से कलिंग तक सारा देश एक छत्र 
के नीचे आ जाने के बाद कोटिल्य का चातु- 
'एन्‍्त राज्य” का आदश प्रायः पूरा हो चुका था। पच्छिमी सीमान्त 
से विदेशी आक्रान्ता को धकेल कर भारत के स्वाभाविक 
सीमान्तों की सुरक्षा का प्रबन्ध पूरा हो चुका था। दक्खिन के 
थोड़े-से प्रदेशों से, जो अभी जीतने से बचे थे, साम्राज्य को 
कोई खतरा न था। संहारक युद्ध के बजाय प्रभाव मात्र से वे 
वश में रक्खे जा सकते थे | अतः राजा के अब “नित्य उद्यत-दण्ड 
होने” के बजाय उदाराशय ओर ऋकृपालु होने की अधिक आव- 
झइयकता थी, जिससे छोगों में प्लाम्राज्य के प्रति आतंक को जगह 
प्रेम और भक्ति की भावना उत्पन्न हो । 

अशोक ने ठीक समय पर अपने धनुष का वाण तरकस में 


अशोक के सुधार 

रख क्षमानीति का अवलम्बन किया ओर शजझ्लन-विजय के बाद 
धर्म-विजय करना आरम्भ किया । दक्खिन के अपने पड़ोसी 
राज्यों की अभय-दान देते हुए उसने अपने अधिकारियों को 
लिखा--“शायद आप लोग जानना चाहें कि सीमान्त के जो 
राज्य अभी तक जीते नहीं गए हैं, उनके विषय में राजा क्या 
चाहता है। मेरी'****'* यही इच्छा है कि वे मुझसे डरें नहीं, 
मुझ पर भरोसा रक्खें' **** * वे यह मानें कि जहाँ तक क्षमा का 
बत्ताव हो सकेगा, राजा हमसे क्षमा का बत्तोव करेगा ।” 

जंगली इलाकों के उपद्रवियों के लिए अशोक ने लिखा-- 
“चाहे 'देवताओं के प्रिय” को अनुताप है, तो भी उसका बड़ा 
प्रभाव है, इसलिए वह कहता है कि वे ( आटविक या उपद्रवीं 
लोग ) लज्ित हों, व्यथ न मारे जायेँ। देवताओं का प्रिय 
सब जीवों की अक्षति, संयम तथा समचयों ओर प्रसन्नता 
चाहता हे ।” 

शक्ति और समृद्धि के समय प्रजा को अधिक शिष्ट ओर 
सुसंस्कृत बनाने के लिए उसने देश में प्रचलित बहुत-से क्रूर 
ओर बीभत्स विनोदों--जेसे, जानवरों को छड़ाकर तमाशा 
देखना, पशु-पक्षियों को सिफ तमाशे के लिए व्य्थ सताना 
आदि--की रोक-थाम की । विभिन्न पन्थों और समुदायों के लोगों 
को एक दूसरे से आदर और सहिष्णुता का बत्तोव सिखाने के 
लिए उसने धम-महामात्य नियुक्त किए। “राजा चाहता है कि 
सब पाषंड ( पन्थवाले ) सब जगह आबाद हों। वे सभी संयम 

ओर भावजशुद्धि चाहते हैं ।'***** सबच्र॒ पन्‍्थों की सार-बृद्धि 
हो'***' “इसका मूल बचोगुप्ति (वाणी का संयम ) है, जिसमें 
अपने पंथ का अति आदर और दूसरे की गही (निन्‍्दा) न 
की जाय |” “बसा करनेवाला अपने पन्थ को भी बढ़ाता है और 
दूसरे पंथ का भी उपकार करता है ।? 


राजपरुप प्रजा को पीड़ित न कर पावें, इसके लिए उसने 
कड़ी निगरानी रक्खी, ओर कोई निरपराध उनकी वेपरवाही 
से कष्ट न पा सके, इसकी ताकीद कर दी। प्रजा को आराम 
पहुँचाने के लिए उसने मनुष्यों ओर पश्चञुओं के चिकित्सालय 
स्थापित किए, कुएँ खुदवाए, रास्तों पर पेड़ रोपे और यात्रियों के 
लिए प्याऊ तथा विश्राम की जगहें बनवाई ! 


उसने लिखा--“मैं खाता रहूँ, जनानखाने में हो#ँ या 
गर्भागार ( शयनकक्ष ) में, प्रतिवेदक छोग प्रजा का काय मुझे 
बतावें, में सब समय प्रज्ञा का काय करूँगा। जो कुछ आश्षा मैं 
जबानी दूँ या अमात्यों को जो आत्ययिक (तुरत करने का 
आवश्यक ) काय सॉपा जाय, उस सम्बन्ध सें विवाद या निज्झति 
( एतराज ) होने पर मुझे सूचना देनी चाहिए। कितना ही 
उद्योग करूँ, काय में छगा रहूँ, मुझे संतोप नहीं होता । सब 
लोगों का हित करना ही मैंने अपना कत्तेठ्य माना है और उसका 
मूल है उद्योग ओर कायतत्परता ।***** 'छोगों का काम करने के 
अतिरिक्त मुझे कोई काम नहीं है। जो कुछ प्रक्रम में करता 

हूँ" "इसीलिए कि जीवों के ऋण से उक्ण होऊ।'***** 
विना उत्कट प्रक्रम के यह दुष्कर है ।” 
अशोक की क्षमा-नीति के विषय में बड़ा भ्रम है। सन १९१६ 
ई० में स्वर्गीय जायसवालजी ने लिखा था--“यदि अशोक 
क्या अशोक ने गनीति में भीरु न बन'*“*” अपने पूव॑जों 
भारत को कमजोर की नीति को जारी रखता तो वह ईरान के 
बना दिया $ सीमान्त से कनन्‍्याकुमारी तक समग्र जम्बूद्वी प 
( भारतवष ) को वस्तुतः 'एकच्छ॒न्नः राज्य के अधीन कर सकता 
था; वह आदश तब से आजतक चरिताथ नहीं हो पाया। इति- 
हास का एक विशेष सुयोग द्वोने पर एक ऐसे मनुष्य के, जो 
रवभाव से एक महन्त की गद्दी के लिए उपयुक्त था, अकस्मात्‌ 
राजसिंहासन पर उपस्थित होने से ( उस आदश-पूत्ति की ) 
घटना शताब्दियों नहीं, सहलाब्दियों के लिए पिछुड़ गई ।” 898 
इस एक वाक्य से इशारा पा सन्‌ १९२३ में डाक्टर देवदत्त 
रामकऋष्ण भण्डारकर ने कलकत्ता युनिवर्सिटी की कालमाइकेल- 
व्याख्यान-माला में अशोक की नीति पर आलोचना करते हुए 
कहा था कि “यदि धम्म के भूत ने अशोक के मन पर सवार 
होकर उसका रूपान्तर न कर दिया होता, ओर बह विम्बिसार 
के समय से आरंभ हुईं केन्द्राभिमुखी ( (०४४४०८४७) ) 
प्रवृत्ति को जारी रखता, जिसे जारी रख उसके पूबज चन्द्रगुप्त ने 
मगध के छोटे-से राज्य को हिन्दूकश और तामिल राष्ट्रों की 

सीमा तक विस्तृत एक विज्ञाल साम्राज्य में बदल दिया, तथा 
कलिंग-विजय तक वह खुद भी जिसका अनुसरण करता रहा, 
तो मगध की अद॒म्य सामरिक वृत्ति और अद्भुत राजनीति ने 
भारत के दक्खिनी छोर के तामिल राज्यों ओर ताम्रपर्णी पर 
हमला करके ही दम लिया होता; और शायद वे तबतक शान्त 
न हुई होतीं जबतक भारत की सीमाओं के बाहर रोम की तरह 
एक साम्राज्य न स्थापित कर लछेतीं ।”” 

ध्सने यदि “उन केन्द्राभिगामिनी शक्तियों को सहारा दिया 
होता तो अपनी शक्ति ओर शासन-योग्यता से मगध-साम्राज्य 
का संगठन दृढ कर दिया होता ।****** किन्तु उसने कलिंग-युद्ध 
के बाद--ठीक उस घटना के बाद, जो उस स्थिति के दूसरे 
राजाओं को''*'** विश्व-साम्राज्य स्थापित करने को उत्तेजित 
करती--एक दूसरी नीति जारी कर दी ।' ***** इस नीति-परि- 
वत्तन का' * ** * 'परिणाम' **' * "राजनीतिक दृष्टि से विनाशकारी 
हुआ,'***** भारतवासियों की केन्द्रअथित गष्ट्रीय राज्य और 
विश्व-साम्राज्य की भावनाओं को मार दिया। फिर'****' ऐसा 
प्रतीत होता है कि अशोक की धमम-दृष्टि से भारतवासियों की 
राष्ट्रीयाा ओर राजनीतिक गोरव नष्ट हो गए।” 

यह आलोचना इन दो विद्वानों की ही नहीं, प्रत्युत आजकल 
का एक प्रचलित विचार बन चुकी है। 

किन्तु श्रीयुत जयचन्द्र विद्यालंकार ने भारतीय इतिहास की 
रूपरेखा! में इस मत का पूरा-पूरा प्रतियाद किया है। स्वयं 

डाक्टर जायसवाल ने भी उसे सुनकर अपने मत का गरूत होना 
स्वीकार किया था। रूपरेखा” की युक्तियों का सार यह है कि 
किसी एक महापुरुष की सनक या करतूत सारी जाति के स्वभाव 
और उसके इतिहास के मार्ग को नहीं बदल सकती । यदि ई० 
पू० की तीसरी शताब्दी के भारतीयों में अपने देश को एक 
साम्राज्य में छाने ओर पड़ोस के देशों को भी उससें सम्मिलित 
करने की आकांक्षा ओर क्षमता थी, तो अशोक के दबाने से ही 
वह सदा के लिए दब गई--यह माना नहीं जा सकता। एक 
व्यक्ति के दबाने से दब या बदल जानेवाले राष्ट्रीय स्वभाव में 
साम्राज्य खड़े करने की प्रतिभा या क्षमता होना असम्भव है । 

दूसरे, रोम या इटली की तुलना भारत से करना एक भूल 
है। रोम पाटलिपुत्र की तरह एक नगरी था और इटली मगधघ 
की तरह एक जनपद्‌। रोम या इटछी का साम्राज्य उसकी 
सीमाओं के बाहर फेलना और सगध का साम्राज्य भारत में 
फेलना एक-सी बातें थों। यदि मगध का साम्राज्य भारत की 
सीमा के बाहर भी फेल जाता तो वह एक बिलकुल भिन्न 
बात होती । 

विस्तार ओर क्षेत्रफल में उस समय का मगध-साम्राज्य रोम- 
साम्राज्य के चरम उत्कष के दिनों के विस्तार से भी अधिक 
विस्तृत था। आबादी और संपन्नता की दृष्टि से तो रोम उसके 
सामने निरा कंगाल रहा। इटली की राष्ट्रीय एकता की तुलना 
बिहार के मगध या वेशाली की राष्ट्रीय एकता से हो सकती 

है। उनमें एकता की अनुभूति इटली से कहीं ज्यादा थी। रोम- 
साम्राज्य अपने प्रदेशों में जितनी राजनीतिक एकता ओर स्थिरता 
कायम कर सका, सगध के मौय ओर उसके उत्तराधिकारी 
साम्राज्यों द्वारा भारत में स्थापित एकता ओर राजनीतिक स्थिरता 
उससे कहीं अधिक थी । 

इसके आगे वहाँ कहा गया है कि अशोक को धमेविजय- 
नीति ने भारत को कमजोर नहीं बनाया, प्रत्युत बल 
दिया | अगली चार-पाँच शताब्दियों में पूरद तरफ सुवर्णभूमि 
और सुबर्ण-द्वीपों की तथा उत्तर तरफ मध्यएशिया की कुलभूमि 
में भारतीय उपनिवेश आबाद हो गए। उपनिवेशों की इस 
स्थापना में अशोक की धर्म-विजय-नीति से गहरी प्रेरणा मिलो 
थी। कहा जाता है कि भारत के वे उपनिवेश ओर भारत मिला 
कर एक साम्राज्य के अन्तगंत कभी न हुए। पर उस जमाने के 
यातायात-साधनों ओर हथियारों को देखते हुए इतने बड़े साम्राज्य 
का कायम होना संसार में कहीं भी संभव नहीं था । 

आगे वे कहते हैं कि अशोक चाहता तो तामिल राष्ट्रों ओर 
सिंहल को जीतकर साम्राज्य में मिला छे सकता था, पर इनमें 
से एक-एक के लिए उसे जो कीमत चुकानी पड़ती, उसका 
अन्दाज कलिंग-विजय से किया जा सकता है। पाण्ड्य ओर 
सिंहल नए आये उपनिवेश थे। नए ओर दूर के उपनिवेश पुराने 
राष्ट्रों की अपेक्षा अधिक जानदार ओर अपनी स्वाधीनता की 
रक्षा के लिए अधिक तत्पर होते हँ। उन्हें जीतने का फल यद्दो 


श्द 


न होता कि सारे भारत में कानून ओर व्यवहार की समता 
कायम होकर एक-राष्ट्रीयया का विकास अधिक सुगमता से 
होता ? अशोक ने यह लाभ विना शम्त्र उठाए अपनी धमम-विजय- 
नीति से ही पा लिया। पड़ोस के राज्यों में जब प्रभाव-मात्र से 
सब काम कराए जा सकें, तब युद्ध कर उन्हें व्यर्थ में अपना 
दुश्मन बनाने की क्‍या जरूरत ? 

भारत के जनपदों में अपनी स्वाधीनता की भावना उत्कट 
थी। चन्द्रगुप्त ओर बिन्दुसार को उन्हें काबू रखने के लिए 
बिकट उपायों को वरतना पड़ा था। अशोक यदि ठीक समय 
पर क्षमानीति ओर शान्ति की घोषणा न कर देता, तो विद्रोह 
फूट पड़ने की पूरी संभावना थी। परन्तु उस गोरव के समय 
संयम की नीति ने देश की राजनीतिक एकता को ढीला करने के 
बजाय और मजबूत किया। साम्राज्यों की विजय “दण्ड” से 
हो सकती है, पर संगठन 'साम' से ही होता है। दण्ड के 
जोर से बहुत-से जनपदों को एक साथ जीत रखने से ही 
राष्ट्रीय एकता पेदा नहीं होती, उसके लिए शान्ति की नीति से 
एकता उत्पन्न करने की जरूरत होती है। अशोक ने सर्वत्र 
“<दण्ड-समता और व्यवहार-समता अभीष्ट” होने की नीति की 
घोषणा कर वही बुनियाद पेदा करने का जतन किया था। 
प्रत्यन्तों ( सीमान्त राज्यों ) में ध्मंविजय की नीति एक प्रकार 
की 'शान्तिपूवंक दखल” की नीति थी, जिससे उन देशों की 
प्रजा में भी साम्राज्य के लिए भक्ति और प्रेम पेदा किया जाता 

था। परन्तु आजकल के यूरोपियन राजनेताओं के 'शान्तिपू्ण 
दखल' के पीछे जहाँ रपष्ट मक्कारी है, वहाँ अशोक के बुरे से 
बुरे दुश्मन को भी मानना होगा कि वह सच्ची भावनाओं 
से प्रेरित था । 

आगे इस प्रसंग में “रूपरेखा” में अशोक के लेखों की 
तुलना रोम-सम्राद ऑगस्तुस के अंकरा-अभिलेख से की गई 
है। ऑगस्तुस ने ९३० में त्यूतो बजेर्बाल्ड पर जमेनों से 
हारने के बाद यह समझ लिया था कि रोम-साम्राज्य की सीमा 
एल्ब नदी तक नहीं पहुँचाई जा सकती, और उक्त अभिलेख 
में उसने अपने वंशजों के लिए यह नसीहत दज की कि वे 
साम्राज्य को और बढ़ाने के जतन न करें। दोनों सम्राटों के 
लेखों में फर्क यह है कि ऑगस्तुस को जहाँ शत्रु से हारने 
पर यह सूझा, वहाँ अशोक ने विजयी होकर भी आन्तरिक 
अनुशोचन ओर धमं-वेदना के कारण यह विचार किया । एक 
का यह अपनी कमजोरी को स्वीकार करना था, दूसरे का विजय 
के समय संयम दिखाना । 

अन्त में पंडित जयचन्द्रजी ने लिखा है कि जिन छोगों का 
यह विचार है कि अशोक की विहिंसा-निषेध नीति से भारत- 
वासियों की क्षात्र-शक्ति क्षीण होने छगी, उन्हें यह समझना 
चाहिए कि भोंडी क्रूरता ओर बीरता कभी एक वस्तु नहीं हो 
सकती, ओर गोरव के समय संयम करने से मनुष्य या 
जातियों का हास नहीं, उत्थान होता है। रोम-साम्राज्य के पतन 

के कारणों भें रोमन जनता का जानवर लड़ाकर देखने का 
व्यसन और उनमें क्रूरता का अतिरेक भी मुख्य गिना जाता हे। 
अपने गौरव-काल में भी रोमवासी जहाँ अपना यह उजडुपन 
और क्ररता रोक नहीं सके, वहाँ भारतवासियों ने अपने अभ्यु- 
दय के समय अपनी सहज मानव उच्चता से प्रेरित होकर अपनी 
पुरानी आदतों को अधिक संस्कृत और परिमाजित कर लिया। 
और, “भारतवषे की उस मानव उच्चता का मूत्ते रूप अशोक था ।” 
पर उसके उत्तराधिकारियों ने जब उसकी क्षमा-नीति को 
उचित से अधिक बर््ता तब वह मौये-साम्राज्य के पतन का कारण 
हुआ । किन्तु भारतवासियों की आत्मा ने उस नोति को तब 
स्वीकार नहीं किया, और क्षमा-नीति की आड़ में अपनी कमजोरी 
छिपानेवाले मौय-सम्राद्‌ को 'मोहात्माः (मूखे) “धमवादी 
अधार्मिक' कहा, उसकी धर्म-विजय का मजाक उड़ाया और उसे 
अधिकार च्युत कर एक नया साम्राज्य खड़ा कर लिया । 
कलिंग-बिजय के बाद अशोक बौद्ध हो गया। उसने इस 
विजय के चौथे बरस लिखा--“ढाई बरस हुए, मैं श्रावक 
हुआ हूँ।'*''*'बरस से ऊपर हुआ, जब मैं संघ 
धर्वविजय ( पोठभिक्षुसंघ ) के पास पहुँचा ओर खूब प्रक्रम 
करने छगा। इस बीच मैंने जम्बूद्वीप ( भारतवष ) 
के मनुष्यों को देवताओं से मिला दिया''''''छोटे ओर बड़े 
सभी प्रक्रम करें। अन्त ( हमारे सीमान्त के राष्ट्र ) भी जान 
जायें कि यह हमारा प्रक्रम है ।” 

अशोक का यह प्रक्रम था अपने राज्य के भीतर और प्रत्यन्तों 
में 'धमविजय” करना--हथियार के बल से पड़ोसी राज्यों की 
स्वाधीनता छीनने के बजाय उनकी प्रजा पर उपकार कर उनके 
हृदयों को जीत लेना, ओर इस तरह उनके मन में भारतीयों के 
ओर भारत के साम्राज्य के प्रति प्रेम तथा आदर का भाव पैदा 
करना । यों विना युद्ध के उसने तात्कालिक ज्ञात सभ्य संसार की 
दिग्विजय शुरू की । 

अपने राज्य के अठारहवें बरस में उसने आचाये मोग्गलि- 
पुत्त तिस्स की अध्यक्षता में बौद्ध संघती तीसरी संगीति # 
कराई और बुद्ध के चलाए हुए ध्म-चक्र को दुगने-चौगुने वेग से-- 
मध्यदेश की सीमा के आगे अपने सारे साम्राज्य में और उसके 
बाहर भी--चलाकर, बुद्ध के स्थापित किए हुए धमम-राज्य को 
एक विश्व-साम्राज्य में परिवत्तित कर दिया। उसकी उस धम- 
विजय की सीमा खुद उसी के अपने शब्दों में “सेकड़ों योजन 
पर अपों ( पच्छिमी एशिया ) तक--जहाँ अन्तियोक नाम का 
यवन राजा है ओर उस अन्तियोक से भी परे चार राजा तुरमाय, 

मक, अन्तिकिनि और अलिकसुन्द्र नाम के हैं (--तथा 


* बुद्ध के निर्वोण के ठीक बाद राजगृद्द में बोद्धभिक्ुओं ने मिलकर उनकी 
शिक्षाओं का गान किया था, वह पददछी संगीति थी । उसके सी वर्ष पीछे काला- 
शोक ( सम्राट नन्दिवर्धन ) के राज्यकाक में वेशाली में दूसरी संगीति हुईं थी। 

ये राजा निम्नलिखित --- 

€ १ ) सीरिया का राजा अन्तियोक दूसरा; ( २ ) मिस्त्र का प्तोलमाय फिला- 

नीचे ( दक्खिन में ) चोछ, पांड्य ओर ताम्रपणों वालों तक” 
पहुँची थी। इन “सभी जगह देवताओं के प्रिय प्रियदर्शी राजा 
ने दो चिकित्साएँ चछा दीं--मनुष्यचिकित्सा ओर पशुचिकित्सा । 
कक मार्गों पर मनुष्यों ओर पशुओं के प्रतियोग के छिए वृक्ष 
रोपे गए ओर कुएँ खुदवाए गए।” 

सिंहल अनुश्रुति के अनुसार ताम्रपर्णा ( सिंहल ) के राजा 
तिध्य ने बहुत-से रत्न ओर वहुमूल्य उपहार लेकर अपना एक 
दूतमंडल भेजा, जो ताम्रलिप्ति बन्दरगाह ( तामद्॒क, मेदिनीपुर 
जिले में ) पहुँच, सात दिन बाद, अशोक के द्रबार में पाटलि- 
पुत्र हाजिर हुआ। अशोक ने बदले में नाना तीर्थों का जल भेज 
तिध्य का पुनः राज्याभिषेक कराया और उसे बौद्ध धरम स्वीकार 
करने का संदेश भेजा । इस काय के लिए अशोक ने अपने पुत्र 
महेन्द्र को, जो भिक्षु था, सिंहरू भेजा। वहाँ राजा तिष्य ने 
उसका बड़ा स्वागत किया। बाद में महेन्द्र ने अपनी बहन संघ- 
मित्रा को भी बोधिवृक्ष की एक शाखा लेकर वहाँ बुलाया। 
अशोक स्वयं बड़े समारोह के साथ बोधिवृक्ष की शाखा काट 
पाटलिपुत्र छाया, जो राजभिश्षुणी संधमित्रा के साथ गंगा की 
राह ताम्रलिप्ति और वहाँ से समुद्र द्वारा सिंहल पहुँचाई गई | वह 
देल्फोस; (३ ) भिल्न के पच्छिम लीबिया का राजा मगस्‌; ( ४ ) मकदूनिया का 
अन्तिगोनोस गोनातस; और ( ५ ) मकदूनिया के उत्तर-पच्छिम एपिरस या कोरिन्ध 


का स्थलमीवा का राजा अलक्सान्दर | यवन शब्द दमारे प्राचोन साहित्य में यूनानी 
या युरोपियन के अथ॑ में द्वी बर्तता जाता था और उसमें कोई बुरा भाव नहीं था। 

शाखा उस धम के साथ-साथ उस द्वीप में खूब फूली-फली और 
मातृभूमि से लुप्त हो जाने पर भी वहाँ आज तक बनी हुई है । 

इस प्रकार सिंहल की धर्म-विजय करने के बाद अशोक ने 
उत्तर तरफ गांधार, कश्मीर, कम्बोज आदि में पूर्वी हिमालय 
की किरात ( तिब्बत-बर्मी ) जातियों और सुवण-भूमि ( बमो, 
सुमात्रा, जावा आदि ) के आग्नेय! लोगों में तथा पच्छिमी 
एशिया के यवन-राज्यों तक भिक्षुओं ओर दूतों को बुद्ध का 
संदेश सुनाने भेजा । 

ढाई सो बरस बाद उसी पच्छिमी एशिथा में महात्मा ईसा 
प्रकट हुए, जिनकी शिक्षा बुद्ध की शिक्षा से बहुत मिछती-जुलती 
है। ये शिक्षाएँ ईसा की मातृभूमि में अशोक के इन सन्देश- 
बाहकों ओर भिक्षुओं ने ही पहले-पहल पहुँचाई थीं । 

अशोक ने अपने जमाने में ज्ञात सारे संसार को अपनी 
धर्मे-विजय का क्षेत्र बनाने का प्रयल्ल किया था। उस समय के 
संसार में--यूनानी, भारतीय ओर चीनी--तीन ही सभ्य जातियों 
की प्रधानता थो। इनमें से चीन का तबतक भारतीयों और 
पच्छिमी जगत्‌ से सम्प्क नहीं हुआ था। भारत के पच्छिम का 
बाकी प्राचीन सभ्य जगतू तब यूनानियों के राज्य सें था। उनके 
पच्छिम रोमवासी अभी सभ्यता सीखने ही छगे थे। अशोक 
के धर्मविजय के प्रयत्ञों के फलस्वरूप, अगले एक हजार वर्षों 
तक, बिहार, संसार की सांस्कृतिक प्रेरणाओं का केन्द्र बना रहा । 

अशोक अपनी इमारतों, शिलालेखों और स्तम्भ-लेखों के 

लिए भी प्रसिद्ध है। उसके १४ प्रधान शिलालेखों वाली चट्टानें 
निम्नलिखित स्थानों में हैं--(१) शाहबाजगढ़ी 
( जि० पेशावर ), (२) मानसेहरा ( जि० 
हजारा ), (३) काछसी ( जि० देहरादून ), चकराता-छावनी के 
रास्ते पर जमना-किनारे ), (४) गिरनार, (५-६) घोली और 
जौगड़ा ( उड़ीसा में ), (७) सोपारा ( जि० ठाना ), और (८) 
कुनूछ । मुख्य स्तम्भ-लेखों वाले ६ स्तम्भ अब दिल्ली और प्रयाग में 
तथा बिहार के चम्पारन जिले में हैं। कुछ गोण खम्भे और शिला- 
लेख भी हैं, जो लुम्बिनी, रूपनाथ ( जि० जबलपुर ), चीतलदुगे 
( मेसूर ), सहसराम (जि० शाहाबाद) आदि स्थानों में हैं । खम्भों 
की छाट प्राय: ४०-५० फुट लम्बे एक ही पत्थर कोँ कोर कर बनाई 
गई हैं, जिनपर पत्थर के कोरे हुए परगहों पर बने सिंह, हाथी, 
बेल, घोड़ा आदि एक या अनेक पशुओं की आक्ृतियाँ कला की 
सुन्दरतम क्ृतियाँ हैं । उन पर की ओप आज २२सो वष की धूप- 
वो झेलने के बाद भी बिलुकुछ ताजा है। अशोक के ये स्तम्भ 
चुनार के भूरे रेतीले पत्थर के बने हैं ओर वहीं से सब जगह 
पहुँचाए गए थे । फीरोजशाह तुगछक ने जिला अम्बाला से एक 
अशोकस्तम्भ दिल्ली मँगवाया था, जिसे रस्सों से खींचने के 
लिए ही ८-१० हजार आदमी लगे थे ओर १५० मील ले जाने में 
बड़ी कठिनता हुई थी । अशोक के कमोन्तकों (इंजीनियरों ) ने 
इतने स्तम्भ चुनार से इतनी-इतनी दूरियों पर केसे पहुँचाए, 
यह आश्रयकर है। 


हि 


अशज्ञोक की इमारतें 

इसके अतिरिक्त अशोक ने बुद्ध के धातुओं ( फूलों ) को आठ 
मूल स्तूपों से निकलवाकर, साम्राज्य के विभिन्न भागों में बहुत- 
से चेत्य-स्तूृप बनवाकर, उनमें स्थापित किया। कापिशी (हिन्दू- 
कश की तलेटी के कपिश देश, आधुनिक काफिरिस्तान, की राज- 
धानी ) और नगरहार ( जछालाबाद, अफगानिस्तान ) में बसे 
दो स्तू्पों को चीनी यात्री य्वानच्वांग ने देखा था। वे अब नष्ट 
हो चुके हैं । 

साँची का प्रसिद्ध बड़ा स्तूप अशोक की रानी, महेन्द्र की 
माता, असंधिमित्रा का बनवाया हुआ समझा जाता है। बुद्ध- 
गया में अशोक ने एक चेत्य बनवाया था जो अब दुभोग्य से 
नहीं है, उसका एक वज्रासन मात्र बाकी है । वास्तुशिल्प 
( स्थापत्य ) में उस समय के बिहारी बहुत निपुण थे। पटना 
के सुगांगेय राजप्रासाद उस समय दुनिया की सबसे सुन्दर 
इमारतों में थे । उनकी प्रशंसा मेगास्थेनेस ने, ईरान के हरवामनी 
राजाओं के सूसा के प्रसिद्ध प्रासाद से तुलना करके, की है और 
लिखा है कि इनके मुकाबले में वे बिलकुल फीके जान पड़ते थे । 

अश्योक ने भी पटना में एक अद्भुत भ्रासाद बनवाया था, 
जिसके खँड्हर ८ सो वर्ष बाद चीनी यात्री फाहियान ने देखे 
थे। उसके अनुसार उस प्रासाद की कारीगरी इतनी अद्भुत थी 
कि छोग इसे भू्तों या अतिमानव यक्षों की कृति मानते थे। 
इस प्रासाद के अवशेष पटना के पास कुम्हराड़ में मिले हैं । 
दीदारगंज से मिली हुई चमर-धारिणी की एक सुन्द्र प्रतिमा और 

एक नग्न जैन प्रतिमा का धड़--दोनों ही उस युग की मूत्तिकला 
के सुन्दर नमूने हैं । 

अशोक के राज्य के अन्तिम दिनों में तक्षशिला में फिर 
विद्रोह भड़क उठा, जिसे शान्त करने के लिए अशोक ने अपने 
बड़े पुत्र कुणाढ् को वहाँ भेजा। कुणाल का 
आगमन सुन तक्षशिला के पोरों ने साढ़े तीन 
कोस आगे बढ़ उसकी अगवानी की, ओर अपने 
विद्रोह को राजा या कुमार के विरुद्ध नहीं, वहाँ के दुष्ट 
अमात्यों के विरुद्ध बताया। विद्रोह शान्त करने के बाद कुमार 
कुणाल तक्षशिल्ता का शासक बनाया गया। 

अशोक ने बड़ी उम्र में तिष्यरक्षिता नाम की युवती से 
विवाह किया था। वह कुणाल से अन्दर ही अन्दर जलती थो। 
एक वार उसने अवसर पा राजा से, कुमार को अन्धा करने के 
लिए, एक जाली आज्ञापत्र पर हस्ताक्षर ले, तक्षशिल्रा भिजवा 
दिया। तक्षशिका के पौर-जानपद कुमार के शासन से बहुत 
प्रसन्न थे। उन्होंने सम्राट की आज्ञा का पालन करने से इनकार 
कर दिया; पर अशोक के डर से वह आज्ञा कुणाल को दिखा 
दी गई। कुणाल ने राजाज्ञा-पांडन करने पर जोर दिया ओर 
बिना उफ किए अपनी आँखें निकलछ॒वा डालीं। इसके बाद अपनी 
पत्नी कंचनबाला का कन्धा पकड़े वह मगध का आज्ञाकारी 
युवराज, भिखारी के वेश में घूमता-फिरता, पाटलिपुत्र पहुँचा । 
राजा को यह समाचार मिला तो वह बहुत क्रुद्ध हुआ और रानी 

खोतन-उपनिवेश 
की स्थापना 


'तिष्यरक्षिता को उसने कठोर दण्ड दिया। इस पड़यंत्र में शामिल 
तक्षशिल्ला और पाटलिपुत्र के बहुत-से अमात्यों और कमंचारियों 
'को देश-निकाले का दण्ड दिया गया ( छग० २४७ ई० पू० )। 
इसी तरह के कुछ निवोसित छोगों ने कम्बोज के पूरव खोतन 
€ चीनी तुर्किस्तान ) के जंगली दलदलाँवाले इलाके को साफ 
कर वहाँ एक भारतीय उपनिवेश की नींव डाली । 

खोतन आजकल चोनी तुरकिस्तान में हे, लेकिन पुराने जमाने 
में उसका चीन से कोई सम्बन्ध नहीं था ओर मध्य एशिया 
का कोई भी प्रदेश तब तुर्किस्तान नहीं था। तुक छोग तब 
चीन के उत्तर तरफ, उत्तर-पूरबी एशिया में, रहते थे ओर 
ईरान के उत्तरी छोर से चोन की पच्छिमी सीमा तक शक, 
तुखार, ऋषिक आदि खानाबदोश जातियाँ विचरती थीं। 
कास्पियन समुद्र से सीर दरिया तक का प्रान्त ईरान का ही 
अंश था--उसमें ईरानी आये रहते थे। वंक्षु (आमू ) और 
सीर नदियों के बीच के दोआब को वे सुग्ध कहते थे। सीर 
के पूरबी तट पर शक लोग रहते थे। शर्कों की एक ओर शाखा 
आठवीं शताब्दी ई० पू० से अफगानिस्तान के दक्खिन-पच्छिम 
आ बसी थी। उस प्रदेश का नाम पहले जरंक था, पर शाकों 
के बस जाने से वह शकरस्थान कहलाने रूगा। बही आजकल 
का सीस्तान है। कम्बोज देश अथोत्‌ पामीर के पूरब तरफ 
लुखार और ऋषिक लोग रहते थे, जो शकों के सगोत्र ही थे । 
क्रम्बोज की पूरबी सीमा से चीन के सबसे पच्छिमी प्रान्त 


+०द 


कानसू तक वे ही फेंले हुए थे। शक, तुखार ओर ऋषिक--ये 
सब नस्ल से आये थे ओर उस समय तक खानाबदोश पशुपालक 
थ्रे। खेती ओर लिखना-पढ़ना तबतक उन्होंने न सीखा था ! 
इसी से उनकी कोई स्थिर बस्तियाँ न थीं। चीनी छोग ऋषिकों 
को युइशि कहते थे, किन्तु वे उनके देश के आरपार तबतक न 
गए थे । पहले-पहल भारतीय आर्यों ने ही अशोक के समय में 
इन पशुपालकों के देश में सभ्य बस्तियाँ बसाई। वहाँ की एक 
नदी का नाम भारतीय आर्यों ने सीता रकखा। चीनी लोग आज 
तक उसे सीता कहते हैं। तुक भाषा में उसी का नाम यारकन्द 
है। बाद में सीता का काँठा गंगा-काँठे के समान पवित्र माना 
जाने लगा। 

मातम होता है. कि अशोक के राज्य के अंतिम दिलों में, 
उसकी अत्यधिक दानशीछता को देख, मन्त्रि-परिषद्‌ ने, पौर- 
जानपदों की सहायता से कुणाल के पुत्र युवराज सम्प्रति को अपने 
साथ मिला, राजकाज बहुत-कुछ अपने हाथ में कर लिया था | 
उक्त घटनाओं के ६ वर्ष बाद लगभग २४१ ई० पू० में अशोक 
का देहान्त हुआ । 

कुणाल के अन्धा होने से अशोक के बाद कुणाल का पुत्र 

दशरथ गद्दी पर बेठा। पर राज्य का काम 
पिछले मौये राजा 
अपने दादा के समय से ही दशरथ का छोटा 

भाई सम्प्रति सँमाछता था; इसी से दशरथ का दूसरा नाम 
बन्धुपालित था । 

दशरथ के बाद सम्प्रति उफ इन्द्रपालित मगध की गद्दी पर 
बैठा ( छग० २२०-२११ ई० पू० )। वह अपने दादा अशोक की 
ही तरह प्रसिद्ध है । 

सम्प्रति को जैन आचाय सुहस्ती ने उज्जैन में अपने धम की 
दीक्षा दी। कहते हैं, उसने भी बोडों की तरह उत्तर-पश्चिम के 
अनाय देशों में जेनधमं-प्रचारक भेजे ओर वहाँ जेन साधुओं के 
लिए अनेक विहार स्थापित किए गए। इस प्रकार अशोक और 
सम्प्रति के प्रयल्नों के फलस्वरूप आयसंस्कृति एक विश्वसंस्क्ृति 
बन गई । जैन ग्रन्थों में लिखा है कि चन्द्रगुप्त मौये, मध्यदेश के 
बारह वष के दुर्भिक्ष में, आचाये भद्रबाहु आदि जैन मुनियों 
के साथ साधु बनकर, दक्षिण चला गया था, और वहीं श्रवण 
बेलगोला में तप करते हुए अनशन द्वारा उसका देहान्त हुआ । 
जैन अलुश्रुति के अनुसार वह सारे भारत का अन्तिम मौय- 
सम्राट था। यह बात सम्प्रति पर ठीक घटती है, और भ्रमवश 
उसके पूबज के नाम पर रंग गई प्रतीत होती है। तीसरी 
शताब्दी ई० पू० में बिहार से जो जेन साधु दक्खिन गए, 
उन्हींने पहले-पहल तामिल-साहित्य की रचना की । 

ऐ ्् 
पाचवा जअध्याव 
शुड्अ-साम्राज्य और काण्व 
[ २५१८-२८ ई० पू० ] 
सम्प्रति का उत्तराधिकारी शालिशुक एक अयोग्य राजा था । 
उसके शासन-काल में साम्राज्य टूटने छगा ओर दूर के तथा पीछे 
जीते गए जनपद उससे स्वतंत्र होने लगे । 
इस विघटन का प्रतिकार करने के बजाय 
शालिशुक ने अशोक और सम्प्रति वाली धमम- 
विजय तथा क्षमानीति के ढोंग से अपनी दुबछता को छिपाना 
चाहा। लेकिन उस ढोंग से वह जनता को सन्‍्तुष्ट न कर सका। 
छोगों ने उसे 'मोहात्मा' ( मूल ) ओर “घमवादी अधामिक! 
कहा। कलिंग ओर महाराष्ट्र में अब चेदि ओर सातबाहनों के 
दो स्वतंत्र राज्य स्थापित हो गए, ओर उत्तरापथ में कश्मीर ओर 
गांधार के मौय कुमारों ने अपनेको स्वतंत्र कर लिया। 
शालिशुक ने १३ वष राज किया । उसके बाद देवधमी और 
शतधन्वा ने क्रम से सात और आठ वे राज किया। तब 
वृहद्रथ या वृहद्थव मगध की गद्दी पर बेठा । 
मोय-साम्राज्य के विघटन के साथ ही पच्छिम में उसके 

मौये-साम्राज्य का 
विघटन 


पड़ोसी सीरिया के सेलेडकी-साम्राज्य का भी अंग-भंग आरंभ 
हो चुका था। उसका सबसे उत्तर-पूर्वी प्रान्त सुग्ध ( आमू- 
सीर-दोआब - बुखारा-समरकंद-प्रदेश ) ओर बाख्त्री प्रदेशों 
का था। वहाँ बसे हुए यूनानी सेनिकों के नेता ने अशोक के 
जमाने में ही अपना स्वतंत्र राज्य स्थापित कर लिया था ( छग० 
२४० ई० पू०)। तभी उसके पच्छिम का पाथंव प्रदेश--आधुनिक 
खुरासान--भी पार्थवजाति के नेतृत्व में राष्ट्रीय विद्रोह कर 
उठ खड़ा हुआ और स्वतंत्र हो गया था। पाथवों ने सारे ईरान 
को स्वतंत्र कर लिया और चार सौ वष तक वह देश पाथबव 
(पार्थिया? ही कहलाता रहा । 

लगभग २१० ई० पू० में सीरिया के सेलेउक-वंशी राजा 
अन्तियोक ( द्वितीय ) ने एक बार फिर पाथंव के विद्रोही राष्ट्र 
ओर बाख्त्री के विद्रोही सरदार को वश में करने का उद्योग 
किया। पाथवों से नाम-मात्र की अधीनता मनवाकर ( छगभग 
२०८ ई० पू० ) उसने बाखूत्र पर हमला किया। दो वष तक 
बाख्ती ( बलख ) के किले को घेरे रहने के बाद अन्तियोक ने 
उसके शासक से संधि कर छी, और उसके नवयुवक पुत्र 
देमेत्रिय को अपना दामाद बनाकर भारत की तरफ बढ़ा। 
काबुल की दून में तब राजा सुभागसेन राज कर रहा था। वह 
संभवत: सम्प्रति ( वोताशोक ) के पुत्र वीरसेन का लड़का ओर 
उत्तराधिकारी था। अन्तियोक सुभागसेन से सन्धि करके 
लौट गया । 

सुभागसेन की मृत्यु के बाद बाख्त्री के यवन राजा ने हरात 
और जरंक ( सीस्तान ) ले लिये, तथा काबुल और हरउवबतो 
( कन्द॒हार ) के भारतीय प्रदेशों पर भी दखल 
लरवेल जमा लिया। इसके बाद उसके पुत्र देमेत्रिय 
ने पंजाब, सिंध ओर राजपूताना पर भी 
चढ़ाइयाँ कीं। “यवन ने मध्यमिका ( चित्तोर के पास नगरी 
नामक स्थान ) को घेर लिया |” फिर “मथुरा, पत्चाल ओर साकेत 
को लेकर दुष्ट्र विक्रान्त यवन कुसुमपुर ( पाटलिपुत्र ) पहुँच गए । 
उनके पुष्पपुर पहुँच जाने ओर ( किले की खाईं के आरपार ) 
मिट्टी का सेतु बना लेने पर सब प्रदेश आकुछ हो उठे ।” पर 
अकमंण्य मौय राजा वृहद्रथ से कुछ करते न बना । 
यवनों को मगध तक आया देख कलिंग का राजा खारवेल 
दिमित के खिलाफ बढ़ा। उसका गोरथगिरि (गया के पास 
बराबर पहाड़ी ) के रास्ते राजयृह आना सुन मगध-सेना उत्सा- 
हित हो उठी । इस प्रकार विदेशी आक्रान्ता के विरुद्ध “अंतिम 
युद्ध छड़ा गया । 
खारवेल के पहुँचने की खबर पा “यवन राजा दिमित, घबराई 
हुईं सेना और वाहनों को मुश्किल से बचाकर, मथुरा भाग गया 7” 
खारवेल ने इसके बाद तीन-चार बरसों में अन्तवंद्‌ ( गंगा- 
जमना-दोआब ) ओर उत्तरापय तक अभियान कर यवनों को 
भारत की सीमा से निकालने का जतन किया। अपने राज्य के 
बारहवें वर्ष में उसने “'**' * “उत्तरापथ के राजाओं और मागधों 

को त्रस्त कर अपने हाथी सुगांगेय ( मगध के राजप्रासाद ) तक 
पहुँचाए। मगध के राजा बहसतिमित को पेरों गिरवाया ओर 
राजा नन्‍द की लाई हुई कालिंग जिनमूत्ति को ( कलिंग 
वापस ले जाकर ) स्थापित किया तथा अंग-मगध के घन को-- 
गृहरत्रों के प्रतिहारों समेत--लिवा लिया ।” बहसतिमित ( बृह- 
स्पतिमित्र ) अंतिम मोयराजा वृहदश्व का ही नाम था, यह अब 
माल्म हो चुका है &। 

वृहद्श्व ने मोय-साम्राज्य की इज्जत धूल में मिला दी थी। 
यवनों के खिलाफ पाठटलिपुत्र में जो अंतिम लड़ाई लड़ी गई थी, 
उसका श्रेय शायद उसके सेनापति पुष्यमित्र 
को था। पुष्यमित्र ने अब सेना के एक प्रद- 
शन में सारी सेना के सामने कायर मौय राजा का सिर धड़ से 
उतार दिया ओर मगध को गद्दी हथिया ली। मगध-साम्राज्य की 


सेनापति पुष्यमित्र 


# प्ले यदद माना जाता था कि दिमित की चढ़ाई पुष्यमित्र के शाप्तनकाल 
में हुई । खारवेल के लेख में दिमित ओर वृहस्पतिमित्र का नाम पढ़ा जाने पर 
वृहस्पतिमिश्र का अर्थ पुष्यमित्र द्वी किया गया। “रूपरेखा” में पदहले-पद्लः यदद 
कहा गया कि दिमित की चढ़ाई अंतिम मोर्यराजा के समय में द्वी हुई, ओर पुष्य- 
मित्र द्वारा मोयराजा का मारा जाना उस चढ़ाई का परिणाम था। बद्दसतिमित का 
अर्थ पुष्यमित्न स्वीकार करते हुए भो वहाँ यद कद्दा गया कि माघ को उक्त क्रान्ति 
खारवेल की पदली और दूसरी चढ़ाश्यों के बीच हुई होगो । इसके बाद पुष्यमिन्र 
के सिक्के मिले, जिनसे उसकी बदसतिमित से मिन्नता सिद्ध हुई । अब यद्द माना जाने 
पर कि बदसतिमित मोयैराजा द्वी था, “रुपरेखा” को यद्द बात पूरी तरद्द प्रमाणित 
दो गई कि दिमित की चढ़ाई मोये के द्वी समय में हुई थी । 

बची-खुची शक्ति को पुनः संगठित कर उसने मध्यदेश और 
पच्छिम मंडल में अपनी शक्ति को सुस्थापित कर लिया, एवं 
उत्तरापथ से यवनों को निकाल बाहर करने का यत्न जारी रक्खा । 
संभवत: देमेत्रिय के एक उत्तराधिकारी मेनन्द्र की मृत्यु के बाद 
(१४४ ई० पू० ) अपने अन्तिम दिनों में उसने शाकछ तक 
अपना अधिकार फेला लिया । 
पुष्यमित्र विदिशा ( भेलसा ) का रहनेवाला शुंगवंशी त्राह्मण 
था। शुंगराज्य-काल में पाटलिपुत्र के साथ-साथ विदिशा भी 
साम्राज्य की राजधानी रही । पुष्यमित्र के समय में उसका पुत्र 
अग्निमित्र विदिशा में राज-प्रतिनिधि था। उसके दक्खिन सठे 
हुए विद देश (बरार ) में यज्लसेन नाम का एक शासक था, 
जो मगध की राज्यक्रान्ति के बाद स्वतंत्र बन बेठा था और मोरयाँ 
का तरफदार था। पर वह, राजगद्दी पर हाल ही में बेठने के 
कारण, प्रक्ृतियों ( प्रजा ) में अपनी जड़ न जमा पाया था। 
उसका साला मोर्यों का सचिव रह चुका था और अब शुंगों के 
यहाँ केद था। उस पर चढ़ाई कर अ्निमिन्न ने वरदा ( वी ) 
नदी तक का प्रदेश उससे छीन लिया । 
इस प्रकार अधिकांश उत्तरापथ, मध्यदेश और पच्छिम मंडल 
तक मगध के अधिकार को फिर स्थापित करने के 
हर अक बाद, पुष्यमित्र ने, 'धर्बादी” पिछले मौर्यों की 
नामदे नोति का परित्याग कर, सावभौम साम्राज्य 
के बेदिक आदश को अपना लक्ष्य घोषित करने के लिए, अश्वमेघ 

यज्ञ का पुनरुद्धार किया। पुराणों के अनुसार उसने दो 
अश्वमेघ किए। पाणिनीय व्याकरण के महाभाष्य का 
लेखक प्रसिद्ध पतश्नलि मुनि उसका पुरोहित था। उसने 
पुष्यमित्र को यज्ञ कराने का उल्लेख अपने ग्रंथ में किया है। 
महाकवि कालिदास-ऋत भमालविकाप्मिमित्र' नाटक के अनुसार 
अभ्निमित्र का बेटा वसुमित्र पुष्यमित्र के यज्ञ के घोड़े के रक्षकों 
का मुखिया था। सिन्ध नदी के दक्िखिनी तट पर ( वत्तमान 
अटक के आसपास कहीं #& ) घोड़े को यवनों ने पकड़ने की 
चेष्टा की, पर वसुमित्र ने घोर संग्राम के बाद उनको हरा दिया । 
इस प्रकार पुष्यमित्र के समय में मगध-राज्य की सीमा बंगाल से 
सिन्ध नदी तक पहुँच गई। परन्तु सिन्ध नदी के तट-प्रदेश के 
बारे में संभवत: उसका और यवनों का विवाद था। 

साम्राज्य की बागडोर अपने हाथ में ले लेने के बावजूद भी 
पुष्यमित्र अपनेको अपने पुराने पद 'सेनापति! से ही जनाता 
रहा। उसके पुत्र अग्निमित्र ने अपने 'सेनापति पिता” के नाम के 
सिक्के भी चलाए थे। तिब्बती अनुश्रुति के अनुसार पुष्यमित्र 
शाकल में बौद्ध धर्म का दमन करने के लिए ही गया था और 
एक-एक बौद्ध के सिर के लिए उसने १००० सुवर्ण कार्षापण इनाम 
दिया था। भारत का यूनानी आक्रान्ता बौद्ध और बौद्ध धर्म 
का पोषक बन गया था। संभवतः इसी कारण, और पिछले बौद्ध 
मौयों की कायर नीति के कारण, पुष्यमित्र को बोद्धों से घृणा हो 





+# रूपरेखा, १० १०५६। 

गई थी। कहते हैं, बोद्ों ( यवनों ) का दमन करते हुए दी 
उत्तरापथ में उसका देहान्त हुआ ( छग० १०२ ई० पू्े )। 

शुंगों के साम्राज्य की मुख्य राजधानी पाटलिपुत्र में ही थी । 
पर वे साकेत ओर विदिशा में भी कभी-कभी रहते थे। इसके 
अतिरिक्त भरहुत (बघेलखंड में सतना के पास), 
कोशाम्बी, मथुरा और अहिच्छन्ना ( उत्तर 
पत्बचाल देश की राजधानी, बरेली जिले में 
आधुनिक रामनगर ) में भी उनकी वंश-शाखाओं का या उनके 
अधीन स्वतंत्र राज्यों का अस्तित्व, वहाँ से मिले मित्रान्त नाम 
वाले राजाओं के सिक्कों से, प्रकट होता है। “पुष्यमित्र अपने 
आठ पुत्रों से राज कराता था ।” ऐसा माल्म होता है कि शुंगों 
ने मोर्यों की एक राज्य वाली नीति नहीं बरती। उनके वंश को 
विभिन्न शाखाएँ प्राचीन जनपदों की राजधानियों में स्थापित थीं, 
जो उन जनपदों का स्वतंत्र रूप से शासन करती और पुष्यमित्र 
के वंश की मुख्य शाखा को अपना मुखिया मानकर चलती थीं । 

पुष्यमित्र ने हर-एक जनपद को, अपने वंश का राजा देकर, 
आन्तरिक शासन में उन्हें स्वतंत्र कर दिया और जनपदों को 
अपनो पुरानी प्रथाओं के अनुसार शासन करने, व्यवहार और 
चरित्र बनाने तथा मुद्रा बरतने की पूरी स्वाधीनता दे दी। इस 
युग में हम प्रत्येक जनपद के अपने सिक्‍के--जिनपर उनके 
अपने राजाओं या राष्ट्रनेताओं और देवताओं के नाम मिलते 
हँ--बहुतायत से पाते हैं । 


शुग-साम्राज्य के 
जनपद 

पुष्यमित्र-सहित शुंगों की मुख्य शाखा में दस राजा हुए, 
जिन्होंने पाटलिपुत्र में ११८ वर्ष राज किया। वे इस प्रकार 
हैं--(१) पुष्यमित्र ३६ वर्ष; (२) अप्निमित्र ८ 
वर्ष; (३) वसुज्येष्ठ ७ बषं; (४) वसुमित्र १० 
वष; (५) ओद्रक या उदाक ७ या २ वर्ष; (६) पुलिन्द २ बे; 
(७) घोष ३ वषं, (८) वजञ्मित्र ७ या नौ वर्ष; (९) भाग 
( भागवत ) ३२ वष; (१०) देवभूति १० ब्ष । 

अभिलेखों ओर मुद्राओं से प्रायः इन सभी राजाओं का 
अस्तित्व सिद्ध हुआ है & | संभवतः पुष्यमित्र के बाद पंजाब 
से शुंग-अधिकार फिर उठ गया; क्योंकि वहाँ मेनन्द्र की रानी 
और उसके पुत्र खत के सिक्‍के बड़े परिमाण में मिलते हैं । 

वाणभट्ट कवि («वीं शती ई० ) के ग्रन्थ 'हपचरित” के 
अनुसार वसुमित्र को खेल-तमाशों का बड़ा शोक था। एक बार 
एक नाटक देखते समय नट के छद्मय वेश में मित्रदेव नाम के एक 
व्यक्ति ने उसका सिर काट लिया। मित्रदेव शायद काण्व था। 

बसुमित्र के बाद ९वों राजा भागभद्र तक शुद्भ-राजा पब्छिमी 
पंजाब को छोड़ प्रायः सारे उत्तरी भारत और विध्यमेखला 
के सम्राद रहे । राजा भागवत या भागभद्र 
का राज्यकार लम्बा था और तब भारत के 
पश्चिमी सीमान्त पर एक नई आँधी उठ रही थी । 

गान्धार और आधुनिक अफगानिस्तान तथा बलूख पर 

+# ज० बि० भो० रिं० सो०, जि० २०, १० २६० । 


पुष्यमित्र के वंशज 


शक और काण्व 

दिमित के बाद ही उसके एक प्रतिद्वन्द्दी यवन सेनिक ओर उसके 
बंधजों का दखल हो गया था ( १७३-१५० ई० पू० )। उसके 
शीघ्र बाद उत्तर-पूर्वी एशिया से एक आँधी उठी, जिसने इन 
यवनों के--इनकी राजधानी बलख से--पेर उखाड़ दिए। चीन 
की उत्तरी सोमा के साथ-साथ हण छोग रहते थे। वे चीन के 
आबाद प्रान्तों पर छापे मारा करते थे। अशोक के समकालीन 
चीन के पहले सम्राद ने, उन्हें रोकने के लिए, चीन की उत्तरी 
सीमा के साथ-साथ, एक बड़ी दीवार बना दी। ठेठ चीन से 
यों टाढे जाकर वे लोग उसके पच्छिम ऋषिक-तुखारों के देश 
( आधुनिक चीनी तुर्किस्तान ) पर टूटे और उन्हें पच्छिम खदेड़ 
दिया ऋषिक-तुखारों ने, वहाँ से खदेड़े जाकर, सीर दरिया 
के शर्कों पर हमला किया, और शक छोग उनके दबाव से पच्छिम- 
दुक्खिन बढ़कर बछख के यवन-राज्य पर जा टूटे। वह राज्य 
यों मिट गया ( १४० ई० पू० )। ऋषिक छोग बलख की तरफ 
बढ़े ( १२८ ई० पू० ), तो शक बलख से हरात होते हुए शक- 
स्थान के अपने भाई-बन्दों की ओर चले। हरात और शकस्थान 
दोनों पाथेव-राज्य में थे। शकों की लुटेरी आदतों के कारण 
पांव राजाओं ने उन्हें दबाया, तो वे शकस्थान से भारत के 

सिन्ध-प्रान्त में और सिन्ध से सुराष्ट्र और पंजाब में आ निकले । 
काबुल ओर गान्धार का यवन-राज्य तब तीन तरफ से उनका 
दबाव अनुभव करने लगा था। स्वयं शुद्भ-राज्य भी सीमान्त 
की इस नई आँधी को सशंक दृष्टि से देख रहा था। राजा 

भागभद्र ( भागवत ) के १४वें वष (९३ ई० पू० ) में, तश्न- 
शिला ( गांधार ) के यवन राजा अन्तरिखित ने, अपना एक 
दूत विदिशा भेजा था । 

अवन्ति ( उज्जेन ) पर शुद्धों का कुछ ९० वर्ष अधिकार रहा, 
जिसके बाद वहाँ किसी गदभिल्ल राजा का अधिकार हो गया 
था। शक्कों ने सुराष्ट्र के बाद अवन्ति को भी ले लिया और फिर 
राजा भागवत के अन्तिम दिनों में शुद्भ-राज्य के विदिशा और 
मथुरा प्रान्तों पर चढ़ाई की। दूसरी तरफ उन्होंने गांधार के 
यवन-राज्य का अंत करके सारा पंजाब अपने अधिकार में कर 
लिया ( लग० ७४ ई० पू० )। तभी राजा भागवत की मृत्यु हुई । 

भागवत का उत्तराधिकारी देवभूति तब नाबालिग था। अतः 
मगध-साम्राज्य की राज्य-शक्ति पूरी तरह उसके ब्राह्मण मंत्री 
वासुदेव काण्व के हाथ चली गई। देवभूति का १० बरस का 
राज्य काण्वों के नियन्त्रण में रहा प्रतीत होता है । वह व्यसनी 
था, अतः १० वर्ष बाद ( ७४ ई० पू० ) वासुदेव ने उसे मारकर 
सगध की गद्दी पर अधिकार कर लिया। वासुदेव और उसके 
तीन उत्तराधिकारियों--भूमित्र, नारायण और सुशमोौ--ने क्रम से 
९, १४७, १२ और १० वर्ष, कुछ ४५ बष , सगध में राज किया । 

काण्वों का अधिकार केवबठ सगध ओर उसके आसपास 
के केन्द्रीय प्रदेशों पर रहा । बाकी कई प्रदेशों में शुद्गों की सत्ता 
भी बनी रही । 

छठा अध्याय 


सातवाहन और कुपाण-साम्राज्य 
[ २८ ई० पू०--छूग० १७५ ई०] 


मगध-साम्राज्य जब विदेशियों के आक्रमर्णों, आन्तरिक 
कलहों ओर महलों के पड़यन्त्रों से यों क्षीण और छिन्न-मिन्न 
हो रहा था, तभी दक्खिन में एक शक्तिशाली 
राज्य स्थापित था। सातवाहनों का वह राज्य 
कलिंग के चेदि ओर मगध के शुंग-राज्य का समवयस्क था। 
सातवाहनों की राजधानी महाराष्ट्र के प्रतिष्ठान ( आधुनिक 
पेठन ) नगर में थी। गुजरात, अवन्ति और विदिशा पर 
द्खल कर लेने के बाद शक-राज्य की सीमा दक्खिन में इसी 
सातवाहन-राज्य से जा छगी थी। शक्रों ने मगध की तरह 
सातवाहन-राज्य को भी छेड़ा। तब शक महाक्षत्रप नहपान 
ओर सातवाहन राजा गौतमीपुत्र शातकर्णि में ठन गई। 
गोतमीपुत्र ने क्षह॒रात शक-वंश को समाप्त कर सारा काठिया- 
वाड़ ओर पूरबो-पच्छिमी मारूवा श्कों से छीन छिया 
(५८ ईं० पू०), और नहपान के सिक्कों पर अपनी छाप 

शकों का उच्छेद 


बिठाई। विद्वानों ने गौतमोपुत्र को हो भारतीय अलुश्रुति का 
प्रसिद्ध राजा विक्रमादित्य माना है । 

शर्कों को उखाड़ने में गोतमीपुत्र के साथ पूर्वी राजपृताना 
का मालवगण ४8 ( प्रजातन्त्र ) भी शामिल था। अपनी इस 
विजय की स्मृति में मालवगण ने एक संवत्‌ चलाया, जो बाद 
में विक्रम-संवत्‌ के नाम से प्रसिद्ध हुआ। मथुरा में शक 
मदाक्षत्रपों के बाद बलमित्र, गोमित्र आदि के सिक्‍के मिलते 
हैं। नामों से उनके शुंग होने का अनुमान किया गया है। 

गौतमी पुत्र से हराए जाने के बाद सिन्ध, पंजाब, गान्धार 
और अफगानिस्तान से भी शकतों का लोप हो गया। अफगा- 
निस्‍्तान में ईरान के पाथव-वंश की एक शाखा पहव का 
राज्य कायम हो चुका था। पहवों ने पंजाब ओर सिंध पर 
भी अधिकार कर लिया । 

मगध का काण्व-शुद्भ-साम्राज्य इस समय तक बहुत बोदा 
हो गया था। मगध के अन्तिम राजा अपने पूबजों की संचित 
असीम सम्पत्ति पाकर विछासी हो गए थे। 
वसुमित्र और अंतिम शुद्ध देवभूति के जमाने 
की अन्तःपुर की राज्य-क्रांतियों से हम उस 
जमाने के मगध-साम्राज्य की राजधानी में होनेवाली रोज- 


सिकनन-म»«%-म०- लिनिनननन-->+म- >> जम अ--+-+->--+- ब3+ आनििनओन >व्सब्नलीफाओ+ 5 


बिदार--सातवाहन- 
साम्राज्य में 


नजनकमन>«०>+-म+ 3. के नयारयानझल-म+-म ०». सलमान 


& हम देख चुके दें कि पदले संध का अर्थ प्रजातन्त्र राज्य था। बुद्ध ने अपने 
भिन्नुओं के समुदाय को संघ कद्दा। उसके बाद जब उस शब्द से मिकछुर्संघ समझा 
जाने छगा, तब राजनीतिक संघ अर्थात्‌ प्रजातन्त्र के अर्थ में गण शब्द चल पड़ा। 

मर्रो की घटनाओं का कुछ अनुमान कर सकते हैं। उनके 
मुकाबले में महाराष्ट्र के सातवाहन सीधे-सादे, वीर और कठोर 
थे। शुंगों और सातवाहनों का वह अन्तर उस युग की 
कलात्मक कृतियों में पत्थर पर लिखा हुआ आज भी पढ़ा जा 
सकता है। साँची ओर भरहुत के तोरण और वेदिकाएँ शुंग- 
साम्राज्य में बनी थीं और नासिक ओर काले के गुहामंदिर 
सातवाहन-राज्य में । उनमें कोरी हुई पुरुष ओर ब्ल्री-मूर्त्तियों 
की भावभंगी ओर वेशभूषा से उस युग के मराठों का मदौना- 
पन तथा मगध-मध्यदेश का वेभव-विछास आँखों के सामने 
आ जाता है। 

गोतमीपुत्र द्वारा शकों के पराभव के बाद सातवाहन 
भारत की प्रमुख शक्ति बन गए थे। उनका साम्राज्य तब मगध- 
साम्राज्य के पबच्छिमी ओर दक्खिनी छोरों को छूता था। 
गौतमीपुत्र के बाद उसका पुत्र वासिष्टी पुत्र पुलमावी गद्दी पर 
बैठा। उसके समय में सातवाहन-साम्राज्य अपने चरम उत्कष 
पर पहुँच गया । लगभग २८ ई० पू० में पुछुमावी ने अन्तिम 
काण्व सुशमो ओर बचे-खुचे शुंगों का सफाया कर मगध को 
अपने साम्राज्य में मिला लिया । 

सातवाहन छोग अब लगभग सारे भारत के एकच्छत्र 
सम्राट थे। दक्खिन के तामिल राष्ट्र उनके अधीन न हों, तो 
भी उनके प्रभाव में अवश्य थे। सातवाहनों का दरबार विद्या 
ओर संस्कृति का केन्द्र बन गया। खासकर स्थानीय भाषाओं 

और प्राकृतों को उनके राज्य में बहुत प्रोत्साहन मिला। पुलुमाबी 
की तीसरी पीढ़ी ( लगभग १७-२१ ई० ) में राजा हाल हुआ, 
जो स्वयं प्राकृत के एक कवि ओर विद्या के आश्रयदाता के रूप 
में प्रसिद्ध है। सिन्ध की पुरानी अनुश्रुति के अनुसार हाल का 
अधिकार सिन्ध तक था। इसका अथ यह है कि सातवाहनों ने 
शकों-पहवों को भारत के सीमान्तों तक खदेड़ दिया । 
परन्तु इस बीच ऋषिक-तुखार वंश्षु ( आमू) के काठे में 
स्थापित हो चुके थे, और उन्होंने हिन्दुकश की घाटियाँ पारकर 
कपिश, कश्मीर और गान्धार में अपनी कई 
ऋषिक-तुखारों का (स्तियाँ बसा ली थीं। छगभग राजा पुलुमावी 
पंजाब-मध्यदेश में ऋषिकों 
ही के समय में ऋषिकों का एक सरदार कुषाण 
कद्फिस हुआ, जिसके नेतृत्व में ये छोटी- 
छोटी बस्तियाँ एक हो गई। ईसवी सन्‌ के आरंभ तक राजा 
कुषाण काबुरू-गान्धार के पहव-राज्य को साफ कर चुका था। 
इसके बाद उसने पंजाब-सिन्ध की तरफ कदम बढ़ाया । 
पंजाब के गणराज्य तब सातवाहनों की संरक्षकता में थे । 
विदेशी शक-सत्ता के उखाड़ने में सातवाहन उन्हीं के सहयोग से 
सफल हुए थे। पंजाब की तरफ बढ़ने पर ऋषिकों का सातवाहनों 
से सीधा संघ आरम्भ हुआ। सिन्धी अलुश्रुति के अनुसार 
कदफिस को सातवाहनों के मुकाबले में पीछे हटना पड़ा। तो 
भी सिन्ध के कुछ अंश पर उसका दखल हो ही गया। बाद में 
उसने सातवाहनों ( राजा हाल ) की मदद से सिन्ध में बचे 

हुए अभि-पूजक पारसी शासकों ( पहवों ) का सफाया कर उसे 
अपने अधिकार में ले लिया । 

पुराणों के अनुसार सातवाहनों का उत्तर-भारतीय साम्राज्य 
सिर्फ ५२ वर्ष चला । 

अन्दाजन ४१ ई० में राजा कुषाण का देहान्त हुआ। उसके 
पुत्र विम ने कुषाण-राज्य को ओर पूरब बढ़ाना चाहा। जान 
पड़ता है, राजा हाल के बाद ( २०-२१ ई० ), मगध-मध्यदेश 
से सातवाहन-राज्य समाप्त हो गया। कुषाण और विम कदफिस 
के सिक्के इलाहाबाद के दक्खिन भीटा ( प्रचीन सहजाति ) 
और बनारस ( सारनाथ ) में मिले हैं। इससे भी इस बात की 
पुष्टि होती है। इसके अतिरिक्त नपाल के रिच्छिवि राजाओं 
के लेखों से माद्म होता है कि उनका पूबज सुपुष्प ईसवी सन्‌ 
के शुरू में पाटलिपुत्र का राजा था। संभवतः कुषाण या उसके 
पुत्र विस के आक्रमणों का छाभ उठाकर छिच्छिवियों ने-- 
जिनके गण की प्रथक्‌ सत्ता, ५०० बरस तक मगध-साम्राज्य के 
अधीन रहने के बावजूद भी, नहीं मिटी थी--इस समय मगध 
पर कब्जा कर लिया । यह भी हो सकता है कि उक्त लिच्छिवि 
सातवाहनों की तरफ से ही मगध के शासक रहे हों और सात- 
वाहनों की इस विपत्ति का फायदा उठाकर स्वतंत्र बन बेठे हों । 

जो भी हो, छगभग २० ३० में, कुषाण ओर विम के आक्र- 
मर्णों के फलस्वरूप सातवाहन-राज्य का बिहार से उठ जाना 
निश्चित-सा जान पड़ता है। विम का ६४ ई० तक जीवित रहना 

उसके अभिलेखों से प्रमाणित है। ६४-६८ ई० के बीच विम की 
सत्यु हुई । 

परन्तु सातवाहन-राजशक्ति इतनी जल्दी दबनेवाली न थी। 
राजा हाल के वंशज राजा कुन्तल शातकर्णि ने एक बार फिर 
ऋषिकों के हाथ से उत्तर भारत का उद्धार किया। एक बहुत 
प्रचलित पुरानी कहानी है कि सिरकप--श्री (विस) कफ्स--का 
उत्तराधिकारी रिसाढह्ू था। सिरकप ओर रिसाल के समय में 
पंजाब की प्रजा पच्छिम से आए हुए आत्याचारी शक से पीड़ित 
हो उठी । राजा विक्रमादित्य ने मुखतान तथा लोनी के कोटले के 
बीच करोड़ स्थान में उसे मारकर प्रजा का उद्धार किया। यह 
घटना अनुश्रुति के अनुसार विक्रमादित्य के १३५ बरस बाद हुई। 

विम के बाद १०-१२ वष तक उसके किसी उत्तराधिकारी 
का पता नहीं मिलता । इस प्रकार ५७ ई० पू० को पुरानी घटना 
एक बार फिर दुहराई गई ओर पुराने विक्रम-संवत्‌ की तरह 
इस घटना को भी स्मरण रखने के लिए एक नया संवत्‌ चला, 
जिसे हम अब शालिवाहन या शक-संवत्‌ के नाम से जानते हैं । 
मगध पर हछिच्छिवियों के अधिकार का इसके बाद क्या हुआ, 
यह जानने का हमारे पास अभी कोई साधन नहीं है। 

परन्तु सातवाहनों की यह विजय भी चिरस्थायिनी न हुई । 
ऋषिक लोग ज्यादा दिन चुप न रहे। विम के उत्तराधिकारी 
कनिष्क ने खोतन के राजा विजयसिंह के पुत्र 
विजयकीत्ति की मदद से मध्यदेश पर आक्रमण 

देवपुत्र कनिष्क 


किया । सातवाहनों को पीछे हट जाना पड़ा। इन १०-११ वर्षों 
में सातवाहन-गद्दी पर महेन्द्र, कुन्तल और सुन्दर शातकर्णि-- 
ये तीन राजा हो गए। इससे यह अनुमान किया जा सकता है 
कि उनपर बड़ी कठिनाई आ पड़ी थी। 

कनिष्क ने शीघ्र ही गान्धार और सारा पंजाब दखल कर 
मध्यदेश पर चढ़ाई की । उसकी सेनाओं ने साकेत और पाटलिपुत्र 
को आ घेरा। मगध के राजा को हराकर कनिष्क मगघ-राज-सभा 
के अलंकार महाकबि अदश्वधोषप को अपने साथ लेता गया। 
राँची तक में कनिष्क के सिक्कों के ढेर पाए गए हैं, जिनसे 
अनुमान किया गया है कि सारा बिहार उसके अधीन था। 


कनिष्क के सिक्कों पर देवपुत्र शाहि शाहान॒ुशाहि लिखा पाया 
जाता है। शाहि शब्द ऋषिक-भाषा का है और उसका अर्थ सर- 
दार होता है--शाहानुशाहि अथौत्‌ सरदारों का सरदार । 


कनिष्क से पहले तक कुपाण-वंश्जों की राजधानी बदख्शाँ 
( कम्बोज ) में थी। बिहार तक अधिकार कर लेने के बाद 
कनिष्क ने गान्धार में नई राजधानी पुरुषपुर ( पेशावर ) की 
नींव डाली । मगध-विजय से लोटने के बाद कनिष्क ने अपने 
पच्छिम ओर दक्खिन हरउवती ( कन्द्हार ) के पहव-राज्य का 
बचा-खुचा अंश भी समाप्त कर दिया, एवं ईरान के पार्थव राजा 
के आक्रमण का सफलता-पूवंक मुकाबला भी किया। 


कनिष्क बौद्ध था। अशोक ने धमं-विजय की जो नीति 


१२७ 


चलाई थी उसके फलस्वरूप इस समय तक मध्यएशिया में 
भारतीय संस्कृति की जड़ अच्छी तरह जम 
चुकी थी। इसके अतिरिक्त खोतन में, जहाँ से 
कनिष्क आया था, अशोक के समय से एक आयौवर्त्ती उपनिवेश 
था, यह लिख चुके हैं #। उस उपनिवेश के राजा विजयकीत्ति 
के साथ ही कनिष्क ने मध्यदेश पर चढ़ाई को थी। खोतन- 
उपनिवेश भारत की उत्तरी सीमा से छगा हुआ था। यह कहा 
जा सकता था कि उस समय भारत की सीमा थियानशान पवत 
या तारीम नदी तक थी, और खोतन का राज्य भी उसके 
अन्तर्गत था। ऋषिक-राज्य की पहली नींब डालनेवाला राजा 
कुषाण भी वहीं का--सीता के कॉठे का--बौद्ध था। किन्तु उसका 
बेटा विम शैव था। कुषाण ने ही पहले-पहल बौद्धधर्म का 
सन्देश चीन भेजा । 

महाकवि अश्वघोष कनिप्क का गुरु था। उसके उपदेशों से 
प्रेरित हो कनिष्क ने मध्यणशिया आर चीन में बौद्ध धर्म के प्रचार 
के लिए वही काम किया जो अशोक ने भारत में किया था। 
अश्वघोष के गुरु पाश्वे और वसुमित्र के नेतृत्व में उसने बोद्धों 
की चौथी संगीति कश्मीर में कराई, जिसमें बौद्धघम के चुने 
हुए ५०० भिक्षुओं ने भाग लिया । 

अश्वघोष पटना या अयोध्या का रहनेवाला था। उसका 
# दे० ऊपर--३१० १०६ । 


महाकवि अश्वघोष 


श्श्८ 


कविता में प्रसादगुण और शैली की परिष्कृति की दृष्टि से 
अश्वघोष कालिदास का अग्नरगामी है। कालिदास की कविता पर 
उसकी गहरी छाप है । 
कनिष्क ने लगभग २१ या २३ वर्ष राज किया। उसके 
मगध-मालवा जीत लेने के बाद सातवाहन-राज्य विन्ध्याचल के 
खरपड़ान और देंक्खिन ही रह गया। मालवा में कनिष्क की 
वनस्फर तरफ से ज़मोतिक & का पुत्र चष्टन महाक्षत्रप 
नियुक्त था । उसकी ओर उसके उत्तराधिकारियों की, सातवाहनों 
से, उठा-पटक इस युग के अन्त तक जारी रही । 
साम्राज्य के विभिन्न मंडलों पर शासन करने के लिए कनिष्क 
ने महाक्षत्रपष और उनके नीचे हरएक जनपद में क्षत्रप नियुक्त 
किए । इस प्रकार मथुरा से पूरब सारे पूरबी मंडल में खरपल्लान 
नाम का महाक्षत्रप नियुक्त था, और उसके अधीन बिहार पर फिर 
वनस्फर नाम का क्षत्रप था। मिजौपुर के बनाफरे राजपूत उसी 
वनस्फर के वंशज हैं । 
महाक्षत्रप खरपल्लान के बाद, लगभग ९० से १२० ई० में, 
विहार का क्षत्रप वनसरफर सारे पूरबी मंडल का महाक्षत्रप हुआ। 
बह एक पराक्रमी शासक था। उसके नेतृत्व में कुषाण-राज्य 
दक्खिन में पद्मावती तक पहुँच गया । “नपुंसकों-सी आकृतिवाले, 
युद्ध में विष्णु के समान बली उस महासच्त्व विश्वस्फाति 
ः . # मध्य एशिया के ज़ उच्चारण के लिए हमारी लिपि में तब कोई संकेत न 
था, इसहिए चष्टन के पिता का नाम ब्सामोतिक लिखा जञाता था। 

( वनस्फर ) ने सब पार्थवों का उत्सादन कर केवत्ते, पंचक, 
पुलिन्द, यडव, मद्रक आदि दूसरे नीच वर्णों को पाथव बनाया।” 
“अधिकांश प्रजा को उसने ब्राह्मणों को न माननेवाली बना दिया। 
क्षत्र को उखाड़कर उसने दूसरा क्षत्र बनाया ओर जाह्वी-तीर 
पर देवों ओर पितरों का भी भाँति तपण कर संन्यास ले शरीर 
छोड़ रवरग सिधारा।” 

कनिष्क के उत्तराधिकारियों में हुविष्क ( छग० १०९- 
१४० ई० ) ओर वासुदेव ( १४०-१७३ ई० ) 
प्रसिद्ध हुए। हुविष्क के समय में कुषाण-सत्ता 
पूरब में पुरी तक पहुँच गई थी । 

महाजनपद्-युग में समुद्र-पार के पूर्वी देशों और द्वीषों में 
भारतवासियों का जो आना-जाना शुरू हुआ था, उसके फल- 
स्वरूप मोये, शुंग ओर सातवाहन युगों में 
अनेक आय उपनिवेश उन देशों में स्थापित 
हो गए। इस उपनिवेश-स्थापन के कार्य में बिहारियों का बहुत 
बड़ा भाग था। अराकान की अनुश्रुति है कि वहाँ का पहला 
राजा बनारस से आया था। वहाँ के सन्दोवे जिले में वेसालि 
नाम की बस्ती अब भी हे। जावा द्वीप के पूरबी द्वीप में अब 
भी एक सरयू नदो है। पहली शताब्दी ई० में आधुनिक हिन्द- 
चीन के पूरबी छोर तक भारतीय उपनिवेश बस गए थे। इनमें 
सबसे अधिक महत्त्वपूर्ण चम्पा का उपनिवेश था, जिसका नाम 
अंग देश के छोगों ने अपनी चम्पा नगरी ( भागलपुर ) के नाम 

डुविष्क और वासुदेव 


चम्पा-उपनिवेश 


पर रक्‍्खा था। चम्पा-उपनिवेश के कोठार, पाण्डरइ्न, अमरा- 
वबती, विजय आदि कई प्रान्त थे ओर उसकी राजधानो इन्द्र पुर 
थी। चम्पा के पश्चिम एक ओर बहुत बड़ा भारतीय उपनिवेश 
था, जिसमें आजकल का समग्र कम्बुज ( कम्बोदिया ), 
स्याम आदि देश सम्मिलित थे । इस उपनिवेश का मूल संस्क्रषत 
नाम अभी तक माल्म नहीं हो सका। चीनी छोग इसे फूनान 
कहते थे। यह उपनिवेश दक्िखिन भारत के लोगों का बसाया 
हुआ था । 

चम्पा-राज्य इसके बाद बारह सो वर्षों तक बड़ी समृद्ध 
दशा में बना रहा । उसके बाद १८२२ ई० तक वह किसी-न- 
किसी रूप में जारी रहा। वहाँ के आम्रेय जाति के मूल निवा- 
सियों ने भारतीय आया को शिक्षा-दीक्षा अपना छी थी । वे छोग 
अबतक चम कहलाते हैं । 

सातवां अध्याय 


नाग और वाकाटक 
[ छग० १७०--३४४ ई० ] 

शुंगों के पतन के बाद विदिशा ( भेलसा ) में नागों का एक 
राजवंश उठा था। शकों ने उससे विदिशा छीन ली थी। नह- 
पान के बाद सातवाहनों द्वारा शर्कों के 
उखाड़े जाने पर विदिशा और मथुरा में उन 
नागों के राज्य फिर स्थापित हुए थे; पर कुषाणों के हमलों के 
आगे नागों को अपनी स्वाधीनता बचाने के लिए विंध्याचल के 
जंगलों में भाग जाना पड़ा था। वहाँ उन्हीं के नाम से वत्तमान 
नागपुर का नाम पड़ा। महाक्षत्रप वनस्फर के समय कुषाण- 
राज्य जब अमरावती (बरार) तक पहुँच गया तब इन नागों 
को ओर अधिक दबना पड़ा। पर वनस्फर के बाद (९२० ३०) 
बासुदेव के समय में कुषाण-साम्राज्य शिथिल पड़ने छगा । तब 
उक्त प्रदेश में नाग लोगों ने फिर सिर उठाया। वासुदेव के 
अन्तिम दिनों में, नवनाग के नेतृत्व में, उन्होंने बघेलखण्ड के 
रास्ते चढ़ाई कर कुषाण-साम्राज्य पर कोशाम्बी के आसपास 
चोट की और वासुदेव के बाद मथुरा तथा सारे गंगा-जमना- 
दोआब, अवध और संभवतः पूर्वी पंजाब से भी कुषाण-राज- 

भारशिव-नाग 


सत्ता उखाड़ फेंकी । नवनाग की राजधानी कान्तिपुरी (मिज़ोपुर 
की पुरानी बस्ती कन्तित) थी । 

आयावत्त से ऋषिक-राज्य को उखाड़नेवाले नाग राजा, 
अपने उत्तराधिकारी वाकाटकों के अभिलेखों के अन्लुसार, अपने 
को शिव का भार कन्धों पर उठानेवाले नन्‍दी समझने के कारण, 
भारशिव कहते थे। उन्होंने गंगा-जमना-दोआब का उद्धार करने 
फे कारण गंगा-जमना के संकेतों को अपना राजचिह्न बनाया । 
नवनाग ( छग० १४०--७० ई० ) से भवनाग ( छग० २९०- 
२१५ ई० ) पयन्त भारशिबों के सात राजा हुए, जिन्होंने बनारस 
में दस बार अश्वमेघ करसारे भारत में अपनी प्रभुता घोषित की। 
कान्तिपुरी के अतिरिक्त मथुरा, पद्मावती (ग्वालियर-राज्य में पदम- 
पवायाँ ) आदि में उन्होंने अपने शाखाबंश स्थापित कर दिए | 

लगभग २४५ ई० में फूनान-उपनिवेश का एक दूत पटना में 
आया। उसने वहाँ 'मुलठुन” ( मुरुण्ड ) राजा को शासन करते 
पाया था । मगध के उस शक ( मुरुण्ड ) राजा ने उस दूत के 
साथ युइशि ( ऋषिकों ) के देश के चार घोड़ों सहित अपने दूत 
को फूनान भेजा था। मुरुण्ड एक शक-शब्द का संस्कृत रूप हे; 
उसका अथ है स्वामी । शक-ऋषिक छोग अपने सरदारों को 
मुरुण्ड कहते थे। पाटलिपुत्र का यह मुलुन ( मुरुण्ड ) राजा 
वनरफर का ही कोई उत्तराधिकारी रहा होगा। उक्त उल्लेख से 
यह बात प्रमाणित होती है कि कम-से-कम मगध में २४५ ई० 
तक बनस्फर के वंशजों की सत्ता बनी हुई थी। 

वत्तमान बुन्देलखंड में पन्ना रियासत का सारा पठार, पन्ना 
शहर के पास बहनेवाली एक छोटी नदी किलकिलां- के नाम 
पर, किलकिला कहलाता था। लगभग २४८ से २८४ 
ई० तक वहाँ विन्ध्यशक्ति नाम का भारशिषों का 
एक सामन्‍्त हुआ। वाकाट (बागड, चिरगाँव, जिला झाँसी 
के पास ) का होने से उसका वंश वाकाटक या विंध्यक कहलाता 
है। उसी ने संभवतः मगध से मुरुण्डों के शासन का अन्त किया 
( लगभग २७८ ई० ) $ । 
भारशिव-साम्राज्य इस समय गंगा-कौठे से नागपुर-बस्तर 
के पठार तक फेला था। बाकाटकों के नेतृत्व में अब दक्खिन के 
द् राज्य भी जीते गए । भारशिव-साम्राज्य की राज- 
कप शक्ति धीरे-धीरे विध्यशक्ति वाकाटक के हाथ चली 
आई । उसके पदाराहेण ( २४८ ई० ) से एक संवत 
चला, जो वाकाटकों के बाद भी चेदि ( वुन्देलखंड, बघेलखंड, 
छत्तोसगढ़, गोंडवाना ) में प्रचलित रहने से चेदि-संवत्‌ 
कहलाया । 

मुरुण्डन्वंश 





# पुराणों में १३ मुरुण्ढों का वृषलों के साथ २०० वर्ष राज करना लिखा 
है । वहाँ वृषल से संभवतः किच्छिवि अभिप्रेत हें। वनरफर, कनिष्क के राज्य के 
तीसरे वर्ष से भी पहले, मगध का क्षत्रप था, यद्द बात सारनाथ के एक अभिलेख 
से मिलती है। संभवतः कनिष्क की मगध-विजय के बाद द्वी वद्द वहाँ नियुक्त हो 
गया था । अतः, यदि कनिष्क क्षोर उसके उत्तराधिकारियों के अमिलेखों का संबत्‌ 
प्रसिद शक-संवत्‌ ही है, तो ७८+२००5७४२७८ ३० में मगध से मुरुण्ड- 
सत्ता का अन्त मानना चाहिए । 

विंध्यशक्ति के बाद उसका लड़का प्रवरसेन या प्रवीर उसका 


उत्तराधिकृरी हुआ। भारशिव अब नाममात्र के राजा रह गए 
. _थे। साम्राज्य की असली शक्ति प्रवरसेन के ही 
परदे हाथ में आ गई थी। अन्तिम भारशिव राजा 
भवनाग ने अपनी इकछोती लड़की प्रवरसेन के पुत्र 
गौतमीपुत्र से ब्याह दी ओर उसके पुत्र रूद्रसेन ( रूद्रदेव ) 
को अपना उत्तराधिकारी नियत किया। प्रवरसेन संभवतः इस 
“शिशुक” राजा का संरक्षक था। प्रवरसेन ( प्रथम ) के नेठ्त्व 
में भारशिव-बाकाटक-साम्राज्य अपने चरम उत्कष पर पहुँच 
गया । प्रवरसेन ने चारों दिशाओं में दिग्विजय कर चार अश्वमेध 
किए और 'सम्राट”! पद घारण किया। उसकी दिग्विजयों के 
फलस्वरूप छगभग २५५० ई० में मालवा, गुजरात, काठियावाड़ के 
क्षत्रपों को अपना महाक्षत्रप पद छोड़ना पड़ा, और कुषाणराज्य 
पंजाब से उखाड़ा जाकर सिफ काबुल में रह गया। कुषाणों ने 
तब ईरान के सासानी राजा की शरण ली। सम्राट प्रवरसेन ने 
६० बरस राज किया | 
बिहार में मुरुण्ठ ओर रिच्छिवि (वृषलों के ) राज्य के 
बाद कोट नाम के एक नए वंश की स्थापना हुई। छगभग 
२७५ ई० में, प्रयाग ओर उसके उत्तर गंगा- 
पार अवध में, गुप्त नाम के एक सरदार 
की जागीर थी। गुप्त का बेटा घटोत्कतव ओर उसका चन्द्र गुप्त 
हुआ। चंद्र गुप्त ने वेशाली की छिच्छिवि-कुमारी कुमारदेवी 

गुप्तवश का उदय 


से विवाह किया, और लिच्छिबियों की मदद से पाटलिपृत्र 
के कोट-राजा को मार मगध दखल कर लिया। बेशाली का 
राज्य संभवत: कुमारदेवी की तरफ से उसे मिला ( ३१९-२० 
ई० )। प्रयाग और साकेत के साथ मगध पर भी अधिकार कर 
लेने के बाद चन्द्र गुप्त ने महाराजाधिराज-पद्‌ धारण किया । 

कोट लोग वाकाटकों के सामनन्‍्त थे तथा मथुरा के राजा 
से, जो भारशिव नागबंश की एक शाखा का था, उनका निकट 
सम्बन्ध था। उधर चन्द्र गुप्त लिच्छिवियों का सहयोगी था, 
जो कुछ ही पहले बिहार के शासन में सुरुण्डों के साझेदार थे 
ओर जिन्हें हराकर भारशिव-वाकाटकों ने कोट-वंश को मगध 
में स्थापित किया था। इस भ्रकार चन्द्र गुप्त का यह काम 
वाकाटक-साम्राज्य के खिलाफ विद्रोह था। मगध के छोग भी 
संभवत: उसके शासन को पसन्द न करते थे | इसलिए पाटलि- 
पुत्र की मंत्रिपरिपद्‌ ने, संभवतः वाकाटक-सम्राद प्रवरसेन 
का आदेश पा, मथुरा के यदुकुछ की सहायता से, चन्द्र गुप्त की 
अनुपस्थिति में, राजधानी पर अधिकार कर, वहाँ कोट-वंश की 
पुनः स्थापना कर दी । 

मगध से निकाले जाने के बाद भी चन्द्र गुप्त का अक्घ 
पर, ओर संभवत: ढछिच्छिवियों की सहायता से तिरहुत पर भी, 
अधिकार रहा । उसने अपने पुत्रों में सबसे योग्य समुद्र गुप्त को 
अपना उत्तराधिकारी चुना ( ३४० ई० )। 

आठवाँ अध्याय 
गुप्त-साम्राज्य 
[ ३४४--लग० ४४० ई० ] 
समुद्र गुप्त एक असाधारण सेनापति ओर प्रतिभावान्‌ व्यक्ति 
था। अवध में रहकर उसने अपनी तैयारी की और प्रवरसेन 
के मरते ही वाकाटक-साम्राज्य पर हमला 
कर दिया । उसने मगध पर चढ़ाई कर पाटलि- 
पुत्र को घेर छिया। पद्मावती, गद्भा-जमना-कॉठे और मथुरा 
के सरदार पटना को बचाने दोड़े। समुद्र गुप्त ने उन्हें रास्ते 
में, सम्भवतः कोशाम्बी पर, रोककर पूरी तरह हरा दिया। 
उधर उसकी सेना ने पाटलिपुत्र में विजय का झंडा फहराकर 
वहाँ के कोट-राजा को केद कर लिया । 
इसके बाद उसने वाकाटक-साम्राज्य के दक्खिन-पूरबी पहलू 
पर चोट की । बंगाल-उड़ीसा के मेदान के रास्ते को छोड़ वह 
सीधा--मगध के दक्खिन झारखंड, कोशलछ ( छत्तीसगढ़ ) ओर 
महाकान्तार (बस्तर) को पार कर--गोदावरी के मुहाने की ओर 
बढ़ा | कांची का राजा तथा कलिंग और आन्ध्र के अनेक सरदार 
हड़बड़ी में उसके मुकाबले को इकट्ठा हुए। कुराल ( कोल्लेरु ) 

द्ग्विजयी समुद्र गुप्त 


झील के पास वे सबके सब लड़ाई में पकड़े गए और अधीनता 
मानने पर छोड़े गए। 

यों साम्राज्य के दोनों पहल्लू तोड़ समुद्र गुप्त ने वाकाठकों के 
केन्द्र पर चढ़ाई की, ओर बीना नदी पर एरकिण ( आजकल का 
एरण, जि० सागर ) की प्राचीन बस्ती के पास, एक गहरी लड़ाई 
में, प्रवरसेन के पोते और अन्तिम भार-शिव महाराज भवनाग 
के दोहित्र और उत्तराधिकारी रुद्रदेव ( रुद्रसेन प्रथम ) को, 
सरदारों समेत मार गिराया । 

इन आकस्मिक विजयों से समुद्र गुप्त की धाक दूर-दूर तक 
जम गई । एक तरफ उसके पूर्व और उत्तर 'प्रत्यन्तः (सीमान्त) के 
समतट ( गंगा का मुहाना ), डवाक ( त्रिपुरा-चटगाँव ), कामरूप, 
नेपाल, कठेपुर ( कत्यूर, कुमाऊँ में ) आदि राज्य, और दूसरी 
तरफ पच्छिमी प्रत्यन्त के मालव ( पूर्वी राजपूताना ), आजुनायन 
( भरतपुर के आसपास ), योवेय ( सहारनपुर से सतलूज के 
दोनों तरफ बहावछूपुर रियासत तक ), मद्रक ( स्यालकोट ), 
आभीर आदि सभी गण-राज्य उसे कर देने और उसकी आज्ञा 
मानने लगे | 

समुद्र गुप्त ने वाकाटकों को चेदि ( बुन्देलखंड ) और महा- 
राष्ट्र में बना रहने दिया । काठियावाड़ का क्षत्रप, प्रवरसेन की 
सृत्यु के बाद, साम्राज्य की विपत्ति के समय, फिर मद्दाक्षत्रप 
बन बैठा था ( ३४५ ई० )। वाकाटक-साम्राज्य से निबटते ही 
समुद्र गुप्त बिजली की तरह उसके राज्य पर जा टूटा और क्षत्रप- 

वंश का अंत कर दिया ( ३५१ ई० ); पर तेरह बरस पीछे उसने 
उन्हें सामन्त-रूप से फिर स्थापित कर सिक्‍के निकालने की 
आज्ञा दे दी। भारत में समुद्र गुप्त का साम्राज्य स्थापित होने 
पर “देवपुत्र शाहि शाहानुशाहि शक मुरुण्डों? अथौत्‌ काबुर 
ओर तुखार देश ( पामीर, बलख, बदख्शाँ ) के कुषाण-बंशियों 
और सिंहल आदि सब भारतीय द्ीपों के राजाओं ने उसे मेंटें 
भेजीं। उसके “अंक” ( चिह्न ) को छाप वाले सिक्के अपने राज्यों 
में चलाए, और उससे अपने-अपने देश में राज करने के परवाने 
माँगे। उनमें से किसी को, शायद काबुल के राजा को, अपनी 
कन्याएँ भी सेंट करनी पड़ी । 

समुद्र गुप्त इस तरह “द्वीपाँ सहित सारी प्रथ्वी ( भारत )” 
का “महाराजाधिराज परमेश्वर' हुआ। उसने अश्वमेध यज्ञ 
किया और उसका स्मारक सोने का सिक्का चलाया। वह जेसा 
अद्वितीय विजेता था बसा ही सुशासक, विद्वान्‌ तथा काव्य और 
संगीत में निपुण भी । वह विष्णु का उपासक ओर अपने इष्टदेव 
की तरह पराक्रमी, दुष्टों के दलन, प्रजा के पाछन एवं मंगल और 
राष्ट्र की समृद्धि करने में तत्पर था। 

समुद्र गुप्त अपने सबसे छोटे पुत्र चन्द्र गुप्त को अपना 
उत्तराधिकारी बनाना चाहता था; पर उसके बाद उसके मंत्रियों 
ने उसके बड़े पुत्र राम गुप्त को ही सम्राद 
बनाया । राम गुप्त कमजोर ओर भीरु था। काबुल 
ओर तुखार देश के राजा को समुद्र गुप्त के आगे दबना पढ़ा 

चद्धगुप्त विक्रमादित्य 


था। अब उसने बदला लेने का मोका देख गुप्र-साम्राज्य पर 
चढ़ाई की । राम गुप्त उसका मुकाबला करते हुए, व्यास नदी 
के पास, हिमालय की बाहरी हऋंखला में बने हुए विष्णुपद नाम 
के पहाड़ी गढ़ में, घिर गया। शकाधिपति ( कुपाण राजा ) ने 
उससे उसकी नवविवाह्दिता रानी ध्रुवस्वामिनी को, सरदारों की 
कन्याओं समेत, अपने हवाले सॉप देने की माँग की । कायर राम 
गुप्त इसके लिए तैयार हो गया। पर नवयुवक चन्द्रगुप्त से यह 
अपमान सहा न गया। उसने अपने भाई और मंत्रिपरिपद्‌ के 
सामने एक दूसरी योजना रक्खी ओर स्वयं ध्ुवर्वामिनी का 
वेश बना तथा अपने साथी नोजवानों को उसकी सहेलियों के 
वेश में साथ ले, शत्रु के डेरे में घुसा और कुपाण राजा का 
उसके सरदारों सहित काम तमाम कर दिया। उसका शंख सुनते 
ही गुप्तसेना शक्कों की उस नायक-हीन अव्यवस्थित सेना पर 
टूट पड़ी । चन्द्र ने 'सिन्धु की सातों धाराएँ? ( व्यास से सिन्ध 
तक पाँच तथा स्वात ओर काबुढर ) पार कर ठेठ वरूख पर 
चढ़ाई की ओर कुषाणों को उनके गढ़ में परास्त किया । बलख 
की चढ़ाई से पहले कुमार चन्द्र बंगाल के किसी सम्मिलित दल 
को भी हरा चुका था । 


इन घटनाओं के बाद राम गुप्त प्रजा में बहुत अप्रिय हो 
गया। स्वयं देवी भ्ुवरवामिनी भी अपने कायर पति से घृणा 
करने लगी और एक राज्यक्रान्ति के बाद उसने ओर मगध की 

प्रजा ने अपने वीर रक्षक ओर उद्धारक चन्द्र गुप्त को अपना 
पति & ओर भत्तों वरण किया । 

भेलसा के पास उदयगिरि की चन्द्रगुप्त-गृहा के बाहर ख््री- 
रूपिणी प्रथ्वी का उद्धार करते हुए नरवराह की प्रतिमा है। इसमें 
मानों भारतभूमि ओर धुवस्वामिनी का उद्धार करते हुए चन्द्र गुप्त 
की कहानी पत्थर पर अंकित की गई है । इस वराहमूर्ति का बल 
ओर ओज ओर इसकी दनन्‍्तकोटि पर लटकती ख्रीमूत्ति की 
सुन्दरता ओर कोमलछता देखते ही बनती है । वह दृश्य भारतीय 
कला के सबसे सुन्दर नमूनों में से हे । 

राम गुप्त के समय की कमजोरी का फायदा डठाकर गुज- 
रात, काठियावाड़ के शकक्षत्रपों ने स्वतंत्र हो फिर से महाक्षत्रप 
पद घारण करना शुरू कर दिया था ( ३८२ ई० )। चन्द्र गुप्त ने 
उन पर चढ़ाई कर उस राजवंश का भी सदा के लिए लोप 
कर दिया। इस प्रकार आर्यावत्त से शक्कों को अन्तिम रूप से 
उखाड़ उसने ५८ ई० पू० के सातवाहन-राजा गोतमीपुत्र शात- 
कणि का विक्रमादित्य का विरुद धारण किया। उसकी इन 
विजयों की स्मृति में विष्णुपद पहाड़ पर एक ३३ फुट ऊँचा छोहे 
का गरुड-स्तम्भ स्थापित किया गया । ११वीं सदी में उसे राजा 
अनंगपाल वहाँ से दिल्ली उठा लाया। वहाँ महरोली में उस 


# प्राचीन आर्यावत्ते में तलाक ओर विधवाविवाह को प्रथाएँ साधारण रूप से 
प्रचक्षित थीं । तलाक को मोक्ष कद्दते थे । धवदेवी ने राम गुप्त का मोक्ष किया या 
उसकी मृत्यु के बाद चन्द्र गुप्त से विवाद किया, यह अभी नहीं कद्दा जा सकता । 

“छोहे की कील” पर चन्द्र को बलख-विजय की कीर्त्ति अब 
भी खुदी है। 

चंद्र गुप्त की लड़को प्रभावती गुप्ता वाकाटक-राजा रुद्रसेन 
(द्वितीय ) से ब्याही थी। रुद्रसेन की मृत्यु पर वह अपने 
नाबालिग बेटे के नाम पर महाराष्ट्र में स्वयं 
राज करती रही (३९५-४१५ ई० )। इस 
प्रकार उस॒ समय भारत का जो एकमात्र भाग चन्द्र गुप्त के 
साम्राज्य में न था, उसपर उसको बेटी राज कर रही थी । 

अपने पिता समुद्र गुप्त की तरह चंद्र गुप्त भी वीर ओर 
प्रतिभा-सम्पन्न महापुरुष था। वह अत्यन्त सुयोग्य शासक था। 
उसके ओर रानी प्रभावती के समय में भारतवष उन्नति की 
चरम सीमा पर पहुँच गया। उनके साम्राज्य-जेसी शान्ति ओर 
समृद्धि हमारे देश ने न पहछे कभी देखी थी और न बाद 
में देखी । 

प्रसिद्ध चीनी यात्री फाहियेन उस समय भारत में आया 
था। उसने गुप्तों की राजधानी पाटलिपुत्र, वेशाली, बुद्धगया 
आदि बिहार के सभी तथा भारत के प्राय: मुख्य-मुख्य स्थानों 
ओर बौद्ध-केन्द्रों में भ्रमण किया। पटना में उसने दो बरस रह 
संस्क्ृत पढ़ी । उसके यात्रा-वृत्तान्त से मालूम होता हे कि देश 
में बड़ी शान्ति ओर सुखसमृद्धि विराजती थी। चोरी या डाका- 
जनी नहीं के बराबर थी । चन्द्र गुप्त ने अपने राज्य से प्राणद्ण्ड 
उठा दिया था। दूसरे अपराधों के लिए भी गुप्तों की दण्ड- 

प्रभावती गुप्ता 


व्यवस्था बहुत नरम थी, ओर शारीरिक दण्ड के बजाय जु्माने 
आदि की सजा अधिक दी जाती थी। सारी राज्य-संस्था बहुत 
ही सुव्यवस्थित थी । 

चन्द्र गुप्त के समय में साहित्य ओर कछा की भी अभूतपूष 
उन्नति हुईं। गुप्त-सम्राद स्वयं विद्वान थे। महाकवि कालिदास 
दस इसी चंद्र गुप्त के दरबार में था। वह चंद्र गुप्त की 
तरफ से दक्खिन में कुन्तछ के राजा के पास 
विक्रमादित्य का दूत बनकर गया था। कालिदास के महाकाव्य 
'रघुबंश” के रघु-दिग्विजय में हमें समुद्र गुप्त ओर चन्द्र गुप्त की 
विजयों की गूँज सुनाई देती ओर उसकी सारी रचनाओं में 
गुप्तयुग के आदशों की एक स्पष्ट झलक दीख पड़ती हे। उसके 
नाटक “अभिज्ञान-शाकुन्तछ” की नायिका शकुन्तछा को जमेन 
महाकवि गुइथे ने प्रथ्वी और अन्तरिक्ष के माधुय का सार कहा 
है। गुइथे ने उसी से प्रेरणा पाकर वत्तमान युग के यूरोपीय 
साहित्य में एक नए ढंग के प्रक्रम ओर रसमय जोवन ((२०- 
7370९) की धारा चछा दी है । 

श्रीजयचन्द्र विद्यालंकार के शब्दों में “कालिदास के काव्यों 
तथा नाटकों में भारत की आत्मा जिस तरह प्रकट हुई है, 
उस तरह आजतक ओर किसी कवि की रचना में शायद नहीं 
हुई ।**** प्रात:काछ की उषा की सूचना जैसे चिड़ियों के 
चहचहाने से मिलती है, बेसे ही गुप्त-युग की नई ज्योति 
की सूचना कालिदास के जादू-भरे छन्दों से मिलती है। 

भारतवष की संस्कृति का पूरा निचोड़ हम उसकी रचनाओं 
में पाते हैं ।” 

इस प्रकार कालिदास को हम गुप्तयुगीन कला का पूरा 
प्रतिनिधि कह सकते हैं । कला के सुप्रसिद्ध आलछोचक श्रोराय 
कष्णदास के शब्दों में “गुप्तों का कछा-प्रेम ओर उनकी उत्कृष्ट 
सुरुचि उनके युग की प्रत्येक कृति से टपकती है। गुप्तकालीन 
कला का उत्कषे गुप्त-साम्राज्य के निशेष हो जाने पर भी लूग- 
भग सौ वष तक बना रहा।'******** सोन्दय क्या है ओर 
अपनी क्ृति में उसकी अभिव्यक्ति केसे करनी चाहिए, इसके 
तत्त्व को गुप्तकालीन मूरत्तिकार पूण रूप से जानते थे | जैसे-- 
कुशल रसोइया छुट्दों रसों के--तीते और कड़वे तक के--स्वादु 
से-स्वादु व्यंजन बनाता है, जो आप-आपको एक-से-एक बढ़- 
कर होते हैं, वेसे ही ये कछाकार भी समस्त रसों की सर्वाज्ञीण 
अभिव्यक्ति करने में पू्णरूप से क्रतकाय हुए हैँ। उनकी कला 
में एक साथ भाव॒ुकता और आध्यात्मिकता है--गांभीय और 
रमणीयता है। संस्कृत के सुप्रसिद्ध स्तोत्र जगद्धरक्ृत 'स्तुति- 
कुसुमांजलि! का पद्यांश--“ओजस्वी मधुर: प्रसाद-विशद्‌:--उन 
कलाकारों की कऋतियों पर सवंधा लागू होता है। अलंकरणों का 
कम-से-कम प्रयोग करके इन कलाकारों ने उसे साथक किया है।””& 

इस युग की मूत्ति-कला के सबश्रेष्ठ नमूनों में राय कृष्णदासजी 
ने सारनाथ और सुलतानगंज ( भागलपुर ) से पाई गई बुद्ध- 
.._# भारतीय मूत्तिकका, ए० 8 ध्हह।.....्रख्ख़्ञ़ 

मूत्तियों को भी गिना है। सारनाथ वाली मूत्ति के विषय 
में वे कहते हें--“स्वभाव से ही इसके उत्फुल्ल मुख-मण्डल पर 
अपूर्व शान्ति, प्रभा, कोमलता और गम्भीरता है। अंग-प्रत्यंग 
में काफी सोकुमाय होते हुए भी ऐहिकता छू नहीं गई है-- 
“मनहूँ सांत रस घरे सरीरा! ।”? 

सुलतानगंज बाछी मूर्ति के विषय में उन्होंने लिखा है-- 
“यह मूत्ति साढ़े सात फुट ऊँची है। समुद्र की तरह महान , 
गंभीर और परिपूर्ण एक लोकोत्तर पुरुष प्रतिष्ठित है जिसका 
दाहना हाथ अभय-मुद्रा में, एक ऊर्मि-भंग की भाँति, कुछ 
आगे बढ़ा हुआ है। मुख-मंडल पर अपूब शांति, करुणा और 
दिव्यता विराज रही है ।” आगे वे कहते हैं--“ऐसा जान पड़ता 
है कि इनके बनानेवालों ने अपनी सारी भक्ति-भावना को प्रत्यक्ष 
कर दिखाया है। ऐसा अछोकिक दिव्य दशन कराकर उन 
शिल्पियों ने मानवता को कितना ऊँचा उठा दिया है ! ?| 

लेकिन मानवता को ऊँचा उठानेवाले अपने पूर्वजों की 
सुन्दर कृतियों को, मानवता को कलंकित करनेवाले ब्रिटिश 
युग के गुलाम हिन्दुस्तानी, देख भी क्‍यों पायें ? गुलाम की 
हर चीज कानूनन उसके मालिक की होती हे ओर मालिक जब 
चाहे उसे ले सकता हे--यही सन्देश आज वह सुलूतानगंज वाली 
बुद्ध-प्रतिमा बरमिंघम-म्यूजियम से भेज रही है। बिहार के 
इतिहास की कलाकृति आज उसके घर में नहीं है !!। 

| वहीं, ए० &८-१६ । 

चन्द्र गुप्त के बाद उसके लड़के कुमार गुप्त ( प्रथम ) ने ४० 
वर्ष शान्ति-पूवक राज किया । उसकी माता देवी धुवरवामिनी 
सम्भवत: वेशाली की ही कुमारी थी। कुमार 
गुप्त के अतिरिक्त उसके गोविन्द गुप्त और 
घटोत्कच नाम के दो ओर पुत्र थे। महाराज गोविन्द गुप्त, चन्द्र 
गुप्त या कुमार गुप्त के समय में, मालवा का शासक था। ध्रुव- 
स्वामिनी, माल्म होता है, अधिकतर वेशाली में ही रहती थी । 
वहाँ उसकी ओर घटोत्कच गुप्त को मुहरें मिली हैं । 

महाराष्ट्र में उस समय प्रभावती के लड़के प्रवरसेन 
(द्वितीय ) का राज्य था (४१४-३५ ई० )। अनुश्रुति है कि 
महाकवि कालिदास अपने जीवन के अंतिम दिनों में इसी प्रवर- 
सेन के द्रबार में रहा । 

पटना और राजगृह के बीच नालन्दा के महाविहार की 
स्थापना पहले-पहल कुमार गुप्त ने ही की। नालन्दा पीछे 
सभ्यता ओर संस्कृति के एक महान्‌ केन्द्र और विद्यापीठ के 
रूप में प्रसिद्ध हो गया। चन्द्र गुप्त ओर कुमार गुप्त का राज्य- 
काल बिहार का एक अद्वितीय शानित और समुन्नति का युग था । 
भारतीय दशेन, कला ओर साहित्य का इस समय खुलकर 
विकास हुआ। और, इस सारे विकास का केन्द्र प्रायः 
पाटलिपुत्र, नालन्दा, मगध ओर बिहार के अन्य मुख्य 
नगर ही थे। 

परन्तु यह शान्ति अधिक दिन तक स्थिर न रही । साम्राज्य 

कुमार गुप्त 


के उत्तर-पच्छिमी और दक्खिन-पच्छिमी सीमान्तों पर इस समय 
दो नई शक्तियों ने उदित होकर गुप्त-राजलूक्ष्मी को विचलित कर 
दिया। इनमें एक तो मालवा का पुष्यमित्रों का गण था, दूसरी 
तरफ थी उत्तरपूर्वी एशिया की हूण नाम की जाति, जो चन्द्र गुप्त 
ओर कालिदास के समय में वंक्षु ( आमू दरिया ) के उस पार 
तक पहुँच चुकी थी । 

पुष्यमित्र-गण का विद्रोद्द कुमार शुप्त के शासन-काल के अंत 
में हुआ। ऐसा जान पड़ता है कि उसी समय हूणों के पहले दल 
ने भी गुप्त-साम्राज्य पर चढ़ाई की । इस दुहरे धक्के की चोट से 
एक बार गुप्त-साम्राज्य डगमगा गया। कुमार गुप्त के बेटे रकंद 
ने, जो अभी सुकुमार वय का था, बहादुरी से शत्रुओं का 
मुकाबला किया । एक लड़ाई में उसकी सेना के पेर उखड़ गए 
और सब सामान छिन गया, तो भी वह डटा रहा और सैनिकों 
के साथ उसने एक रात जमीन पर सोकर काटी । 

इसी विकट परिस्थिति में सम्राट कुमार गुप्त की मृत्यु हुई 
(४४५४ ई० )। अन्त में स्कन्द गुप्त सब शत्रुओं के जीतने में 
कामयाब हुआ । गाजीपुर जिले के भीतरी गाँव 
में उसकी विजयों का स्मारक एक सुन्द्र 
स्तम्भ आज भी खड़ा है। उसपर लिखा है कि अपने पिता के 
स्वग सिधारने के बाद स्कन्द गुप्त जब विजय का समाचार लेकर 
वापस छीटा तब आँखों में आँसू भरे उसको माता ने उसका 
वेसा ही स्वागत किया, जैसा ( कंस-बध के बाद छौटने पर ) 

स्कन्द गुप्त क्रमादित्य 


कृष्ण का देवकी ने किया था। इसके बाद ३० बरस तक हूणों को 
भारत की तरफ आँख उठाने की हिम्मत न हुई, और अगले ५० 
बरसों तक उन्होंने फिर गुप्र-साम्राज्य से छेड़छाड़ नहीं की । 
हुणों को हराने के बाद स्कन्द ने साम्राज्य के सब सीमान्‍न्त प्रदेशों 
की रक्षा के लिए गोप्ता ( रक्षक ) नियुक्त किए और राज्य में एक 
बार फिर पूर्ण शान्ति और व्यवस्था कायम की | 

५ वीं सदी ई० में हणों के हमलों से सारे सभ्य जगत्‌ में 
तहलका मच गया था। रोम-साम्राज्य उनके मुकाबले में तहस- 
नहस हो गया ओर ईरान ने भी पछाड़ खाई । उस युग के सभ्य 
जगत्‌ में यदि किसो से हणों ने हार खाई तो एक स्कंद गुप्त से 
ही। स्कन्द के १२ बरस ( ४५७-४६७ ई० ) के शासन में गुप्त- 
साम्राज्य का पुराना गोरव ओर सुख-समृद्धि बराबर बनी रही । 
लगभग ४६७ ई० में ३० वर्ष की छोटी उम्र में उसका 
शरीरान्त हुआ । 

स्कन्द्‌ गुप्त के दो ओर भाई पुर गुप्त और बुध गुप्त थे। 
स्कन्द्‌ गुप्त के बाद पुर गुप्त का पुत्र नरसिंह गुप्त बालादित्य 
गद्दी पर बेठा। वह बौद्ध था। उसने अनेक विहार, चेत्य, 
विश्रामग्रह आदि बनवाए। नालन्दा में उसके द्वारा एक मन्दिर 
बनवाने का पता अभिलेखों से मिलता है। तीस वष की उम्र 
में वह घर छोड़ भ्रत्रजित हो गया, ओर अपने एक पुत्र को म्रत्यु 
से पागल हो, ३६ बे की उम्र में उसने आत्मघात कर छिया। 
उसके बाद उसके पुत्र कुमार गुप्त (द्वितीय) ने, ओर फिर बुध गुप्त 

ने, जो संभवतः स्कन्द गुप्त का भाई था, राज किया ( ४७६- 
५०० ३० )। उस जमाने तक गुप्त-साम्राज्य की एकता ओर 
शान्ति कायम रही । 

काबुल के तुखार और ईरान के सासानियों ने स्कंद गुप्त 
द्वारा भारत से खदेड़े गए हणों से मुकाबला जारी रक्खा। ४८४७ 

ई० में हूणों ने ईरान के शाह फीरोज को लड़ाई में 
हल मार डाला। इसके बाद अफगानिस्तान की हरी-भरी 
ओर आबाद बस्तियों को उजाड़कर उन्होंने गान्धार 

पर कब्जा कर लिया, और ५०० ई० के बाद उनके राजा तोरमाण 
“'षाही जझव्ल ने गुप्त-साम्राज्य की कमजोरी का फायदा उठा 
पंजाब से मालवा तक के प्रदेश पर अधिकार कर लिया । 

बुध गुप्त के बाद बंगाल से मालवा तक के प्रदेश पर इस 
समय भानु गुप्त का अधिकार था। संभवत: उसी का विरुद 
बालादित्य था। छगभग ५१० ई० में गोपराज नाम का, भानु 
गुप्त का, एक प्रधान सेनापति हणों के खिलाफ लड़ता हुआ मारा 
गया। हण-राजा ने मगध तक हमले किए। प्रकटादित्य नाम के 
गुप्त-राजकुमार को, जिसे अज्ञात कारणों से भानु गुप्त के सेनापति 
गोपराज ने केद कर रक्खा था, अपनी तरफ से मगध की गद्दी 
पर बिठा हण-राजा वापस छौटा। रास्ते में गद्डा के किनारे 
बनारस में उसका देहान्त हो गया ओर मिहिरकुल उसका 
उत्तराधिकारी हुआ। बाछादित्य ने उसकी अधीनता मान सुलह 
कर ली । 

मिहिरकूछठ की राजधानी शाकरू थी और वह अपनेको' 
पशुपति ( शिव ) का उपासक कहता था। उसने प्रजा पर, 
खासकर बोड़ों पर, बहुत अत्याचार किए। भानु गुप्त-बालादित्य 
इस बीच १५ वर्षों में मगध में अपनी शक्ति का पुनः संगठन 
करता रहा। अब उसने हणों का आधिपत्य मानने से इनकार 
कर दिया। मिहिरकुठ ने उसपर चढ़ाई की। बालादित्य पहले 
हारने का बहाना कर उसे गंगा के कछारों में कहीं भटका 
ले गया, ओर तब अचानक पलटकर उसकी पथश्रष्ट असंगठित 
सेना पर टूट पड़ा। मिद्दिरकुल कैद होकर बालादित्य के सामने 
पेश हुआ। पर उसने अभिमान-पूवक बालादित्य की तरफ से 
अपना मुँह फेर लिया। बालादित्य ने तब उसे सूली पर चढ़ाने 
का निश्चय किया; पर अन्त में अपनो माता के कहने से उसे 
जीवन-दान दिया। 

हण-विजय की इस खुशी के उपलक्ष में बालादित्य ने 
नाल्‍लन्दा-विहार में जाकर एक विशाल मंदिर बनवाया। संभवतः 
इसके कुछ समय बाद ही बालछादित्य का देहान्त हुआ, और 
उसका लड़का प्रकटादित्य गद्दी पर बेठा ( छगभग ५२० ई० )। 

बुध गुप्त के उत्तराधिकारी मगध के गुप्त-राजा जब देश की 
प्रजा को विदेशियों के आक्रमण से बचाने में असमथ रहे, तब 
पंजाब, राजपूताना और मालवा की जनता के नेता 
यशोधर्मा विष्णुवद्धन नामक एक साधारण कुल के 
व्यक्ति ने उठकर वह काम कर दिखाया जो गुप्त- 


यशो धम | 
विष्णुवद्धन 

सम्राटों से न हो सका था। उसने देश से हणों की जड़ उखाड़, 
एवं पूरब के नामधारी मिथ्या सम्राटों को हटाकर देश का 
शासन अपने हाथों में लिया और सच्चे अर्थों में सम्राट्‌ बना। 
पूरब में “लोहित्य ( त्रह्मपुत्र ) और महेन्द्र पवंत ( उड़ीसा ) से 
लेकर हिमालय और पच्छिम समुद्र के बीच उन सभी प्रदेशों 
में--जिन्हें सारी बसुधा को अपने प्रताप से आक्रान्त करनेवाले 
गुप्त भी न भोग पाए, ओर राजाओं के मुकुटों पर बेठनेवाली 
हण-राजाओं की आज्ञा भी जिनमें न पहुँची थी”--उसका 
अधिकार माना जाने छूगा। 

यशोधर्मा की विजयों के फलस्वरूप गुप्त-साम्राज्य एक अरसे 
के लिए लुप्त हो गया ( लग० ४५३३ ६० )। 

नवाँ अध्याय 
पिछले गुप्त-राजा 
[ छग० ५४७४००-०-छग० ७४७० ई० ] 

यशोधमो ने किसी राजवंश की स्थापना न की । उसकी मृत्यु 
( छग० ५४० ई० ) के बाद उसका साम्राज्य देश के विभिन्न 
नेताओं और सेनापतियों में बँट गया। इनमें 
मुख्य थानेसर के बेस और कन्नौज के मोखरिएं 
थे, जो उसी को तरह सबसाधारण में से आगे आए थे। 

बिहार ओर गौड में तब गुप्त-साम्राज्य पुनरुज्नीवित हो उठा । 
उत्तरी बंगाल ( पुण्ड्बवध न ) से प्राप्त हुए ५४४ ई० के एक लेख में 
“महाराजाधिराज'* 'गुप्र! पढ़ा जाता है। महाराजाधिराज का 
नाम वहाँ मिट गया है | वह संभवतः भानु गुप्त बालादित्य का पुत्र 
प्रकटादित्य होगा, जो अब से करीब आधी सदी तक नाममात्र को 
उत्तर-भारत का सम्राद कहलाता रहा । उसके नाम पर असल राज 
करनेवाले गुप्त-वंश की एक छोटी शाखा के राजा थे। इन्हें हम 


गुप्त-मौखरि-संघष 


# मोखरि छोग बहुत पुराने जमाने से गया जिले में रइते थे । गया से उनको 
एक मुद्रा मिली दे जिसपर तीक्षरों शताब्दी ई० पू० कौ लिपि में 'मोखलीनम' 
क्िखा दे । 

“पिछले गुप्त' नाम से पुकारते हैं। इन गुप्तों का अधिकार बंगाल- 
बिहार ( बनारस तक ) में ही सीमित था। यह वंश छठी 
शताब्दी से इतिहास में प्रकट होता है । 

कन्नोज के मोखरियों ओर थानेसर के बेस-वंशी राजाओं 
के साथ इन पिछले गुप्तों के रिश्ते-नाते शुरू से थे। ऋष्ण गुप्त 
की लड़की ह॒ष गुप्ता दूसरे मौखरि राजा आदित्य वर्मा से ब्याही 
थी। उसके लड़के ईश्वर वर्मो की स्री उपगुप्ता भी कोई गुप्तवंशीय 
राजकुमारी प्रतीत होती है। उनका पुत्र ईशान वर्मा बड़ा 
शक्तिशालो हुआ। वह मगध के पिछले गुप्त-राजा कुमार गुप्त 
(तृतीय) का समकालिक था । उसके समय में मौखरि लोग 
साम्राज्य के लिए गुप्तों के प्रतिस्पर्धी हो उठे। ईश्वर वर्मा या 
ईशान वो हूणों का पराभव करने में यशोधमा विष्णुवर्धेन का 
सहयोगी था। 

यशोधमो के मरते ही गुप्तों ने भारत के सम्राद-पद का 
दावा करना शुरू किया ओर उड़ीसा, बंगार और मगध से 
प्रयाग तक अधिकार कर लिया । उधर मौखरि छोग अपनेको 
यशोधमो का उत्तराधिकारी समझते प्रतीत होते हैं। ईशान वमी 
के अभिलेख से मालूम होता है कि सुराष्ट्ररमालवा तक के प्रदेश 
उसके अधीन थे। मौखरियों ने जब पूरब की ओर बढ़ना चाहा 
तब गुप्र-सम्राद की तरफ से कुमार गुप्त (हतीय) (५३५४-४० ई०) 
ने प्रयाग के भी और पच्छिम उसे रोकने का प्रयत्न किया | 
इसके बाद कुमार गुप्त ने किसी कारण--शायद्‌ ईशान से हारने 

के अनुताप में--प्रयाग में अग्नरि-समाधि ले ली। कुमार का पुत्र 
दामोदर गुप्त भी ईशान के पुत्र शर्ब बर्मो के साथ लड़तां हुआ 
मारा गया। इसके बाद मोखरि-सत्ता मगध तक फेल गई, ओर 
गुप्तों को उसके ओर पूरब गोड ( उत्तर-पच्छिम बंगाल ) में हट 
जाना पड़ा । 

लगातार एक हजार बरस तक भारतीय साम्राज्य की राज- 
धानी पाटलिपुत्र में रही थी; ईशान और शव वर्मा के समय 
( छग० ४४० ई० ) में वह एक बार फिर गडद्जा-जमना-दोआब 
में चली गई। गुप्त-महाराजाधिराज भी पच्छिमी शक्तियों द्वारा 
होनेवाले बार-बार के हमलों के कारण अब पाटलिपुत्र छोड़ 
अधिकतर गोौड में रहने लगे । 

गुप्त-महाराजाधिराज का अधिकार तब आसाम से संभवतः 
अंग तक सीमित रह गया। तिरहुत में गुप्तों या मोखरियों में 
से किसका अधिकार था, यह ज्ञात नहीं। 
गुप्तों की इस कमजोरी का छाभ उठा 
प्राग््योतिष ( आसाम ) के राजा सुस्थित वो ने भी महाराजा- 
घिराज-पद घारण कर स्वाधीन होना चाहा। पर दामोदर के 
पुत्र महासेन गुप्त ने लोहित्य तक चढ़ाई कर उसे गुप्त-महाराजा- 
घिराज की अधीनता मानने को वाध्य किया। शव के बाद 
मोखरियों की शक्ति कुछ ढीली पड़ने पर सुयोग पाकर गुप्त- 
महाराजाधिराज ने महासेन गुप्त को मालवा का राज्य सोंप 
दिया। उसने मौखरियों के बढ़ते हुए प्रताप को रोकने के लिए 

महासेन गप्त 


अपने पड़ोसी थानेसर के बैस-वंशी राजा आदित्यवद्ध न से 
अपनी बहन महासेन गुप्ता का विवाह कर उनसे सत्री-सम्वन्ध 
स्थापित किया । मोखरि-राजा पर इस तरह तीन तरफ से दबाव 
पड़ने लगा । 

आदित्यवद्धन और महासेन गुप्ता का पुत्र प्रभाकर बहुत 
प्रतापी था। उसने उत्तरापथ को तरफ अपनी शक्ति बढ़ाई, हणों 
को कश्मीर-तुखारिस्तान से भी खदेड़ दिया तथा राजपूताना और 
सिन्ध के राजाओं को काबू किया । मालवा के राजा को उसके 
सामने झुकना पड़ा और छाट देश ( दक्खिनी गुजरात, भरुच- 
सूरत ) तक उसका आधिपत्य माना जाने रूगा। मालवा के 
महासेन गुप्त ने अपने दो पुत्र कुमार गुप्त और माधव गुप्त, जो 
प्रभाकर के पुत्र राज्ययधन और हषवर्धन के समवयस्क थे, 
प्रभाकर को सोंप दिए। बैसों के चढ़ते हुए प्रताप को देख 
मोखरि-राजा ग्रहवमो ने प्रभाकर की लड़की राज्यश्री से विवाह 
की प्राथना की । 

राज्यश्री और ग्रहवर्मोां के सम्बन्ध के बाद, थानेसर और 
कन्नोज के राजवंशों के मिल जाने से, मगध का गुप्र-राज्य उनके 
मुकाबले में फिर कमजोर पड़ गया। छड़ीसा का 
केसरी-वंश भी, जिसे प्रकटादित्य ने राज्य के आरं- 
भिक दिनों में उखाड़ दिया था, अब वहाँ फिर स्थापित हो 
गया। प्रकटादित्य की मृत्यु ( छग० ५८८ ई० ) के बाद गौड- 
मगध में विज्षव मच गया। उसके विभिन्न उत्तराधिकारियों का 

शरशाद् 


पक्ष लेकर गोड़-मगध के सरदार और मंत्री आपस में लड़ने- 
झगड़ने लगे । लगभग १३-१४ बरस की उस विश्नवावस्था के 
बाद वहाँ शशांक नाम के एक व्यक्ति ने बंगाल, बिहार और 
उड़ीसा को जीतकर एक दृढह राज्य स्थापित किया ओर बनारस 
के परे तक आधिपत्य जमा लिया। इसके बाद वह पूर्वी मालवा 
के गुप्त-राजाओं से मिलकर गंगा-यभुना-प्रदेश पर भी अधिकार 
जमाने का अवसर देखने लगा । 

इसी समय प्रभाकरवधन की मृत्यु हुई ( ६०५ ई० )। उसके 
दोनों छड़के राज्यवधन और हषवर्धन अभी किशोरावस्था को 
मुश्किल से पार कर पाए थे। प्रभाकर की 
मृत्यु का समाचार पाते ही पूर्वी मालवा के 
गुप्त राजा देवगुप्त ने कन्नौज पर धावा बोल- 
कर ग्रहवमों को मार डाला ओर उसकी रानी राज्यश्री को कैद 
में डाल दिया । तब वह गौडाधिपति शशांक से मिलकर थानेसर 
पर चढ़ाई की तेयारी करने लगा । खबर पाते ही प्रभाकर का 
बड़ा लड़का राज्यवधन, जो उसी समय हणों के विरुद्ध कश्मीर 
पर चढ़ाई कर छौटा था, दस हजार सवार साथ लेकर उसके 
मुकाबले के लिए बढ़ा। “मालवा की सेना को खेल-ही-खेल में 
जीत” वह शशांक की तरफ मुड़ा । शशांक ने उससे मेत्री प्रकट 
की, ओर अपनी कन्या देने के बहाने उसे अपने डेरे पर बुला, 
भोज के समय, धोखे से, साथियों समेत, मार डाछा। शशांक 
कट्टर शव था। कहते हैं कि बौद्धों पर उसने अत्याचार किए 

कन्नौज की रानी 
राज्यश्री 


ओर बोधिवृक्ष को उखड़वा फेंका; परन्तु बुद्धभया का प्रसिद्ध 
मंदिर उसी के एक ब्राह्मण मंत्री का बनवाया हुआ है। 

राज्यवधन के खून का समाचार मिलते हो हष थानेसर 
से बड़ी तेजी से बढ़ा। शशांक के राज्य की पूर्वी सीमा 
प्राग््योतिष ( आसाम ) राज्य की सीमा से लगी हुईं थी ।वहाँ 
के राज। भास्करवर्ा ने शशांक के विरुद्ध संदेश लेकर अपना 
दूत हप के पास भेजा, जो थानेसर से एक पड़ाव आगे ही 
उससे मिला। कन्नौज के पास पहुँचने पर उसके मामा का लड़का 
सेनापति भण्डि, मालवा की सेना के केदियों को लिये हुए, 
आया। उसी से उसे समाचार मिला कि उसकी बहन राज्यश्री, 
कन्नौज के कारागार से निकलछकर, निराशा के कारण, विन्ध्य 
के जंगलों में चली गई है। शशांक के विरुद्ध सेना की चढ़ाई 
का भार भण्डि को सोंपकर हर स्वयं बहन की खोज में चला, 
ओर शबरों को सहायता से ढूँढ़ता हुआ ठीक उस समय वहाँ 
पहुँचा जब राज्यश्री सब तरह निराश हो चिता-प्रवेश की 
तैयारी में थी। हष के समझाने-बुझाने पर उसने चिता में जलने 
का विचार छोड़ मिक्षुणी बनना चाहा। पर हे ने उसे समझाया 
कि डर के मारे अपनी राज्य की जिम्मेदारी को यों छोड़ 
भागना कायरता है; और उसे तबतक मिक्षुणी बनने का अधिकार 
नहीं है जबतक अपने राज्य को सुव्यवस्थित करके शत्रुओं से 
बदला न चुका ले । 

राज्यश्री इसपर अपनी राजकीय जिस्सेवारी उठाने को 

तैयार हो गई। उसे साथ लेकर हषे अपनी सेना से, जो तब 
गंगा के उत्तरी तट पर पड़ाव ड।ले पड़ी थी, आ मिला। संस्क्ृत- 
गद्य के प्रसिद्ध छेखक बिहारी कवि वाणभट्ट से वहीं उसकी मेंट 

जि] कर 5 
हुईं। वाण, सोन के तट का रहनेवाला था। उसके लिखे हष- 
चरित नामक ग्रन्थ में इस समय तक की घटनाओं का वृत्तान्त 
विशद्‌ रूप से दज है। 


अपनी बहन के प्रतिनिधि-रूप में हर्ष अब थानेसर और 
कन्नौज दोनों राज्यों का रुजा था। दोनों राज्यों की सम्मिलित 
सेन,ओं के साथ उसके पूरब बढ़ने पर शशांक 
को अन्‍न्तर्वद से छोट आना पड़ा। हु ने 
उसकी रजधानी पुण्ड्व्धन तक उसका पीछा किया। ह॒ष के 
अभिलेखों से माल्म होता है कि राज्य-प्राप्ति के बाद छ वष 
तक उसकी सेना को वर्दियाँ बराबर कसी रहीं। इस बीच 
प्राग्ज्योतिष के राजा भारकरवमी का उसने रव॒यं अभिषेक किया, 
सिन्धुर॒ज को कुचछकर उसका राज्य छीन लिया ओर तुखार 
पहाड़ के रजा से कर वसूला । 


( रए 
सम्राट्‌ हषवधन 


पच्छिम से हर्ष और पूरब से कामरूप के राजा भास्करवर्मो 

के आक्रमणों के क/रण शशांक ने पुण्ड्वर्धन ( -वत्तमान पुर्णिया 

और राजशाही जिले ) छोड़कर दक्तिखिनी तरिहार के पहाड़ी प्रदेश 

में आश्रय लिया। उसकी शक्ति बिलकुल टूट न गई थी। गंगा 

के दक्खिन, भागीरथी (बंग.छ में गंगा की शाखा ) से सोन 
श्श्द 


तक, सारा प्रदेश अब भी उसके अधिकार में था, और उड़ीसा 
कप ञअ ञअ ध् रे 
के राजा अन्त तक उसे अपना अधिपति मानते रहे । 
कक हे र्‌ः 

पूरब के छोगों ने, मालूम होता हे, हप का वेसा स्वागत न 
किया, अतः उसने शशांक के हाथ में तब जितना प्रदेश था 
उतना बना रहने देकर उससे संधि कर ली। ओर, शशांक फिर 
आगे न बढ़ सके, इसका पूरा प्रबन्ध कर उसने अपनी जीत पर 
संतोष किया। 

शशांक का केन्द्र इसके बाद वत्त मान शाहाबाद जिले में रोह- 
तास के समीप वारुणिका ( देवबनाक ) में रहा प्रतीत होता है । 
वहाँ वह संभवत: हपे के सामन्त-रूप में राज करता था। 
रोहतास में पहाड़ को चट्टानों पर उसको मुद्रा ढालने का एक 
साँचा बना है जिसमें 'श्रोमहासामन्त शशांक देव” का अभिलेख 
है। दक्खिनी उड़ीसा ( जिला गंजाम ) में वह अपने अंतिम दिनों 
(६१९ ई० ) तक भी महाराजाधिराज ही कहलाता रहा | “१७ 

र्‌ः | बिक 
वबष, ४ महीने, ८ दिन! राज करने के बाद, ६१९ ई० के पीछे, 
किसी समय उसका देहान्त हुआ | 
हिकि कि [। ७5 

इसके बाद “गौड-राजतंत्र आपसी झगड़ों से क्षुब्ध हो उठा । 
लोग सदा एक दूसरे को गिराने के लिए हथियार उठाने छगे। 
सप्ताह-भर एक, तो दूसरा महीने भर, फिर गणतन्त्र; यही दशा 
चलती रही | गंगा के तीर पर स्थित बिहारों से विभूषित भूमि 
( मगघ ) में शशांक का छड़का मानव आठ महीने और साढ़े 
पाँच दिन जीता रहा” । 

शशांक के बाद संभवतः सारा बिहार हष के अधिकार में 
चला गया । उधर कामरूप के राजा ने अपना अधिकार बंगाल में 
करणसुवर्ण (मुशिदाबाद के पास ) तक बढ़ा लिया। ६३७ ई० 
में चीनी यात्री य्वानच्वाडः बिहार में पहुँचा। उसके वृत्तान्त से 
मार्म होता हे कि शशांक की मृत्यु उसके आने से कुछ ही पहले 
हो चुकी थी, और कजंगल ( सनन्‍्थाल परगना ) तथा पुण्ड्रवधेन 
तक का सारा प्रदेश ह के अधिकार में था। 
य्वानच्चाढः के अनुसार शशांक ने, जो एक कट्टर शैव और 
बौद्ध-घम का हेषी था, बौद्धों पर बड़े अत्याचार किए। बोधिवृक्ष 
उसने कटवा दिया ओर पटना में बुद्ध के पदचिह्नों से अंकित 
पत्थर को--जिसकी बोद्ध छोग पूजा करते थे--गंगा में फेंक- 
वाने का जतन किया; परन्तु बोधिवृक्ष संभवत: प्रयाग के अक्षय- 
वट की तरह सूख चुका था ओर आस-पास में छोटे-मोटे स्तूपों 
की इतनी भरमार थी कि बुद्धनभया का मन्दिर बनाने के लिए 
उन सबको हटाना जरूरी था । 
य्वानच्वाडः के समय बनारस, वशाली, बुद्ध-गया, हिरिण्य 
पर्वत ( मुंगेर ), चम्पा ( भागलपुर ) और पुण्ड्रवधन ( पुर्णिया ) 
खूब समृद्ध नगर थे। वेशाली ओर उत्तरी बिहार में वौद्धवर्मे 
का प्रभाव बहुत कम था; पर मगध में बोद्ध महायान का पूरा 
जोर था। उसका केन्द्र कुमार गुप्त द्वारा स्थापित ओर बुधगुप्र 
बालादिल्य, प्रकटादित्य आदि गुप्त राजाओं की संरक्षकता में 
पोषित और पल्लवित नाल्‍न्दा का विहार था, जिसक भिक्षु 

और आचाये अपनी विद्या और ज्ञान के लिए सारे भारत में 
प्रसिद्ध थे । सुदूर देशों से विद्यार्थी वहाँ पढ़ने और संशय मिटाने 
आते थे। विद्यापीठ का पाख्यक्रम बहुत उच्च कोटि का था। 
वहाँ प्रविष्ट होने से पूष विद्यार्थियों को द्वारपंडित के प्रश्नों का 
उत्तर देना पड़ता, जिसमें बहुत कम--१० में दो-तीन--विद्यार्थी 
ही उत्तीर्ण हो पाते थे। वहाँ के पढ़े हुए लोगों का देश में स्ेत्र 
सम्मान होता । य्वानच्व।डः मगध में पाँच बरस तक रहा ओर 
नालन्दा में बहुत दिनों तक अध्ययन करता रहा। वहाँ के 
अपनेसे पूव के और समसामयिक आचार्यों में गुणमति, धर्मपाल 
तथा अपने गुरु एवं धर्मपाल के शिष्य ध्मशील का नाम उसने 
बड़े आदर से लिया है । 

बिहार पर अपने अधिकार को हदृढ करने के बाद हे ने 
उड़ीसा-राज्य पर भी हमले किए ओर ६४३ ई० में उसके दक्खिन 
के गंजाम-प्रदेश पर भी अधिकार कर लिया । 

हर्ष जेसा विजेता था, वसा ही सुयोग्य शासक भी। हृणों 
के आक्रमणों और हाल में हुई बार-बार की राब्यक्रान्तियों से 
देश में काफी अव्यवस्था फेल रही थी, जिसक मिटाने में उसने 
अपना सारा समय लगाया। बरसात के सिवा वह सारा समय 
अपनी सेना और कमचारियों के साथ राज्य में दोरा करने 
और छोगों के दुःख-दुद सुनने में बिताता था। जहाँ-कहीं वह 
पड़ाव डालता, फूस के झोपड़े बना दिए जाते। राजकाज में 
वह अपना आराम, भूख और नींद तक भूछ जाता । शीर और 


११ १६६ 


सचरित्रता की वह मूत्ति था। इस तरह उतस्तका शीलादित्य नाम 
साथक था। उसने आजीवन एकपत्नीत्रत नित्राह्य | ब्रिहार 
की प्रजा उसके राज्य में सुखी ओर सम्रद्ध थी। ६४७ ई० में 
उसकी मृत्यु हुई । 

शशांक के मरने पर, दक्खिनी बिहार जीतकर, हुणष ने 
माधवगुप्त को, जो संभवतः मालरूव। के गुप्र-राजा मदासेन गुप्त 
का छोटा छड़का था, वहाँ का शासक नियुक्त 
किया था। उत्तरी बिहार में इसी तरह अजुन 
नाम का कोई दूसरा गुप्तसरदार उसका 
सामन्‍्त था। हष का अपना कोई उत्तराधिकारी न था, -अतः 
उसकी मृत्यु के बाद उसका साम्राज्य टुकड़ों में बँट गया। अपनी 
सृत्यु से पहले उसने अपने दूत चौन भेजे थे, जिसके जवाब में 
चीन-सम्राद के दूत उसकी मृत्यु के बाद भारत पहुँचे। उन्हें 
उत्तरी बिहार के राजा अजुन ने सताया; पर वे भागकर नेपाल- 
राज्य की शरण में चले गए। नेपाल के उत्तर तिब्बत इस समय 
सभ्य हो रहा था। वहाँ ६३० ई० में पहले-पहल सम्राद्‌ स्रोड-चन- 
गम्बो के नेतृत्व में एक संगठित राज्य की स्थापना हुई। स्रोडू 
ने नेपाल के राजा अंशुवर्मों की, और चीन-सम्राट की, लड़की 
से विधाह किया था। नेपाछ और तिब्बत के राजाओं ने अजुन 
के भगाए हुए चीनी दूतों की मदद की, ओर एक बड़ी सेना के 
साथ तिरहुत पर धावा बोछकर अजुन से बदला लिया । 

मगध में माधवगुप्त के बाद आदित्यसेन राजा हुआ। 

माधवागुप्त और 
अजुन 


शशांक के समय से ही दक्खिनी बिहार की राजधानी शाहाबाद्‌ 
जिले में वारुणिका ( देवबनाोक ) चली आती 
52025 और थी। हप के बाद फेली हुई अव्यवस्था और 
गड़बड़ी को मिटाकर आदित्यसेन, से शीघ्र 
ही मालवा से बंगाल तक सारे उत्तर भारत में फिर एक साम्राज्य 
कायम किया, तथा कणाटक के चालक््यों तक पर चढ़ाई की। 
वहाँ से लोटकर उसने तीन बार अश्वमेध यज्ञ किया। परन्तु 
आदित्यसेन के पुत्र देवगुप्त को चालक्य विक्रमादित्य ( प्रथम ) 
के पुत्र विनयादित्य ( ६८०-९६ ई० ) से हारना पड़ा । 
विनयादित्य के पुत्र विजयादित्य ने संभवतः मगध तक 
पर चढ़ाई को । ६९० ई० में चोनी यात्री हुनलुन मगध आया 
था । उसने वहाँ राज्ञा आदित्यसेन के पुत्र देववमो ( देवगुप्त ) 
को राज्य करते पाया । हुनलुन ने नालन्दा के पास आदित्यसेन 
के बनवाए हुए एक मन्दिर का जिंक्र किया है। उसमें दक्खिन 
देश के भिक्‍खुओं के रहने की व्यवस्था थी। नाढलन्दा से 
पच्छिम वह एक दूसरे मंदिर का भी जिक्र करता है, जो 
दक्खिन के किसी चालुक्य-राजा का बनवाया हुआ था। यह 
चालुक्य-राजा संभवतः विजयादित्य ही रहा होगा, जिसने 
आदित्यसेन के मरने के बाद 'सकल उत्तरापथ के नाथ” को हरा 
कर उससे “'परमेश्वरत्व” के निशान--गन्ञा-जमना के चिह्नों से 
अंकित ध्वज--छीन लिये थे । 
गुप्तों की इस कमजोरी का फायदा उठाकर कन्नोज का राज्य 

स्वतंत्र हो गया। वहाँ के राजा यशोवमो ने, जो पहले आदित्य- 
सेन का “भृत्य” (सामन्त) था, मगध और गौड पर चढ़ाई की । 
उसने सोन के तट पर मगध-राज को हराया, गोड-राज का 
पीछा कर उसे मार डाछा तथा शक्तिशाली वंगराज को अपनी 
अधीनता मानने के लिए विवश किया। मगध का राजा इस 
समय संभवत: देवगुप्त था, जो शत्रुओं से चारों तरफ घिरकर 
मारा गया। गोड-सगध आठ बरस तक यशोवमोा के अधिकार 
में रहे । उसके बाद अराजकता छा गई । 

इस अराजकता के बीच भूतपूर्व गुप्त-राज्य के जनपद 
पड़ोसी राज्यों से ठोकरें खाते रहे । दक्षिण कोशल ( छत्तीसगढ़ ) 
के शलोद्धव-वंश के दो सरदारों ने इस समय 
काशी से पुण्ड्रवधन ( पूर्णिया, राजशाही ) 
तक पर चढ़ाई की | गुप्त-वंश में देव गुप्त के 
बाद विष्णु गुप्त चन्द्रादित्य 'शत्रुओं के हाथों मारा गया? । कश्मीर 
का राजा ललितादित्य मुक्तापीड ( ७३३-७६५ ई० ) गौड़ के 
राजा को केद कर ले गया--शायद यह राजा गुप्त-वंश का 
अन्तिम राज्ञा जीवित गुप्त ( द्वादशादित्य ) था, जिसका अभिलेख 
देवबनाक से मिला है | कामरूप के राजा श्रीहषे (७४७५-४८ ई०) 
ने गौड़, अंग ओर उड़ीसा का अधिपति बनने का दावा किया। 
लेकिन ये पड़ोसी आक्रान्ता भी हमले ही करते रहे, और बिहार 
तथा पड़ोसी जनपदों को पूरी तरह अपने अधीन कर उनमें कोई 
व्यवस्थित शासन खड़ा न कर सके । 


गुप्त-वंश का अन्त 
और अराजकता 

आदित्यसेन ओर देव गुप्त के समय में नालन्दा और अन्य 
विद्यास्थानों की उन्नत अवस्था वनी रही । चीनी विद्वान्‌ इचिडः , 
जिसने संस्कृत-चीनी-कोश लिखा, ६७५ से 
६८५ ई० तक, नाहन्दा में विद्यार्थी था। उस 
समय वहाँ ३५०० से ५००० तक विद्यार्थी रहते थे। उनमें एक 
विद्यार्थी शान्तरक्षित भी था। उसका जन्म छगभग ६५० ई० में 
सहोर में हुआ था, जिसका दूसरा नाम तिब्बती ग्रन्थों में भगल 
लिखा है। भ्रीराहुल सांकृत्यायन ने सिद्ध किया है कि सहोर 
भागलपुर जिले का पूरबी अंश, अथीत्‌ कहलगाँव का प्रदेश था। 
६७५ ई० में शांतरक्षित ने नारुंदा के आचाय ज्ञानगर्भ के पास 
प्रत्रज्या ली। उसका नाम शांतरक्षित प्रत्रज्या के बाद का हो 
है । पीछे शांतरक्षित अपने जमाने का प्रसिद्ध तकशाश्ली और 
दाशनिक हुआ । उसने अपने ग्रन्थ में अपने समय तक के सभी 
दाशनिक सिद्धान्तों की गंभीर आलोचना की है । 

तिव्बत के पहले सम्राट स्नोड-चुन-गम्बो का उल्लेख हो चुका 
है। उसके पाँचवें उत्तराधिकारी ने शान्तरक्षित की ख्याति सुन, 
अपने दूत भेजकर उन्हें तिब्बत आने के लिए आमन्त्रित किया । 
शान्तरक्षित तब ७५ वर्ष के बूढ़े थे, तो भी तिब्बत के दुर्गम 
प्रदेश उनके उत्साह को कम न कर सके | ७२४ ई० में वे नेपाल 
से होकर पहली बार ल्हासा पहुँचे। उनके धर्मापदेश का वहाँ 
गहरा प्रभाव पड़ा। तिब्बत का पुराना धर्म भूत-प्रेत-पूजकों 
का था। उस धम के पुरोहितों ने शान्तरक्षित का विरोध किया । 

आचाये शान्तरक्षित 


उसी समय देश में बीमारी आदि के उपद्रव हुए। छोगों ने इसे 
बौद्ध धम के प्रचार के कारण रुष्ट तिब्बतो देवताओं का प्रकोप 
बता कर शान्तरक्षित के खिलाफ आन्दोलन उठाया। इसपर 
उन्हें नेपाल लोट आना पड़ा । 

परन्तु कुछ दिन बाद तिब्बत के सम्राट ने शान्तरक्षित से 
फिर छोट आने के लिए आग्रह किया। तब वे दूसरी बार ल्हासा 
पहुँचे ( ७२६ ई० ) । इस बार उन्होंने तिब्बती भूतग्रेतों को शान्त 
रखने के लिए भारत से तांत्रिक आचाये पद्मसंभव को भी वहाँ 
बुलाया। सम्राट ने शान्तरक्षित के रहने के लिए, उनके इच्छानुसार, 
ल्हासा से दक्खिन दो दिन के रास्ते पर नालन्दा-विहार के 
नमूने पर, सम्ये नाम का विहार बनवाया (७३८ ३० )। 

शान्तरक्षित ने तिब्बत में बौद्ध धर्म का प्रचार किया और 

तिब्बती भाषा में पाली और संस्कृत से अनेक ग्रन्थों का अनुवाद 

कर उसके साहित्य की नींव डाली। छगभग चोथाई सदी तक 
परिश्रम करने के बाद, करीब सो बरस की उम्र में, शान्तरक्षित 
का देहान्त हुआ। उनकी खोपड़ी, पात्र, चीवर आदि स्मृति 
चिह्न सम्ये-विहार में अब भी सुरक्षित हैं, ओर तिब्बतियों को 
अपने उस महान गुरु की स्मृति दिलाते हैं । 

दसवाँ अध्याय 
पहले पाल-राजा 
[ ७४३-१०२३ ३० ] 
गुप्त-राजवंश के अन्त के साथ बिहार-बंगाल की राज्यसंस्था 
एकदम चोपट हो गई। सारा प्रदेश छोटे-छोटे सरदारों में बँट 
गया। “हरणक ब्राह्मण, क्षत्रिय और बेश्य 
अपने पास-पड़ोस में राजा बन बेठा।” ये 
छोटे-छोटे राजा आपस में लड़ते-झगड़ते और 
प्रजा को छूटते | इस अव्यवस्था को मिटाने के लिए बीच-बीच 
में गोड की जनता के नेताओं ने, जिनमें कई तथाकथित नीच 
( शूद्र ) जातियों में से थे, कई प्रयत्न किए। पर संभवतः 
बाहरी हमलों के कारण उन्हें पूरी सफलता न मिल सकी। 
इस दशा से ऊबकर बिहार-बंगाल की “प्रजा ने इस मछलियों 
की-सी दशा का अंत करने के लिए श्रीगोपाल के हाथ में राज- 
लक्ष्मी सोंप दी” ( लग० ७४३ ई० )। 
गोपाल के पिता का नाम बाप्यट और दादा का नाम 
द्यित॒विष्णु था। दयित संभवतः वारिन्द्री का रहनेवाला एक 
'सवविद्यावदात” विद्वान था। बंगालढ-बिहार की तात्कालिक 

गोपाल का राजा 
चुना जाना 


अराजक अवस्था ने उसके पुत्र बाप्यट को शह्नजीवी बनने के 
लिए मजबूर किया। उसे दुश्मनों के दबाने में कुद्ठ प्रसिद्धि 
मिली । इसी से उसके मरने के बाद उप्त अराजकू अवस्था 
से ऊबे हुए छोगों का ध्यान उसके पुत्र गोपाछ को तरफ 
आक्ृष्ट हुआ ओर उसे 'राजलूद्षमी” का पाणिप्रहण कराया 
गया ।” 
गोपाल ने सारे बिहार-बंगाल को अपने अधिकार में कर 
एक सुसंगठित ओर सुददढ राज्य की स्थापना को | उसकी राज- 
धानी उद्न्तपुर या उदण्डपुर ( वत्तमान बिहारशरीफ ) में थी, 
जहाँ से “कुछ दूर नालूंदा में उसने एक बौद्ध मन्द्रि बनवाया” 
था। “वह बड़ा शक्तिशाली, दयालु ओर न्यायप्रिय शासक था । 
उसने अपने राज्य में बहुत-से विहार, चेत्य, बाग-बगीचे, 
बावड़ियाँ और सत्रागार ( अन्नक्षत्र ) बनवाए।” २७ बे राज 
करने के बाद, ८० वष की उम्र में, उसका देहान्त हुआ | उसके 
धर्मपाल ओर वाक्‌पाल नाम के दो लड़के थे । 
घमपाल ( ७६९-८०९ ई० ) अपने पिता से बढ़कर प्रतापो 
परपाछ कक उसके नेतृत्व में बिहार-बंगाल का वह राज्य 
भारत की एक साम्राज्य-कामी महाशक्ति हो गया । 
मध्यदेश के साम्राज्य की राजधानी, गुप्त-साम्राज्य के पतन 
तथा यशोघमा ओर मोखरियों की विजयों के बाद से, मगध से 
उठकर कन्नोज में चली गई थी, यह कहा जा चुका है। 
आदित्यसेन ने उसे फिर मगध में लाने का यत्न किया था, पर 
श्र 


उसके बेटे को कन्नौज के यशोवमों के सामने मुँह को खानी 
पड़ी थी। किन्तु यशोवमों का वह साम्राज्य भी ज्यादा दिन टिक 
न पाया। अपने अंतिम दिनों में उसे कम्मीर के राजा ललिता- 
दित्य से नीचा देखना पड़ा ( छयग० ७३७ ई० )। कर्मीरियों ने 
उससे नेपाल की सीमा तक का हिमालय का प्रदेश छीन लिया। 
उसके बाद, कन्नोज पर, हषवद्धन के मामा के पुत्र भ्ण्डि के 
वंशज वजञ्जायुध का अधिकार हो गया । 

घमपाल के समय में कन्नौज की गद्दी पर इन्द्रायूघ था। 
धमपाल ने ७८३ ई० के बाद उसके प्रतिहन्द्री चक्रायुध का पक्ष 
लेकर कन्नौज के मामले में हस्तक्षेप किया, और इन्द्रायुध को 
गद्दी से उतारकर चक्रायुध को बिठाया। पंजाब, मालवा और 
उत्तर-पूर्वी राजपूताना के सभी जनपदों के “सामंत राजाओं को 
काँपते हुए राज-मुकुटों समेत आदर से भुककर उसे स्वीकार 
करना पड़ा। पांचाल के वृद्धों ने उसके लिए सोने के अभिषेक- 
घट खुशी से पकड़े ।” इस प्रकार कन्नोज का सम्राद , जिसका 
आधिपत्य सारे उत्तर-भारत पर माना जाता था, अब धमपाल 
के हाथ की कठपुतली बन गया । 

मगध में गुप्त-राज्य के अन्त के साथ सिन्ध में अरब-राज्य 
की स्थापना हो चुकी थी। बिहार-बंगाल में जिस समय पाल- 
राज्य की स्थापना हुई उसी समय दक्खिन में राष्ट्रकूट-बंश का 
और गुजर देश ( पच्छिमी राजपृताना और गुजरात ) में 
प्रतिहार-वंश का उदय हुआ। प्रतिहारों की राजधानी भिन्नमाल 

( जोधपुर-राज्य के दक्खिन में स्थित भीनमाल ) में थी। भिन्न- 
माल के राजाओं का कोई पूषज किसी राजा का प्रतिहार 
( द्वारपाल ) था, इसी से वे भ्रतिहार कहछाए। उनका राज्य 
मारवाड़ से भरुच तक फेला था। 

धमपाल का समकालिक भीनमाल का राजा वत्सराज धमे- 
पाल की ही तरह महत्त्वाकांक्षी था । धमपाल द्वारा कन्नौजसाम्राज्य 
के मामलों में किए गए हस्तक्षेप को वह चुपचाप न सह सका। 
उसने धमपाल को चुनीती दी और “गंगा-जमना के बीच भागते 
हुए गौड-राजा को हराकर उसके राजचिह्न छीन लिये ।? परन्तु 
स्वयं व॒त्सराज को, दक्खिन के राष्ट्रकूट-राजा भुव धारावप 
( ७५७९-९४ ई० ) से, जिसने इसी समय उत्तर-भारत पर चढ़ाई 
की, & हारकर मारवाड़ के रेगिस्तान में भागना पड़ा । 

ध्रुव की मृत्यु (७९४ ई० ) के बाद, उसके उत्तराधिकार- 
सम्बन्धी झगड़ों के कारण राष्ट्रकूट-शक्ति के कुछ कमजोर पड़ने 
पर, कन्नोज-साम्राज्य के नेतृत्व के छिए पालों ओर प्रतिहारों 
का झगड़ा फिर शुरू हुआ। वत्सराज के पुत्र नागभट (द्वितीय) 
ने, चक्रायुथ और धघधमंपाल दोनों को हराकर, कन्नोज पर 
अधिकार कर लिया। इसी बीच प्रव के पुत्र गोविन्द 





जल िणणए एप 

+* धर्मपाल का विवाह दक्िखिन की एक राष्ट्रकूट रण्णदेवी से हुआ था। पढहले 
यद्द अन्दाज किया जाता था कि वद्द ध्रुव धारा-व्ष को द्वी बेटी द्ोगी ; पर अब यद्द 
मालूम दो चुका दे कि वद्द विदिशा ( भेलसा ) के राष्ट्रकूट सरदार परवक की 
कड़को थी । 

दक्खिन में सुस्थापित हो, फिर उत्तर-भारत पर आक्रमण किया | 
नागभट को फिर हारना पड़ा और गोविन्द की सेनाएँ हिमालय 
तक पहुँचीं। घमंपाल और चक्रायुध दोनों को उसके सामने 
झुकना पड़ा ( ८०७-८ ई० )। 

धमेपाल बौद्ध था, तो भी उसने बंगालर-बिहार में “सब 
वर्गों को पुनः अपने-अपने काम में स्थापित किया।” इसका 
अभिप्राय यह है कि उसके राज्य में पूरी शान्ति स्थापित हो 
जाने से वे जनसाधारण, जिन्हें अराजक अवस्था के समय 
आत्मरक्षा के लिए हथियार उठाने पड़ते थे, अब अपने रवाभा- 
विक जीविकोपाज न में रूग गए। 

धर्मपाल विद्या का बड़ा प्रेमी था। उसी ने पहले-पहल चम्पा 
€ भागलपुर ) के पास विक्रमशिला & महाविहार की स्थापना 
की, जो नालन्दा की तरह प्रसिद्ध हुआ । 

धमपाल के दो लड़कों--भुवनपाल और देवपार--के नाम 
मिलते हैं | देवपाल ( लग० ८१०-५१) भी अपने पिता की तरह 

ही योग्य ओर प्रतापी था। उसने मगध के राज्य 
को पूर्वी भारत का साम्राज्य बना दिया। उसके 

चचा वाकपाल के पुत्र राज्यपाल ने, जो उसका सेनापति था, 
उत्कल ( उड़ीसा ) ओर प्राग्ज्योतिष ( आसाम ) जीत लिया। 
कश्मीर 'के छलितादित्य और जयापीड की पूर्वी बिजयों के 


देवपाल 


#* स्व० डा० सतोशचन्द्र वियाभूषण ने तथा राहुलजी ने श्सका स्थान 
सुलतानगंज माना है । 

सिलसिले में पूर्वी हिमाठय और उत्तरी बंगाल में कश्मीरी और 
कम्बोजों की एक बस्तो बस गईं थी। देवपाछ ने उनपर चढ़ाई 
की ओर उन्हें हराया । 

८१४ ई० में गोविन्द के मरने के बाद नागभट (द्वितीय ) ने 
चक्रायुध को भगाकर कन्नोज अपने कब्जे में कर लिया। ८३३ 
ई० में उसके मरने के बाद उसके निब उत्तराधिकारी रामभद्र 
को हराकर कुछ काल के लिए देवपाल सारे उत्तरी भारत का 
प्रमुख राजा बन बेठा | विन्ध्य में उसने गोविन्द के उत्तराधिकारी 
राष्ट्रकूट-राजा अमोघवष को हराया और संभवत: उड़ीसा के 
दक्खिन द्वाविड़-राज्यों से भी उसकी कभी-कभी मुठभेड़ 
होती रही । 

परन्तु ८३६ ई० के लगभग, रामभद्र के बेटे भोज या मिहिर- 
भोज के गद्दी पर बेठने के साथ ही स्थिति ने फिर पलटा 
खाया। देवपाल को हराकर उसने शीघ्र ही कन्नोज 
वापस ले लिया और भिन्नमाल की जगह कन्नोज को 
ही अपनी राजधानी बनाया। अब से गुजर-प्रतिहार राजा 
कन्नोज के सम्राट हो गए। हिमालय में कश्मीर की सीमा तक 
का सारा प्रदेश जीत कर मिहिर भोज ने अपने राज्य में शामिल 
कर लिया, ओर अपनी पच्छिमी सीमा वहाँ से मुलतान के 
अरब-राज्य तक पहुँचा दी। सुराष्ट्र ( काठियावाड़ ) भी इसके 
साम्राज्य के अन्तर्गत था । 

पूरब में मिहिर भोज की राज्य-सीमा अिहार तक थी। राजा 


मिहिर भोज 

देवपाल से उसने पच्छिमी बिहार (प्राचीन मल्लन देश ) छीन 
लिया। पाछलों की रोकथाम के लिए शाहाबाद जिले म॑ अपने 
नाम से उसने भोजपुर किले की स्थापना की । उसी भोजपुर के 
नाम से आज पनच्छिमी बिहार की जनता और उनकी बोली 
भोजपुरी कहलाती है & । 

अपनेसे पृवबर्त्ती गुप्तों की तरह पाछ-राजाओं का भी भारत 
के पूर्वी उपनिवेशों से बराबर सम्बन्ध बना था। पाछ-राजा 
बोद्ध थे, ओर उनकी संरक्षकतां में बिहार, 
बोद्ध संस्क्रति और विचारों के केन्द्र-रूप में, 
बराबर उन्नति कर रहा था। नालन्दा और विक्रमशिला समस्त 
बौद्धजगत्‌ के विचार-केन्द्र ओर शिक्षा-केन्द्र बने हुए थे। 

पाँचवीं सदी में सुवण-द्वीप ( सुमात्रा-जाबा ) में शलेन्द्र 
नामक एक नया राजवंश स्थापित हुआ था। इनकी राजधानी 
श्रीविजय (सुमात्रा में आधुनिक पालेम्बांग ) में थी। कई 
शताब्दियों तक इन्होंने सुबर्णद्वीपों में एक सुदढ विशाल और 
सुव्यवस्थित साम्राज्य बनाए रक्खा। देवपाल के समकालिक 
शैलेन्द्र राजा बलपुत्र देववर्मा ने देवपाल की आज्ञा लेकर नालन्दा 
में सुवणद्वीपी विद्यार्थियों के लिए अपनी तरफ से एक छात्रावास 


+# भोजपुर राजा भोज का बसाया है, यद्द बात जनता में आज तक प्रचलित 
है। लेकिन कन्नोज के सम्राट्र मिहिर भोज को भूल जाने के कारण छोग आज धारा 
( मालवा ) के राजा भोज को उसका संस्थापक मान बेठे हैं। मालवा का परमार 
राजा भोज महमूद गजनवी का समकालिक था, ओर बिद्दार से उसका कोर 
सम्बन्ध न था ! 


आचाय॑े वीरदेव 

बनवाया। उसके खच के लिए देवपाल ने गया और राजग्रह के 
पास पाँच गाँवों की आय दे दी। इस बात का उल्लेख उसके 
३९वें वष के मुंगेर से प्रचारित एक ताम्रपत्र में है। 
देवपाल के समय में नालन्दा के पीठस्थविर आचाय॑ वीरदेव 
नामक एक अफगान न्राह्मण थे। वे नगरहार &8 जनपद के रहने 
वाले थे। उनके पिता का नाम इन्द्रगुप्त ओर मा का रज्जेका था। 
वे वेदशास््र में पारंगत होने के बाद पेशावर के कनिष्क 
महाविहार में पढ़े, ओर आचाय सर्वेज्ञान शान्ति के शिष्य बने। 
वहाँ से वे महाबोधि (गया ) की यात्रा करने आए और 
यशोवमपुर ( संभवत: बिहारशरीफ के पास घोसरवा गाँव ) 
में एक स्वदेशीय भिक्षु के पास ठहरे। 'भुवनाधिपति देवपाल' 
ने उनकी पूजा की ओर उन्हें नालन्दा-महाविहार का पीठस्थविर 
नियत किया। वीरदेव द्वारा नालन्दा में वज्ासन के छिए एक 
बहुत ऊँचे भवन के बनवाए जाने का उल्लेख एक अभिलेख में है । 
देवपाल के .बाद उसके पुत्र विग्रहपाल ने तीन बरस 
राज कर अपने लड़के नारायणपाल को गद्दी सोंप दी, जिसने 
५४ वर्ष (८५४-९०८ ई०) राज किया। अपने 
कर ककस राज्य के १७वें वर्ष तक नारायणपाछ का 
अधिकार तिरहुत और मगध दोनों पर था-- 
गण्डक और सोन नदियाँ प्रतिहारों और पाछों की राज्य- 





# खबर ओर काबुछ के बोच आधुनिक निंग्रहार, क्षफगानिस्तान का जिला 
जलालाबाद । 

सीमाएँ थीं। पर इसके बाद शीघ्र ही तिरहुत और पुण्ड़ 
( पुणिया-राजशाही ) नारायणपाल से छिन गए। मगध ओर 
हजारीबाग पर भी ( सम्भवतः राँची के पठार तक ) प्रति- 
हारों का कब्जा हो गया ओर उधर उनकी सीमा कलिंग से 
जा मिली | इस प्रकार नारायणपाल का अधिकार सिफ अंग 
( मुंगेर, भागलपुर, संथालपरगना ) ओर दक्खिनी बंगाल में 
रह गया। उसकी राजधानी मुठ्गगिरि ( मुंगेर ) या चम्पा 
में रही प्रतीव होती है। उसके अधिकांश लेख वहीं से 
प्रचारित हुए हैं। 

मिहिर भोज के ५७ वर्ष (८३६६-९० ई० ) तथा उसके 
पुत्र॒ महेन्द्र के १७ बप (८९०-९०७ ई० ) के शासन में 
अंग को छोड़कर प्राय: सारा विहार कन्नौज के प्रतिहार-साम्राज्य 
का अंग रहा । महेन्द्र का बेटा महीपाल जब कन्नौज की गद्दी पर 
बैठा तब उसका शासन कलिंग से काठियावाड़ ओर कुल्लू तक 
माना जाता था । 

नारायणपाल ने अन्तिम दिनों में मगध का उत्तरी भाग वापस 
ले लिया। उसके ०७वें वष का एक लेख उदण्डपुर ( उदन्तपुर 
या विहारशरीफ ) से मिला है। दक््खिन में इसी समय राष्ट्र- 
कूट-सम्राट्‌ गोविन्द के लड़के अमोघवप ( ८१४-४७ ई० ) 
और उसके लड़के कृष्ण (८७७-९११ ई०) का राज्य था। उसके 
उत्तर राँची से पंजाब तक प्रतिहारों का साम्राज्य फेला हुआ 
था | उनसे राष्ट्रकूटों की चढ़ा-ऊपरी बराबर चलती रहती थी । 

राष्ट्रकूटों ने प्रतिहारों के खिलाफ अरबों से, जो सिन्ध-मुलतान 
में दखल जमा चुके थे ओर प्रतिहारों के दुश्मन थे, दोस्ती कर 
ली थी । पालों की भी राष्ट्रकूटों से मेत्री रही माल्म होती है। 
नारायणपाल के पुत्र राज्यपाल का विवाह राष्ट्रकूट तुंग की 
पुत्री से हुआ था। अमोघवष के बाद कृष्ण ने मगध, अंग 
और गौड से (पूजा प्राप्त की! थी। यह घटना संभवतः महेन्द्रपाल 
की मृत्यु (९०७ ई० ) के बाद की हे। राष्ट्रकूट तुन्न धमोवलोक 
का एक लेख बुद्धगयया से मिला है। संभवतः वह भी राष्ट्रकूटों 
की इस चढ़ाई का द्योतक है । 

महेन्द्रपाठ के बाद महीपाल के समय में कन्नोज-साम्राज्य 
की घटती कला शुरू हुई। कृष्ण का पोता और उत्तराधिकारो 
इन्द्र नित्यव्ष था। उसने ९१६ ई० में उत्तर-भारत पर चढ़ाई 
की और कन्नोज नगर को उजाड़ा। उसने महीपाल का प्रयाग 
तक पीछा किया और उसके एक सेनापति ने “गड्भा-सागर में 
अपने घोड़ों की प्यास बुझाई। महीपार प्रतिहार ने ९१६ ई०२ 
के पीछे यद्यपि अपनी शक्ति के पुनः संगठन का पयाप्त उद्योग 
किया, तथापि वह अपने साम्राज्य को फिर न सँभाल सका। 
मालवा, जझ्ौती ( बुन्देलखण्ड ) आदि के सामन्त-राज्य अब 
स्वतंत्र हो गए थे। 

नारायणपाल के बाद राज्यपाल (९०८-३२ ई०) ओर 
गोपाल ( द्वितीय ) ( ९१३२-४९ ३० ) राजा हुए। इन्होंने कन्नोज- 
साम्राज्य की कमजोरी का फायदा उठा मगध पर फिर अधिकार 

कर लिया। पर गोपाल को शीघ्र ही पच्छिम की एक नई शक्ति 
के मुकाबले में फिर अपना राज्य खोना पड़ा | 

जझौती का चन्देल-राज्य अब प्रबल हो उठा था। वहाँ के 
राजा यशोवमो चन्देल ( ९२०-५० ई० ) ने अपने दक्खिन-पूरब 
का डहाला ( बघेलखण्ड ) प्रदेश लेकर मगध, मिथिका और 
गोड तक हमले किए ओर पूर्वी हिमालय ( पुण्ड्वर्धन ) के 
कम्बोज-राज्य को हराया। उसके पुत्र धंग ( छग० ९५०-९५ 
ई० ) के समय तक अड्ग ओर गौड पर चन्देल-आधिपत्य था । 

चन्देलों के आक्रमण के कारण गोपाल और उसके लड़के 
विग्रहपाल (द्वितीय ) ( राज्यकाल ९४९-७५ ई० ) को फिर 
मुंगेर के पहाड़ों तथा दक्खिनी और पूर्वी बंगाल का 
आश्रय लेना पड़ा। पर धंग के बाद चन्देलों की शक्ति 
फिर मन्द पड़ने छगी। विग्रहपाल (द्वितीय ) के बाद, ?० वीं 
सदी के अन्त ओर ११ वीं सदी के शुरू में, उसके पुत्र महिपाल 
( प्रथम ) ने राज किया ( ९७५४-१०२६ ई० )। उसने धीरे-धीरे 
अपने पृवजों के राज्य का पुनरुद्धार करना आरम्भ किया। 
उसके तीसरे राज्य-वर्ष का एक अभिलेख पूर्वी बंगाल के त्रिपुरा 
( कुमिल्ला ) जिले के उत्तर से मिला है। वहाँ से उसने पहले 
कम्बोजों को हराकर उत्तरी बंगाल लिया। उसके बाद मगध, 
और अंत में, जब अन्तवेंद ओर जझौती के राज्य गजनी के 
सुल्तान महमूद के--जो सिन्ध, मुल्तान ओर पंजाब के राच्यों 
को समाप्त करने के बाद गंगा-जमना-दोआब के समृद्ध प्रदेशों 

महीपाल 


पर धावा कर रहा था--हमलों के शिक्रार हो रहे थे ( १०१८- 
२१ ३० ), तब मिथिला को भी ले लिया ओर काशी तक अपना 
अधिकार फेलाया $&8। पर इसी समय उसे दक्खिन-पूरब की 
एक नई आपत्ति का मुकाबला करना पड़ा । 
प्रतिहारों के पतन के बाद जिन दिनों बिहार का पाठ राज्य 
फिर उठने की कोशिश कर रहा था) उन्हीं दिनों दक्खिन 
में राष्ट्रकूट-साम्राज्य भी एकाएक टूट गया ओर 
अमर उसके स्थान में सन्‌ ९७३ ई० में कल्याणो का 
..._ चाल॒क्य-राज्य खड़ा हुआ । लेकिन उत्तर और 
पच्छिम भारत के राज्यों को जब गजनी के तुर्कों की चोटें 
खानी पड़ीं, तभी इस चाल॒क््य-राज्य तथा दक्खिन और पूर्व 
भारत के अन्य सब राष्यों को तांजोर के तामिछ् चोछ-राजाओं 
के प्रहार सहने पड़े। चोल-राजा राजराज (९८४-१०१२ ई० ) 
के समय में पांण्ड्य ( मदुरा-तिरुनेवली ), केरल, सिंहल, लका- 
दिव, मालद्व आदि उसके साम्राज्य में मिल चुके थे। कणोटक 

+# मालूम द्वोता हे. चन्देलों से मिथिला का राज्य जो धंग के बाद स्वतंत्र दो 
चुका था, डद्दाठा के कलचुरियों ने छोना । रामायण को एक नेपाली इस्तलिखित 
प्रति के अनुसार विक्री १०७६ ( १०१६ ३० ) में तीरभुक्ति ( तिरहुत ) में 
एक सोमवंशोरूव गोइध्वन महाराजाधिराज गांगेयदेव शासन कर रद्दा था. जिसका 
कलचुरि-राजा गांगेयदेव ( १०१५-४१ ई० ) होना अनुमान किया गया हे । 
उसने, जशौती ओर कन्नौज के राज्य जब मद्मूद का मुकाबला करने में व्यस्त थे, 
डद्दाला से बढ़कर काशी और प्रयाग पर अपना अधिकार कर लिया था। मद्दीपाल 
ने संभवतः कलचुरियों को दयकर द्वी काशी ओर तिरहुत पर अधिकार किया द्ोगा । 

में कल्याणी के चालुक्यों का राज्य भी उससे नीचा देख चुका 
था। उसके बाद उसके लड़के राजेन्द्र चोल ने जंगी बेड़े के 
साथ श्रीविजय ( बरमा, मलाया प्रायद्वीप, सुमात्रा, जावा आदि ) 
के साम्राज्य पर चढ़ाई की, और शैलेन्द्रराजाओं को हराकर 
भारतीय उपनिवेशों का अधिकांश अपने अधीन कर लिया। 
तब ( १०२३ ई० ) उसने भारत के पूर्वी तट के साथ-साथ उत्तर 
बढ़कर कलिंग के रास्ते दक्खिनी राढ़ ( मेदिनीपुर, बॉकुड़ा 
जिले ) के राजाओं को परास्त किया और राजा महीपाछ को 
भी हराया तथा उसके शिविर को छूटा। फिर “मोतियों से भरे 
समुद्र के समान उत्तर राढ़” ( बद्‌वान, मुशिदाबाद जिलों ) 
को लेकर, गड्जा के प्रशस्त घाटों पर अपने हाथियों को नहला, 
“गंगेकोण्ड” पद्‌ धारण किया । 

हमने देखा है कि पाल-युग में नालन्दा ओर विक्रमशिला 
विहार समस्त बोद्धजगत्‌ की विद्या ओर संस्कृति के केन्द्र थे। 
किन्तु उस विद्या में ओर उस युग के ज्ञान में 
प्रगति का अभाव था। गुप्र-युग के अन्त तक 
भारतवासी अपने ज्ञान में जहाँ तक पहुँच चुके 
थे उसके आगे उसमें बहुत ही कम उन्नति हुई। छठी शताब्दी 
में उनका जो कुछ ज्ञान था, आगे प्राय: उसी की व्याख्याएँ ओर 
टीका-टिप्पणियाँ होती रहीं। प्रगति के रुक जाने के कारण 
आठवीं शताब्दी के बाद तो ह्वास के स्पष्ट चिह्न दिखाई देने 
छगे। शान्तरक्षित के बाद भारतीय दशन में बार की खाल 

पाल-युग की 
संस्कृति और कला 


उघेड़ना और रहस्यवाद ही मुख्य रह गया। रहस्यवाद तो सारे 
घार्मिक जीवन पर भी छा गया, ओर उसकी आड़ में गुप्त पाप 
ने समाज में घर कर लिया। वज्ञयान, मन्त्रयान आदि उस 
रहस्यवाद के ही भिन्न-भिन्न रूप थे । 

गुप्तयुगवाली कछा की सजीवता आठवीं-नबीं शताब्दी तक 
बनी रही । उसका लालित्य ओर भी बढ़ा हुआ ही दिखाई देता 
है; किन्तु गुप्तयुग का-सा ओज इस युग के नमूनों में नहीं दिखाई 
देता। दसवीं शताब्दी से उसमें स्पष्ट हास ओर अवनति के चिह्न 
दिखाई देने लगते हैं। सजीव कल्पना का स्थान बँघे हुए नियम 
और अलड्जारों की भूषा ले लेती हे। यही बात साहित्य और 
कविता में तथा हमारी जाति के सारे जीवन में झलकती है । 

पहले पाल-युग की बनी हुई बहुत-सी सुन्दर मूर्तियाँ बिहार 
और बंगाल में अनेक स्थानों से मिली हेँ। इस युग की बिहार- 
बंगाल की मूत्ति-शेली में दूसरे भ्रान्तों से कुछ विशेषता है, 
जिसके कारण वे फोरन पहचानी जाती हैं। उनमें जो पत्थर 
की मूत्तियाँ हैं वे सभी गया के काले पत्थर की होती हैं । 
कुर्किहार ( गया ) में मिली पीतल की मूत्तियाँ भी, जो अब 
पटना-म्यूजियम में हैं, पाल-मूर्ति-शेी का अच्छा नमूना हैं । 


ग्यारहवाँ अध्याय 
पिछले पाल, कर्णाट और गाहडवाल 
[ १०२३-११९९ ई० ] 

तुर्कों ओर तामिलों के आक्रमणों के कारण ग्यारह॒वों सदी के 
शुरू में उत्तरभारतीय मेदान की सभी प्रमुख राजशक्तियों को 
ऐसा धक्का लगा कि यत्न करने पर भी फिर 
वे सँभल न सकीं। कन्नोज के प्रतिहार-सम्राटों 
का वंश तो इसके बाद समाप्त ही हो गया। चन्देलों को भी महमूद 
के सामने नीचा देखना पड़ा था। इन दोनों के स्थान पर कुछ 
समय के लिए डहाला का कछचुरि-वंश, जो यशोवमों के समय 
से चंदेलों का सामन्‍त था, अब प्रबछ हो उठा। बिहार में राजेन्द्र 
चोल के आक्रमण के बाद भी महीपाल का अधिकार बना रहा । 

उसका उत्तराधिकारी नयपाल हुआ ( लगभग १०२६-४१ 
ई० )। उसके समय में डहाला में कलचुरि गांगेयदेव का लड़का 
करण अपने जमाने का भारत का सबसे प्रतापी राजा और 
विजेता था । गद्दी पर बैठते ही कण ( १०४१-७३ ई० ) ने मगध 
पर चढ़ाई की। विक्रमशिढा के आचाये दीपंकर श्रीज्ञान ने 
उन दोनों राजाओं को समझाया कि जब सीसान्त पर तुक- 
आतंक उपस्थित है तब उनका यों आपस में लड़ना उचित, नहीं 
है, और उन दोनों के बीच में पड़कर संधि करा दी (१०४१६०) | 

चेदि-मगध-संघषे 


नयपाल के बाद उसके उत्तराधिकारी विग्रहपाल ( तृतीय ) 
( १०४१-४४ ई० ) के समय में करण ने मगध पर फिर आक्रमण 
किया । अन्त में दोनों में संधि हो गई, और कण ने अपनी बेटी 
योवनश्री का विवाह विग्रहपाल से कर दिया । 
इसके कुछ काल बाद कल्याणी के चाल॒क्य-राजा सोमेश्वर 
( १०४०-६९ ई० ) ने कर्ण को हराया और सोमेश्वर के पुत्र 
विक्रमाइु ने उत्तर-पूर्वों भारत पर चढ़ाई कर मगध और 
कामरूप के राजाओं को परास्त किया ओर नेपाल की सीमा 
तक का प्रदेश जीता । 
शांतरक्षित ने तिब्बत जाकर तिब्बती भाषा में बोद्ध पंथों 
के अनुवाद का जो सिलसिका चलाया उसे 
22 नालंदा और विक्रमशिला के विद्वानों ने जारी 
रक्‍्खा। इन प्रक्रमी विद्वानों की परम्परा में 
स्मृतिज्ञान और दीपड्ूर श्रीज्ञान के नाम उल्लेखनीय हैं । 
स्वृतिज्ञान १०३० ई० में एक तिब्बती दुभाषिया के साथ 
तिब्बत के लिए रवाना हुए। नेपाल पहुँचकर उनका दुभाषिया 
मर गया। लेकिन उन्होंने आगे ही जाने का निश्चय किया 
और तिब्बत पहुँचकर तिब्बती भाषा पर अधिकार करने के लिए 
ब्रह्मपुत्रकांठे में एक धनी पशुपालक के घर नोकरी कर छी। 
द्नि-भर उन्हें अपने मालिक की भेड़ें चरानी पड़तीं और रात 
में देर तक घरवालों के लिए सत्तू कूटना पड़ता था। उस घर 
की मालकिन बहुत ही कड़े स्वभाव की थी, अतः स्मृतिज्ञान 


श्र 


को लगातार भूख, सर्दी और लाउ्छनाएँ सहनी पड़ती थीं। 
तिब्ववी भाषा सीखने के बाद स्मृतिज्ञान तिब्बती भाषा में 
संस्कृत-प्ंथों का अनुवाद करते रहे । तिब्बत में ही उनका 
देहान्त हुआ । उनके शरीर के अवशेष पूर्वी तिब्बत के एक स्तूप में 
अब तक रच्खे हैं । 

स्मृतिज्ञान तिब्बत में ही थे कि दीपड्लर श्रोज्ञान भी 
तिब्बत में आमन्त्रित किए गए। दीपड्लर सहोर ( कहलगाँव ) 
के उसी वंश के थे, जिसमें शांतरक्षित हुए थे। ३१ वर्ष की 
अवस्था तक विक्रमशिला, नालंदा और बुद्धनया में धर्म ओर 
तन्‍्त्र की पूरी शिक्षा पाने के बाद वे सुबणद्वीप (सुमात्रा ) 
के प्रसिद्ध दाशनिक धर्मपाल के पास दशन का अध्ययन करने 
चले गए। १२ बष बाद वहाँ से छोटने पर थे विक्रमशिला- 
विहार के मुख्य आचाये नियत हुए। उनकी ख्याति सुनकर 
तिब्बत के एक राजा ने अपने दूत भेजकर उन्हें बुलाया। 
१०४२ ई० में, ६१ ब्ष की उम्र में, वे वहाँ पहुँचे और ७३ बष की 
आयु में वहीं उनका देहान्त हुआ ल्हासा के रास्ते के एक मन्दिर 
में अब भी उनका भिक्षापात्र, कमण्डलु ओर खदिरिदण्ड रक्खा हे। 

विग्रहपाल (तृतीय ) के तीन लड़के हुए--मही पाल (द्वितीय), 
शूरपाल ओर रामपाछ। महीपाल अत्याचारी, क्रुर और अदूर- 
दर्शी राजा था। उसने गद्दी पर बैठते ही अपने 
दोनों भाइयों को केद में डाल दिया। उसके अत्या- 
चार से तंग आकर वारेन्‍द्री के केवर्त्तों ने दिव्योक के नेतृत्व में 


श्द्वरे 


केवत्त- विद्रोह 


विद्रोह कर गौड से पाल-राज्य उठा दिया। महीपार अपने 
मंत्रियों की सलाह के विरुद्ध उनसे छड़ता हुआ मारा गया। तब 
मंत्रियों ने शूरपाछ्त और रामपाल को केद से छुड़ाकर शूरपाल 
को गद्दी दी । 

पाल-राज्य की इस विपत्ति के समय बंगाल और बिहार के 
बहुत-से सामनन्‍्त भी स्व॒तन्त्र और विद्रोही हो उठे थे। शूरपाल 
सिफ एक या दो साल राज कर पाया। उसके बाद 
रामपाल गही पर बैठा। उसने गद्दी पर बैठते ही 
अपने मामा--अंग के सामन्त राष्ट्रकूट मथनदेव--की सहायता 
से मगध के विद्रोही सामन्त देवरक्षित & को दबाया। उसके 
बाद उसने अपने सामन्त-चक्र ओर छोटानागपुर के अटबी- 
राज्यों की सहायता से क़ैबत्त विद्रोहियों को दवाकर सारे बंगाल 
और बिहार पर अपना अधिकार किर से जमा लिया। कामरूप 
का राज्य जीतकर उसने वद्यदेव नाम के अपने सामन्त को 
वहाँ स्थापित किया । 

रामपाल के दरबार में सन्ध्याकर नन्‍दी नाम का एक कवि 
था, जिसने रामचरित नामक संस्कृत का दृचरथंक काव्य लिखकर 


रामपाल 

# कन्नौज में प्रतिदाारों के बाद गाइडवाल ( गहरवार ) राजवंश स्थापित 
हुआ । गाहडवाक राजा गोविन्दचन्द्र ( १११४-१ १५५ ३० ) को रानो कुमारदेवी 
के सारनाथ-अभिनेख से विदित दोता ऐ कि देवरक्षित मगध में पीठी (गया जिला) 
का सामन्‍्त था । मथन की लड़की शंकरदेवी का विवाद्द देवरक्षित से हुआ था, 
निसकी लड़को कुमारदेवो थी । 


(्ष्घढं 


रामायण की कथा के सहारे रामपाल का जीवनवृत्तान्त भी दिया 
है। केवत्ते-युद्ध में रामपाल के सहायकों में मगध, राढ, पूर्वी-बंगाल 
और उड़ीसा की सीमा तक के राजाओं या सामन्तों का उल्लेख 
मिलता है। रामपाल ने ४६ बरस (१०५७-११०२ ई०) राज किया। 

राजेन्द्र चोल और विक्रमाड़ु चालुक्य के हमलों के समय से 
उनकी सेना के बहुत-से कणोट (कनाडे ) सिपाही दक्खिन- 
पूर्वी बंगाल में बस गए थे । केबत्ते-युद्ध में राम- 
पाल के बहुत-से सहायक सामन्तों में कइयों 
के कर्णाट होने का अनुमान किया जाता है। 
उनमें से निद्राबछ के विजयराज या विजयसेन ने कुछ काछ 
बाद बंगाल में सेनवंश की स्थापना की । 

रामपाल के बाद विजयसेन ने शीघ्र ही बंगाल से पाल-राज्य 
उखाड़ डाला और रामपाल के उत्तराधिकारी कुमारपाल तथा 
मदनपाल को हराकर गौड छीन लिया। तिरहुत में इसी समय 
नान्यदेव नाम का एक दूसरा कणोट सरदार स्थापित हो गया। 
विजयसेन ने गोड छीनने के बाद नान्यदेव को भी केद्‌ करके 
अपनी अधीनता मानने के लिए बाध्य किया । 

कन्नौज के प्रतिहार-सम्राद गजनवी सुल्तान को कर देने 
छगे थे। उनकी प्रजा ने इस पर विद्रोह किया ओर छूगभग १०९० 
ई० में चन्द्र गाहड्वार ने कन्नोज में नया राज्य स्थापित किया । 
उसने कण कलचुरि के उत्तराधिकारी यशःकण ( छग० १०७३- 
११२५ ई० ) से बनारस भी छीन लिया । 


१८४ 


बंगाल और मिथिला 
के कणांट 


विजयसेन ने जब रामपाल के पोते मदनपाल से मगध भी 
छीनना चाहा तब चन्द्र ने मदनपाल की सहायता की । संभवतः 
नान्यदेव ने भी इस समय गाहड्वालों का अवरूम्ब पाकर सेनों 
का जुआ उतार फेका ( छग० १०९६-९७ ई० )। उसके उत्तर 
नेपाल में इसी समय ठाकुरी-वंश का राज्य समाप्त होकर ( १०९० 
६० ) अराजकता फेली हुई थी। नान्यदेव ने नेपाल पर चढ़ाई 
कर उसे जीत लिया ओर स्वतंत्र रूप से तिरहुत की गद्दी पर बैठा 
( १८ जुलाई, १०९७ ई० )। 

११०० ई० में बनारस में चन्द्र गाहड़वाल की मृत्यु हुई। 
उसका छड़का मदनपाल कन्नौज की गद्दी पर बेठा। मदनपाल 
के बाद, लगभग १११४ ई० में, उसका लड़का 
गोविन्द्चन्द्र कन्नीज और काशी का राजा 
हुआ। उधर बंगाल में इसी समय विजयसेन 
के बाद बल्लालसेन राजा था। उनके बीच तिरहुत में नान्यदेव 
का और मगध में पालवंशी मदनपाल का राज्य था । 

गाहड्बालों ने डहाला के कलचुरियों से यद्यपि बनारस ओर 
प्रयाग के इलाके छीन लिये थे, तो भी कलचुरियों का राज्य 
अभी काफी शक्तिशाली था। उसकी पूर्वी सीमा पलामू में मगध 
से मिलती थी, जहाँ से वे बनारस पर आक्रमण कर सकते थे । 
उन्हें और बंगाल के सेनों को दबा रखने के लिए गाहड्वालों 
ने पालों के अतिरिक्त सुदूर दक्खिन के चोलों और उड़ीसा के 
गंगवंश से भी भेन्री बनाए रक्खी । उधर तिरहुत का नान्यदेव 

गोविन्दचन्द्र 
गाहड्वाल 


भी सेनों से पनाह पाने के लिए गाहड्वालों से मेत्री किए हुए 
था। इस प्रकार पूर्वी भारत में, राजनीतिक समतुरून के लिए, 
गाहड़वालों की दृष्टि से, बिहार के इन दोनों राज्यों को बनाए 
रखना लाभकारी था। 

बल्लाढसेन की मृत्यु (१११८ ३६० ) के बाद उसका छड़का 
लक्ष्मणसेन गद्दी पर बैठा। कलचुरि-राजा यशःकण ने उससे 
पालों और गाहड्वालों के विरुद्ध मेत्री कर काशी पर चढ़ाई 
की ( ११२०-२१ ई० )। उस सिलसिले में उसने चंपारन तक 
धावे मारे । गोविन्द ने एक बार उसे बनारस से निकाल दिया; 
परन्तु तब लक्ष्मणसेन ने गोविन्दचन्द्र के सामन्त पाल-राजा 
से मगध छीनकर फिर बनारस ओर प्रयाग तक चढ़ाई की 
और वहाँ अपनी बिजय के स्मारक खड़े किए । 

११२४ ई० तक गोविन्दचन्द्र ने फिर बनारस वापस ले 
लिया और ११२६ तक उसने लक्ष्मणसेन से मगध भी छे लिया । 
लक्ष्मणसेन ने मिथिला पर भी हमले किए थे, पर नान्‍्य ने 
गोविन्द से मदद्‌ पाकर मिथिला से सेन-सेना को खदेड़ दिया। 
गोविन्द जब सेनों और कलचुरियों से उलझ्ा हुआ था, तभी 
अजमेर का चौहान-राजा विग्रहराज (उर्फ बीसलछदेव), गजनवी 
तुर्कों से दिल्ली के पच्छिम का हॉँसी-प्रदेश छीनकर, अपनी 
राज्य-सीमा हिमालय तक पहुँचा रहा था। 

गोविन्द्चन्द्र प्रतापी राजा था। इन्द्रप्रशथ्थ से बिहार की 
सीमा तक के प्रदेश उसे अपने पिता से मिले थे। मगध ओर 


शव 


अंग पर उसने स्वयं अधिकार किया। मिथिला का राजा नानन्‍्यदेव 
भी सेनों के डर से अब उसकी संरक्षकता में आने को बाध्य 
हुआ। यह बात गोविन्दचद्र के आदेश से छिखे गए कल्पतरु 
नामक धममे एवं व्यवहार-ग्रन्थ के मिथिला में भी छागू किए जाने 
से प्रकट होती है । इस प्रकार उसके समय में कन्नौज का साम्राज्य 
फिर प्रतिहार-राजा भोज ओर महेन्द्रपाऊ के समय की याद 
दिलाने छगा। उसने ५४ वर्ष तक (१४ वर्ष अपने पिता के 
समय युवराज के रूप में ओर ४० वर्ष के अपने राज्यकाल में ) 
गजनवी तुर्कों को पंजाब से मध्यदेश को तरफ बढ़ने से रोके 
रकक्‍खा। वह शेव था, पर बौद्ध और दूसरे धर्मावलूम्बियों की 
तरफ भी उसका भाव उदार था। रवयं उसकी रानी मगध की 
कुमारदेवी बोद्ध थी। उसने सारनाथ और श्रावस्ती के बौद्ध 
विहारों की मरम्मत कराई। उसकी राजधानी कन्नौज ओर 
बनारस दोनों जगह थी । अधिकांश समय उसका बनारस में ही 
बीतता था। बौद्ध संस्कृति के लिए जैसे मगध और अंग की 
प्रसिद्धि थी, वेसे ही गाहड़्वालों के समय में बनारस वेद्क- 
पौराणिक विद्या और संस्क्ृति का केन्द्र बन गया। गोविन्दचन्द्र 
के ४२ से भो अधिक दानपत्रों ओर अभिलेखों से, तथा सोने 
और चाँदी के सेंकड़ों सिक्कों के मिलने से, उसके समय की 
समृद्धि एवं ऐश्वथ का पता चलता हे । 

गोविन्द के बाद उसका पुत्र विजयचन्द्र ( ११४४-७० ई० ) 
'और उसका पुत्र जयचन्द्र (११७०-९३३०) भी योग्य राजा हुए । 


श्ध्द 


तिरहुत में कणोंट-वंशी राजा नान्यदेव का, ५२ वर्ष राज 
करने के बाद, लगभग ११४० ई० में, देहान्त हुआ। कोसी और 
गंडक के बीच आजकल के समूचे उत्तरी बिहार के 
अतिरिक्त नेपाल पर भी उसका अधिकार था। वह 
एक वीर और नीति-कुशछ व्यक्ति था। अपने लंबे राज्यकाल में 
उसने पाल, कलचुरि, सेन ओर गाहड्वाल--इन चार राज्यों के 
घटने-बढ़ने और पारस्परिक संघर्षों के बीच अपनी दूरदशिता, 
नीति-कुशछता और बहादुरी से अपने राज्य को न सिर्फ स्थापित 
किया, बल्कि उत्तरोत्तर शक्तिशाली भी बनाया। उसकी राजधानी 
सिमरोन ( जि० चम्पारन ) में समझी जाती है। अन्तिम दिनों 
में शायद उसने नाम मात्र को गोविन्द्चन्द्र की अधीनता मान 
डी थी। 

नान्‍्यदेव की मृत्यु के बाद उसका लड़का गंगदेव मिथिला 
का राजा हुआ। वह कन्नौज के राजा विजयचन्द्र का समकालिक 
था। नान्‍्य का एक दूसरा लड़का मल्नदेव कन्नोज में विजयचन्द्र 
के पुत्र जयचन्द्र की सेवा में था। 

गोविन्द के बाद विजयचन्द्र ने दिल्ली से बिहार तक सारे 
मध्यदेश का साम्राज्य विरासत में पाया ( ११५४-७० ईं० )। 

इस समय जापिला-रोहतास का खद्रिपाल- 
832 के ( ख़यरवाल )>बंशी राजा गाहड्वालों का 
सामनन्‍त था। इस समय के उसके दो लेख 

सहस राम ओर रोहतास के पास से मिले हैं । 


१्८& 


नान्यदेव 


यह बात समझ लेने की है कि गोविन्द्चन्द्र के बाद से 
मगध गाहड्वालों के आधिपत्य में था ओर पाल-राजा अब 
गाहड्वालों की संरक्षकता में मगध के जमींदार मात्र रह गए 
थे। मदनपाल के बाद ११६१ ई० से वहाँ राजा गोविन्द पाल 
गद्दी पर था। ११६४ ई० तक नालन्दा में उसका आधिपत्य 
था। ११७४ ई० में हम उसका गया पर भी अधिकार पाते हैं । 
पर वह केवल स्थानीय शासक था, और ११२५-२६ ई० से 
जब गोविन्दचन्द्र ने मगध जीता, कन्नोज-साम्राज्य के पतन 
तक बिहार बराबर कन्नोज-साम्राज्य के अन्तगंत रहा | ४४ 





* गोविन्दचन्द्र की मृत्यु ११५४ ई० में हुईं। उसके बाद विजयचन्द्र ने 
११७० ई० तक ओर जयचन्द्र ने ११७० से ११६४ ई० तक्र राज किया । 
डीक ११७० ओर ११६४ ६० के गया के दो अभिलेखो में लक्ष्मणसतेन-संवत्‌ का 
प्रयोग हुआ दे, जिससे विद्वानों ने यद्द अनुमान किया दे कि बीच-बीच में बंगाल 
के सेन-राजा गाइडवालों से मगध छींन लेते रहे । यदि यह बात ठीक दो तो कइना 
द्वोगा कि ११७० हई० में विजयचन्द के मरने पर उन्होंने मगष पर आक्रमण 
किया, पर जयचन्द्र ने गदी पर स्थापित द्वोते द्वी सेनों से मगध वापस ले लिया, 
ओर फिर जब ११६३ ई० में जयचन्द्र का ध्यान पच्छिम में अपने देश को तुर्का 
से बचाने की तरफ लगा था तब सेनों ने मगध पर फिर हमला किया । परन्तु सिर्फ 
दो अभिलेखों में लद्मणाब्द के श्रयोग मात्र से यद्द परिणाम निकाल लेना युक्तिसंगत 
प्रतीत नद्दी दोता । बंगाल और मगघ एक दूसरे से लगे हैं, अतः मगष में किसी 
एक व्यक्ति का बंगाली संबत्‌ का प्रयोग कर देना बंगाढी राज्य के विना 
भी दो सकता हे । 


१६९० 


बारहवाँ अध्याय 


कर्णाट-राज्य और पहली तुके-सत्तनत 
[ ११९४-१३२० ई० ] 


सात सौ बरस पहले जिस हण-जाति के आक्रमण के कारण 
मगध का गुप्त-साम्राज्य डॉवाडोल हो गया था; उसकी एक शाखा 
में रच 
तुर्कों का इस्लाम की नाम बाद में तुक पड़ गया। वह शाखा 
की शरण जाना पॉचव्ीं सदी में चीन के सबसे पच्छिमी प्रांत 
कानपू में एक पहाड़ के पास रहती थी, जिसकी शकछ नोकोली 
फौजो टोपी ( हण-भाषा में 'तुकु') सरीखी होने के कारण उसका 
नाम तुक पड़ा। भारत में हूणों का अंतिम पराभव यशोधमों ने 
किया था ( ५३३ ई० )। उसके बाद ५६५ ई० में इरान के राजा 
नोशेरवाँ ने इस तुक-फिरके की मदद से, जो ५४५ ई० से प्रबल 
हो उठा था, दूसरे हणों की शक्ति मध्य एशिया में भी तोड़ दी । 
९ कप बरसों ७७ किक ९ 
तुक अगले सौ बरसों में ( ६३० ३० तक ) कानसू से मर तक 
फेल गए। तुक-फिरके की प्रवछता के कारण विदेशी लोग सभी 
ह््णों आप ९ फ धीरे री ए 
हृणों को तुक कहने छगे । धीरे-धीरे हूण नाम को जगह तुक 
नाम द्वी प्रचलित हो गया। मध्य एशिया में खोतन और अन्य 

भारतीय उपनिवेशों के तथा शक-ऋषिक-तुखार जातियों के, जो 
अब शिक्षा-दीक्षा से पूरी तरह भारतीय बन चुकी थीं, सम्पर्क 
में आने के कारण तुक छोग अब बौद्ध घम को अपना चुके तथा 
सभ्य बन गए थे। उनकी नसों में शक-तुखारों और इईरानियों 
का आय खून मिल जाने से उनकी शकल-सूरतें भी बदल गई 
थीं। वे अब पुराने हण न रहे थे । 

इसी समय अरब में इस्लाम का उदय हुआ ( ६२२-३२ ई० ), 
जिसकी शिक्षा और प्रेरणा से अरबों में एक नई जाग्रति पेदा 
हुई और अरब-रेगिस्तान के असंगठित खांनाबदोश फिरके एक 
झण्डे के नीचे एकत्र हो शल्र और धमं से विश्व की विजय 
करने निकले । 

उनके धार्मिक जोश और अदम्य उत्साह के आगे इरान का 
प्रतापी सासानी-राज्य, जो अन्दर ही अन्दर खोखला और बादा 
हो चुका था, एक ही टक्कर में ढह गया। रोम-साम्राज्य से उन्होंने 
फिलिस्तीन, सीरिया और मिस्र देश छीन लिये । अगले सौ वर्षों में 
सिंध से स्पेन तक भूमध्यसागर के दक्खिन-दक्खिन उनका साम्राज्य 
फेल गया । मध्य एशिया में उन्हें चीन तथा खोतन और कश्मीर 
के हिन्दू-राज्यों ने मिठकर करीब आधी सदी तक रोके रक्‍्खा ; 
पर ७०५१ ई० में समरकन्द के पास चीनियों का पराभव होने पर 
वह प्रदेश भी अरबों के अधिकार में चछा गया । तब से वहाँ 
के बौद्ध तुक इस्लाम की शरण में जाने छढगे और अगले तीन सौ 
बरस में मध्य एशिया में बौद्ध धम का स्थान इस्लाम ने ले लिया । 

९५० इ० के बाद से तुर्कों के फिर प्रबछ होने पर अरबों का 
साम्राज्य टूट गया। और, उन सब ग्देशों पर तुक-सल्तनतें छा 
अन्तवेंद में तुई. 9 जो कभी अरबों के खिलाफत-राज्य के अन्त- 

सल्तनतकी गत थे । इस प्रकार हराव, सिजिस्तान और कन्द- 
2 हार के इलाके, जो अरबों द्वारा जीते जा चुके थे, 
अब बुखारा की तुक-सल्तनत के अधीन हो गए । पर कन्दहाार के 
सिवा समूचा अफगानिस्तान तब भी हिन्दू था । दसवीं सदी के 
उत्तराद्ध में बुखारा के एक तुक हाजिब ( प्रतिहार ) अलपू-तगीन 
ने गजनी में एक तुक-सल्तनत की नींव डाली । अलप्‌-तगीन के 
उत्तराधिकारी सुबुक-तगीन और महमूद ने समूचा अफगानिस्तान 
जीतकर वहाँ के हिन्दू अफगानों को मुसलमान बनने के लिए 
मजबूर किया । महमूद गजनवी के पंजाब छे लेने और मध्य- 
देश पर भी हमले करने का उल्लेख पहले हो चुका है । 

महमूद के बाद गजनी की तुक-सल्तनत धीरे-धीरे क्षीण 
होती गई । गजनी से हरात के रास्ते पर फरारूद नदी की दून में 
गोर नाम का प्रदेश है । वहाँ के अफगान महमूद गजनबी के 
समय तक हिन्दू थे और इस बीच मुसलमान हो गए थे। उनके 
सरदार अछाउद्दीन और उसके भतीजे शहावुद्दीन मुहम्मद गोरी 
ह्वारा महमूद के वंशजों से ११६० ई० तक गजनी और ११८६ ३० तक 
पंजाब भी छीन लिये जाने पर उनकी पूर्वी सीमा अजमेर और दिल्ली 
के चौहान-राज्य से आ मिली । वहाँ का राजा ए्थ्वीराज ( ठृत्तीय ) 
अपने पच्छिमी सीमान्त पर होनेवाली इन महत्त्वपूर्ण घटनाओं 

की तरफ से गाफिल हो अपने दक्खिन-पूरब जझौती के चन्देलों 
से जोर आजमाने में व्यस्त था । 

पृथ्वीराज का पूवज विग्नहराज, जिसने दिलछी के पास का 
हरियाना का इछाका महमूद के वंशजों से वापस लिया था, दिछी 
की अशोकवाली छाट पर अपने वंशजों के लिए यह संदेश खुदवा- 
कर छोड़ गया था कि आयावत्त के बाकी हिस्से अथोत्‌ 
पंजाब को भी तुर्को' से वापस लेने की कोशिश जारी रखना । 
गजनी के पिछले क्षीण सुल्तानों से पंजाब वापस लेना शायद्‌ 
उतना कठिन भी न होता । लेकिन प्रथ्वीराज ने न केबल बीसल- 
देव की शिक्षा को बिलकुल उपेक्षा की, प्रत्युत चौहान और 
चन्देल दोनों राज्यों को कमजोर बनाया। इसके बाद की घटनाएँ 
सुपरिचित हैं। शहाबुद्दीन गोरी ने चौहान-राज्य का अन्त कर 
अपने गुलाम कुतबुद्दीन को दिलछी में स्थापित किया। 

चंद बरदाई नामक भाट के लिखे “प्ृथ्वीराज-रासा” काव्य 
के आधार पर जनता में यह कहानी प्रचलित है कि शहाबुद्दीन 
गोरी ने सम्राद जयचन्द्र के बुलाने से प्थ्वीराज पर चढ़ाई की । 
समकालिक मुस्लिम इतिहास-ऊेखकों ने यह बात कहीं नहीं 
लिखी । रासा के अनुसार जयचन्द्र की लड़की संयोगिता जिस 
प्रकार प्रथ्वीराज को चाहती थी, उसी प्रकार आबू के राजा नाहड़- 
देव की छड़की भी उसपर अनुरक्त थी, और वह उन दोनों को' 
बारी-बारी से भगा छाया था। रासा में यह भी लिखा है कि 
मेवाड़ का राजा समरसिंह भी, जो पृथ्वीराज का बहनोई था, 

उसके झण्डे के नीचे लड़ता हुआ तराबड़ी के मेदान में मारा गया । 
आधुनिक खोज से प्रकट हुआ है कि ये सब बातें निरे तोता- 
मेनाओं के किस्से हैं। समरसिंह प्रथ्वीराज के डेढ़ सौ वष पीछे 
हुआ; और राजपूताना की ख्यातों का प्रसिद्ध राजा नाहड़देव 
प्रतिहार-सम्राद्‌ नागभट है, जो प्थ्वीराज से शताब्दियों पहले 
हो चुका था । संयोगिता एक कल्पित नायिका है। एथ्वी- 
राज-रासा का छेखक अपनेको प्रथ्वीराज का समकालिक कद्दता 
है। किन्तु समकालिक लेखक ऐसी गलती नहीं कर सकता। 
कश्मीरी कवि जयानक पृथ्वीराज के दरबार में था। उसके संस्कृत 
नाटक 'पृथ्वीराज-विजय” में ऐसी कोई भी बात नहीं लिखी है। 
चंद बरदाई की दी हुईं सारी तिथियाँ और चौहानों की वंशावली 
भी गलत है। तेरहवीं-चौदहवीं शताब्दी के जैन लेखकों के लिखे 
ऐतिहासिक निबन्धों में प्रथ्वीराज और जयचन्द्र पर कई निबन्ध 
हैं। उनमें प्रत्येक से चन्द की बातें अप्रामाणिक सिद्ध होती हैं। 
इन युक्तियों के आधार पर महामहोपाध्याय डाक्टर गौरीशंकर- 
हीराचन्द ओझा ने सिद्ध किया है कि रासा १६ वीं सदी से पहले 
की रचना नहीं है । 

अस्तु | चौहान-राज्य के पतन के बाद गजनी के तुक-पठान- 
साम्राज्य की सीमाएँ कन्नौज के साम्राज्य से आ मिलीं। गोरी 
ने ११९४ में एक बड़ी सेना के साथ कन्नौज के गाहडवाल-साम्राज्य 
पर भी हमला किया। राजा जयघचन्द्र इटावा के पास चन्दावर 
यर उसका मुकाबछा करता हुआ मारा गया और गोरी ने बनारस 

तक हमला कर उसे छूटा। समूचे गंगा-जमुना-दोआब, गंगा-पार 
बदायूँ और सम्भल तथा दक्खिनी अवध पर शीघ्र द्वी उसका 
अधिकार हो गया । 

पर इतने से कन्नौज-साम्राज्य की शक्ति बिलकुछ टूट न गई। 
जयच्चन्द्र के लड़के हरिश्चन्द्र ने, जो इस समय सिफ १८ वष 
का था, देश की रक्षा का प्रयन्न जारी रकखा। राजधानी कन्नौज 
पर उसने तुकों का अधिकार अपने जीते-जी न होने दिया और 
गंगा के उत्तर अवध में हटकर छड़ाई जारी रक्खी । बनारस 
और अन्य मुख्य नगरों के तुर्कों के अधिकार में चले जाने से, 
साम्राज्य की एकता नष्ट हो जाने के बावजूद भी, गाहड्वाछों के 
सामन्‍त और “पांछक' गंगा के दोनों तरफ एक अरसे तक अपने- 
अपने प्रदेश में कान्यकुब्जाधिपति का अधिकार मानते और उसके 
नाम से तुर्को से युद्ध करते रहे । 

काशी-कन्नौज का राज्य जीतने के बाद शहाबुद्दीन ने जो 
सिक्का चछाया उसपर गाहड़वाल सिक्कों की तरह छक्ष्मी की 
मूर्ति और नागरी-अक्षरों में उसका नाम लिखा सकल 

तुक जिन भ्रदेशों को जीतते, उन्हें अपने सरदारों आरेखे 
सैनिकों को जागीर क रूप में बॉटते गए। इस प्रकार दक्खि 
मुहम्मद-बिन-. अवध के विजित इलाके में मलिक इसामुद्दीन 
वहा आगुल्बुक नाम का एक सरदार स्थापित हुआ। 


मगध-गौड हि है 
जीतना उसने लगभग ११९६ इे० में अपन एक भृत्य 





( दे० “इतिहास-अवेश ', ए०. २४४। 

इख्तियारुद्दीन मुहम्मद-बिन-बख्तियार ( अथोत बख्तियार के बेटे 
इसख्तियारुद्दी न मुहम्मद ) को चुनार के आसपास का भ्रदेश सौंपा । 
चुनार के दक्खिन बलखरा का पारूक राणक ( राना ) विजय- 
कण कम-से-कम ११५९७ ई० तक «कान्यकुब्जाधिपति के नाम पर 
शासन करता था। 

पर इस्तियारुद्दीन मुहम्मद ने शीघ्र ही गंगा और कमेनाशा 
के बीच समूचे प्रदेश पर द्खछ कर लिया । वहाँ से वह कमनाशा 
के पूरब मनेर ( जि० पटना ) और उदण्डपुर तक धावे मारता था, 
जिनमें अच्छी छूट उसके हाथ लगती। इससे आक्रष्ट हो बहुत-से 
तुक और खिलजी सवार उसके पास जमा हो गए। 

हम देख चुके हैं कि पिछली सारी सदी में मगध कन्नौज के 
गाहड्वाल-सम्राटों के आधिपत्य में था। राजा गोविन्दपाल की 
हैसियत एक साधारण जमींदार से ज्यादा न थो। अब गाहडवालों 
के पतन के बाद मगध के सरदार जहाँ-तहाँ स्वतंत्र हो गए, और 
कोई केन्द्रीय शासन वहाँ खड़ा न हो सका। रोहतास के दक्खिन 
पलछामू के जापिछ स्थान में खद्रिपाल-( खयरवाल )-बंश के 
राजा, जो पहले कन्नौज के सामन्त थे, अब स्वतंत्र हो गए। 
११९६ ईं० का वहाँ के राजा इन्द्रधवछ का एक अभिलेख डिहरी 
( जि० शाहाबाद में सोन के तट पर स्थित ) से मिला है। पलछामू 
औरंगजेब के समय तक बराबर खतंत्र ही रहा । 

मगध में तब कोई स्थिर राज्य-शक्ति न थी, जिसका मुकाबला 
मुहम्मद्‌ू-बिन-बख्तियार खिलजी को करना पड़ता । मगध 

जिस कन्नौज-राज्य के अन्तगंत था, वह तो हूट ही चुका था । 
मुहम्मद के मगध पर धावे उस विघटित राज्य के सीमान्त को 
त्रस्त करने तथा उसे जीतने के साधन जुटाने के लिए थे । 
११९९ ई० में उसने दो सौ सवारों के साथ उद्ण्डपुर पर 
हमलछा किया और पहाड़ी पर बने विहार को किला - समझ 
घेर लिया । अपनी रक्षा का और कोई उपाय न देख बूढ़े 
भिक्षुओं ने आत्म-रक्षा के लिए शस्त्र उठाए । तुक सेनिक इन 
पीछे कपड़ों और मुँड़े सिरों वाले बौद्ध भिक्षुओं से दूसरे हिन्दुओं 
की अपेक्षा अधिक चिद्ते थे । कारण कि पूर्वी मध्य एशिया 
( कश्मीर-यारकन्द्‌-खोतन ) के तुक ११वीं सदी के शुरू तक बौद्ध 
थे, और महमृद गजनवी के नेतृत्व में बोखारा-समरकन्द के 
मुस्लिम तु्कों को उनसे विकट लछड़ाइयाँ लड़नी पड़ी थीं । 
मध्य एशिया में जिन बौद्ध मिश्लुओं से वास्‍्ता पड़ता था, उन्हीं 
लोगों को फिर आगे आया देख तुक सेनिकों का क्रोध भड़क 
उठा। उन्होंने दूढ़-दू ढकर एक-एक भिक्षु को कत्छ किया। 
युद्ध के बाद जब इख्तियार का दखल “किले पर हुआ तब वहां 
किताबों के ढेर के सिवा उसे कुछ न मिला । पूछने पर उसे 
बताया गया कि वह किछा नहीं, एक विहार था। उसने चाहा 
कि कोई उसे पढ़कर बतावे कि इन किताबों में क्या था ; पर सब 
भिक्षु युद्ध में मारे जा चुके थे, अतः आसपास ढूँढ़ने पर भी जब 
उसे ऐसा कोई व्यक्ति न मिला तब उसने शताब्दियों से संचित 
प्रन्थों के उस बहुमूल्य संग्रह को अग्नि की भेंट चढ़ा दिया । 
१६८ 


उस विहार के नाम पर शहर का नाम भी बिहार हो गया और 
इस युग में मगध की राजधानी वहीं रहने से समूचे मगध का 
नाम बिहार पड़ गया 4 । 

मुहम्मद-बिन-बख्तियार का अधिकार चुनार से उदृण्डपुर 
( बिहारशरीफ ) तक मुख्यतः गंगा के साथ-साथ ही फेला था। 
उसके दक्खिन रोहतास से खड़गपुर और राजमहल की पहाड़ियों 
तक के प्रदेश में हिन्दू सरदार अभी तक खतंत्र थे। रोहतास के 
राजा इन्द्रधवल का उछेख ऊपर कर चुके हैं। मुंगेर जिले में खड़ग- 
पर की पहाड़ियों के दक्खिन इस समय एक इन्द्रयूम्न नाम के राजा 
का अधिकार बताया जाता है, जो मगध पर तुक-विजय के बाद 
इन पहाड़ों में आश्रय लिये हुए कुछ काल तक अपनी स्वाधीनता 
बचाए रहा। पर मुहम्मद ने शीघ्र ही उसे भी हराया और 
दक्खिन-पब्छिमी बंगाल पर हमला कर सेनों से गौड छीन लिया । 
बंगाल के बाकी हिस्सों में सेन-राज्य बना रहा । छूखनौती के 
चौगिद ४०-४० कोस के प्रदेश पर अपना अधिकार स्थापित कर 
मुहम्मद-बिन-बख्तियार ने उसे अपनी राजधानी बनाया। इस 


' यह ध्यान रखना चाहिए कि पहले तुक-काल में सोन के पूरब, 
राज-महल की पहाड़ियों के पच्छिम तथा गंगा नदी और गया की पहाड़ियों 
के बीच के प्रदेश का नाम हवी बिहार था। पाठ्य पुस्तकों में लोग जो बिहार 
पे उस युग में भी आधुनिक बिहार का अभिप्राय लेते हैं, सो गलत है। 
आधुनिक समूचे बिहार पर तुर्क-सल्तनत उस युग के अन्त तक भी कायम 
न हो पाई थी। 

प्रकार सिफ अपनी सूझ और हिम्मत के बल पर उसने मगघ, अंग 
और गौड में एक नई सल्तनत कायम कर ली। उसने गौड के 
उत्तर हिमालय के एक राज्य पर धावा किया; पर वहाँ उसकी 
बुरी गत बनी, उसकी सारी सेना कादी गई और खुद भी बड़ी 
मुश्किठ से जान बचाकर लौठ सका। इस पराजय से वह इतना 
शर्मिन्दा हुआ कि उसे प्रजा और मरे हुए तुक-सेनिकों के परिवारों 
को अपना मुँह दिखाना तक दूभर हो गया और उसी दशा में 
उसकी मृत्यु हुई ( १२०५ ३० )। 


इसी समय गजनी के सुल्तान मुहम्मद गोरी का भी देहान्त 

ह| गया और दिल्ली में कुतुबुद्दीन ऐबक स्वतन्त्र शासक बना । 

लखनोौती भें मुहम्मद बख्तियार के बाद खिलजी 

गियासुदीन उवज अमीर आपस में झगड़ने छगे, जिसका फायदा 

उठाकर ऐबक ने छखनीती सल्तनत पर भी अधि- 

कार कर लिया । पर १२१० ई० में ऐबक की मृत्यु के बांद ठखनौती 

फिर स्वतंत्र हो गई । खिलजी सरदारों ने मिलकर गियासुद्दीन 

उवज को वहाँ की गद्दी पर बिठाया। उसने समूचा गौड जीत 

लिया तथा जाजनगर ( उड़ीसा ), वंग, पूर्वी बंगाछ, कामरूप 
और तिरहुत के हिन्दू-राज्यों पर भी हमले किए। 

दिछी में कुतुबुद्दीन के बाद उसका गुलाम और दामाद इल्तुत- 

मिश गद्दी पर बेठा । उसके समय में दिछी-पल्तनत की पूर्वी सीमा 

गंगा के दक्खिन तरफ कमनाशा तक थी । गंगा के उत्तर-दक्खिनी 

अवध और बनारस में भी संभवत: उसका अधिकार था। पर 
उसके उत्तर कन्नौज से तिरहुत तक बराबर हिन्दू-राज्य फेला था। 
कन्नौज का किला भी अभी तक हरिश्चन्द्र के हाथ में था। हरि- 
श्चन्द्र और उसके सान्‍्मत अवध की सीमा पर तुर्को' से बराबर 
युद्ध कर रहे थे। वहाँ 'बतु' नाम के एक हिन्दू सरदार से लड़ते 
हुए एक छाख से भी अधिक तुक मारे जा चुके थे। दिल्ली-सल्त- 
नत के भीतर तुक-सरदारों के विद्रोह जारी थे । उत्तर-पच्छिम 
से मंगोललों के आक्रमण का भी खतरा हो रहा था। ये मंगोल 
हणों और तुर्को' की तरह ही चीन के उत्तरी सीमान्त की एक 
खानाबदोश जाति थे और अपने असाधारण नेता चंगेज खाँ के 
नेतृत्व में विश्व-विजय करने निकले थे । 

इल्तुतमिश ने शीघ्र अपने विद्रोही सरदारों को दबा कन्नौज 
पर भी दखल कर लिया। उसने गंगा और धघाघरा के बीच 
का समूचा प्रदेश जीता और बिहार ( मगध ) पर भी अधिकार 
कर लिया। १२२५ इं० में उसने छखनौती पर हमला कर गिया- 
सुद्दीन उबज को अधीनता मानने के लिए मजबूर किया | गियास 
ने उसके पीठ फेरते ही विद्रोह किया, और बिहार भी वापस ले 
लिया । तब इल्तुतमिश ने छखनौती पर फिर चढ़ाई की । गियास 
लड़ाई में पकड़ा और मारा गया । छखनौती पर इल्तुतमिश का दखल 
हो गया। वहाँ उसने अपने बेटे नासिरुद्दीन महम्‌द को शासक 
नियुक्त किया ( १२२६ इं० )। परन्तु डेढ़ बरस बाद बीमारी 
से महमूद की मृत्यु होने पर वहाँ फिर विद्रोह उठ खड़ा हुआ। 

अत: १२२८ ३० में इल्तुतमिश ने छखनौती पर फिर चढ़ाई की, 
और अलाउद्दीन जानी को वहाँ का शासन-भार सौंपा । 
तब से १२८८ इं० तक बिहार और गौड दोनों दिल्ली की 
सल्तनत के अधीन रहे । जानी के बाद वहाँ दिलछी की तरफ से 
सेफुद्दीन और तोगरल तोमान खाँ और सेफुद्दीन 
सम की का पुत्र अलाउद्दीन शासक नियुक्त हुए। इल्तु- 
तमिश के बाद ( १२३६ ३० ) दिछी में उसका एक 
लड़का और लड़की सुलताना रजिया, तब उसका एक और लड़का, 
क्रम से गद्दी पर बेठे । इस समय तुक -राजशक्ति बहुत कमजोर पड़ 
गई। उधर उड़ीसा के गंग-राजाओं का राज्य इस समय बहुत प्रबल 
था। राजा नरसिंहदेव (१२३८-६४ ई० ) ने गौड़ की तुक -सल्तनत 
पर चढ़ाई की । लखनौती के तुर्कों पर उसका ऐसा आतंक छाया 
था कि सिफ ५० उड़िया सवारों और दो सौ पंदलों को पहुँचते 
हो तुक -सेना सीमान्त का एक किला छोड़कर भाग गई। नरसिंह 
के एक सेनापति सामन्तराज ने छखनोर पर द्खछ कर लखनौती 
को आ घेरा। अवध से नई तुक -सेना के आने पर जड़िया-सेना 
वहाँ से लौटी; पर मेदिनीपुर, हावड़ा और हुगली जिलों पर उड़ीसा 
के राजा का अधिकार हो गया ( १२४३ ई० )। तुक -आक्रमण के 
फलस्वरूप गंगा-काँठे और अन्य उपजाऊ मेदानों के राज्य 
खोने के बाद वहाँ के बहुत-से राजपृत-सरदार अब विंध्यमेखला 
के अन्तरंग भागों में प्रविष्ठ हो रहे थे। इनको दबाव से उक्त 
प्रदेशों की मुण्डा, संधाल, कुरुख ( ओराॉव ), खरवार आदि जातियों 

में भी उथल-पथछ मची। एक के बाद एकववे विंध्याचछ को 
और अधिक दुर्गम ग्रदेशों-झारखण्ड-छोटानागपुर-में जाकर 
बसने छगीं। १२४४ ई० में संथालों ने वीरभूमिराज्य की राजधानी 
को लूटा । 

दिल्ली की गद्दी पर इसी समय रजिया का छोटा भाई नासि- 
रुद्दीन महमूद ( १२४६-६६ ई० में ) बेठा और इल्तुतमिश का 
दामाद गियासुद्दीन बछबन उसका वजीर बना। बलबन ने लखनोती 
में इख्तियारुद्दीन उजबक को नियुक्त किया। उजबक ने उड़ीसा 
पर चढ़ाई की और लूट में काफी धन प्राप्त किया तथा स्वतंत्र हो 
अवध तक के प्रदेश पर द्खछ कर लिया । पर दिछी की सेना के बढ़ने 
की खबर पा वह वापस रखनौती लौट आया। तब उसने काम- 
रूप पर चढ़ाई की जहाँ उसकी वही गत बनी, जो मुहम्मद्‌-बिन- 
बस्तियार की हिमालय-चढ़ाई में बनी थी। वह कामरूप के राजा 
की केद में ही मरा । बिहार-बंगाल के तुक-शासक अब नाममात्र को 
ही दिल्ली के अधीन रह गए थे। नासिरुद्दीन की मृत्यु क बाद 
बलबन ने गद्दी पर बठते ही अपना अधिकार वहां फिर टढ़ किया, 
और अपने एक अत्यन्त विश्वासपात्र व्यक्ति मुगीसुद्दीन तोगरल 
को शासक नियुक्त किया। उसे कामरूप और उड़ीसा के आक्र- 
मणों में कुछ सफछता मिली और बहुत-सा धन हाथ छगा, जिससे 
उसका दिमाग फिर गया । बूढ़े सुछतान को पच्छिमी सीमान्त में 
फँसा देख वह स्वाधीन बन बेठा । बलबन के दो सेनापतियों को 
उसने रिश्वतें देकर हरा दिया। तब सुलूतान स्वयं छखनौती की 

तरफ बढ़ा। तोगरछ लूखनौतो से भाग गया। बलबन ने तब पूर्वी 
और दक्खिनी बंगाल के सेनयंशी राजा दनुजराय से जलूमाग से 
उसको न भागने देने का वचन ले तोगरछ का पीछा किया, और 
उड़ीसा की सीमा पर उसे जा पकड़ा। विद्रोहियों को लखनोौती 
के बाजारों में खुली फाँसियाँ छटकवा और अपने बेटे नासिरुद्दीन 
बुगढड़ा को वहाँ का शासक नियत कर बलबन दिछी लौट गया 
( १२८२ ० )] 

अपनी मृत्यु के समय बलबन ने बुगड़ा को दिल्ली की गद्दो 
सोंपनो चाही। पर उसने उस काँटों के ताज की बनिस्बत लखनौती 
नासिरुहदीन बुगड़ा | की सूबेदारी को ही ज्यादा पसन्द किया । 
और उसके वंशज अत: बलबन के बाद बुगड़ा का वड़ा लड़का 
केकोबाद दिलछी की गद्दी पर बेठा। उसके स्त्रेच्छाचार और लम्पटता 
से तंग आकर चार वष बाद बलबन के एक सरदार जलालु॒द्दीन 
खिलजी ने दिछी की गद्दी पर अधिकार कर लिया। बलबन की 
मृत्यु के बाद नासिरुद्दीन बुगड़ा स्वतंत्र हो गया था (१२८८ ई०) । 
समूचा बिहार तब उसके अधीन था। खिलजियों के समय कड़ा- 
माणिकपुर ( इलाहाबाद जिले में ) दिल्ली-लल्तनत का सबसे पूर्वी 
इछाका था। नासिरुद्दीन बुगड़ा (१२८७-९१ ३०) तथा उसके दो 
बेटों कैकोस ( १३०० तक ) और शम्सुद्दीन फीरोज (१३२२ तक) 
के राज्यकाल में दक्खिन बंगाल का मुख्य नगर सातगाँव और 
पूर्वी बंगाल का मुख्य नगर सोनारगाँव भी जीते गए, और इस 
अकार सेनवंश का अन्त होकर बंगाल का मुख्य भाग तुर्को' के 

अधिकार में आ गया। लेकिन तिरहुत और छोटानागपर तब भी 
हिन्दू-शासन में रहे । इसी समय दिछी की सल्तनत में जलालद्वीन 
के बाद उसके भतीजे अछाउद्धीन और उसके सेनापति गुजराती 
मुसलमान मलिक काफूर की विजयों के फलस्वरूप सुदूर दक्खिन 
तक के हिन्दू-राज्य झकझोरे गए, और कणोटक तक पर दिली 
का आधिपत्य माना जाने छगा । परन्तु खिलजियों 
का यह राज्य ३० बष तक ही टिकने पाया। उसको गुजराती 
मुसलमान सेनापतियों ने अलछाउद्दीन क वाद खिलजियों के वंश की 
बड़ी दुर्गति की । उनके जोर-जुल्म से तंग आकर तुर्को' ने गाजी 
तुगछक की अध्यक्षता में विद्रोह किया । गाजी तुगछक गियासुद्दीन 
के नाम से दिल्ली की गद्दी पर बेठा । 
छखनौती में शम्सुद्दीन फीरोज के बाद उसके चार लड़कों में 
सबसे छोटा कतलू खाँ बिहार का शासक था। बाकी तीन 
शहाबुद्दीन वुगड़ाशाह, गियासुद्दीन बहादुर और नासिरुद्दीन इब्राहीम 
लखनीती की गद्दी के लिए परस्पर झगड़ने लगे | गियासुद्दीन बहा- 
दुर ने लखनौती पर अधिकार कर लिया ( १३२१ ई० ) | तब शेष 
दोनों भाइयों ने अपना-अपना पक्ष पृष्ट कराने के लिए गियासुद्दीन 
तुगलक को बंगाल में आमंत्रित किया । 
चौदहवीं सदी के शुरू तक उत्तर-भारतीय मेदान का मुख्य 
अंश, राजपताना, मालवा, गुजरात, महाराष्ट्र कणोटक, आन्ध्र और 
तेरहवीं शी में तमिल देश दिल्ली और छखनौती की तुक - 
तिरहुत सल्तनतों के आधिपत्य में जा चके थे। किन्तु 

अफगानिस्तान, कश्मीर से छगाकर समचा पहाड़ी प्रदेश, उत्तर- 
पच्छिमी पंजाब, कच्छ-काठियावाड़, चेदि ( बुन्देलखण्ड-बघेल- 
खण्ड-छत्तीसगढ़-गोंडवाना ), झारखण्ड, बस्तर, उड़ीसा, केरल, 
बंगाल के अत्यन्त दक्खिन तथा अत्यन्त पूरब भौर उत्तर के जिले 
( यशोहर, खुलना, त्रिपुरा, सिलहट, कामतापर ), आसाम तथा 
तिरहुत उन सल्तनतों के बाहर रहे। अफगानिस्तान बोद्ध मंगोलों 
के हाथ में था जिनकी मनोरंजक कहानी आगे कही जायगी। 
बाकी प्रन्तों की स्वतंत्रता बनी रही, या तो उनकी दूरी के कारण 
या उनके जंगलों और पहाड़ों से रक्षित और दुरगम होने के 
कारण । परन्तु तिरहुत, भारत के मुख्य राजपथ पर तथा दिल्ली 
और लखनौती की दो तुक-सल्तनतों के ठीक बीच में पड़ता था। 
वह भारतीय मेदान के सबसे अधिक उपजाऊ और आबाद हिस्सों 
में से है। गोरखपुर से कोसी तक उसकी सीमाएँ थीं। इस पर 
भी, जब मेवाड़, जेसलठमेर और कणोटक-जैसे बीहड़ और 
दूर के प्रदेश भी जीते जा चुके थे, तिरहुत का अपनी 
स्वतंत्रता को बराबर बनाए रखना बड़े महत्त्व और गौरव 
की बात थी। 

तिरहुत के कणोट-वंश में नान्‍्यदेव के पृत्र गंगदेव का उल्लेख 
हो चुका है। वंशावलियों के अनुसार उसकी मृत्यु ११९० ई० के 
लगभग हुई | उसके बाद तेरहवीं सदी में हमें राजा शक्तिसिंह 
और भूपालसिंह के नाम मिलते हैं। दरभंगा जिले में 


कि: 


'छद्दरिया-सराय. के पास जयपुर ( संभवतः जयनगर ) 

से एक मांडछिक राजा संग्रामदेव गुप्त $| का अभिलेख मिला है। 
लिपि के आधार पर उसका इसी शती के होने का अनुमान किया 
जाता है। संग्रामदेव इन कणोंटों का ही मांडलिक होगा। 

कन्नौज, मगध और गौड क तुक्कों द्वारा जीदे जाने पर वहाँ के 
दल के दल ब्राह्मण और श्रमणों ने भागकर तिरहुत, नेपाछ और 
तिब्बत में आश्रय लिया । तिरहुत तब हिन्दू-संस्क्रति और विद्या 
का आश्रय-स्थान और केन्द्र था। संस्कृत के अनेक ग्रन्थ इस 
युग में वहाँ लिखे गए जिनमें कानून ( धमंशास््रों ) पर लिखे 
गए अनेक “निबन्ध' उलछेख-योग्य हैं । 

नेपाल के द्वारा तिरहुत और तिब्बत का सांस्कृतिक सम्बन्ध 
भी इस युग में बराबर बना था। मुहम्मद-बिन-बख्तियार के 
मगध-अंग जीतने के समय शाकक्‍्य श्रीभद्र नामक एक कश्मीरी 
पंडित विक्रमशिलला के आचाय थे। वे वहाँ से भागकर तिब्बत के 
सस्क्‍्य-विहार में जा रहे। तेरहवीं सदी में जब चंगेज खाँ को 
नेतृत्व में मंगोल अफगानिस्तान को जीत रहे थे, ठीक तभी शाक्य 
श्रीमद्र का एक तिव्बती शिष्य मंगोलिया में बौद्ध धम का प्रचार 
करने गया हुआ था। चंगेज के पोते सम्राट्‌ मानकूखान को उसने 

' जयपुर के ये गुप्त मांडलिक अपनेको सोमवंशी किसी अजुन का 
वंशज मानते ओर गुप्त-सम्राटों के सब पद धारण करते थे । हमारा अनुमान 
है कि हपंवद्ध न के बाद चीनी दूत को सतानेवाले जिस अजुन का उल्लेख 
हम ऊपर कर चुके हैं वे उसी के वंशज थे। इससे अजुन के ग्रुप्ृवंशी ओर 
तिरहुत का शासक द्वोने का अनुमान पुष्ट होता है। 

बौद्ध धम की दीक्षा दी। मंगोछों ने इस समय समूचे मध्य और 
पच्छिमी एशिया के तु्कों और अरबों के राज्यों को उखाड़ दिया 
और बगदाद में खिलाफत का अन्त कर दिया। इस प्रकार भारत 
के तुक -राज्यों का मध्य एशिया के तुर्को' से सम्बन्ध पूरी तरह 
दृट गया। भारत में आए हुए तुक अब यहाँ की भापा और 
रीति-रिवाजों को अपनाकर भारतीय बन चले थे। मलिक 
खुसरो नामक कबि उसी समय हुआ ( १२०३-१३१२० ६० )। 
वह हमारी खड़ी बोली का सबसे पहला कवि है। उसकी कबिता 
इस बात का प्रमाण है कि तुक अब भारत में विदेशी न रहे थे; 
वे भारतीय बन चुके थे । 
तेरहवीं सदी के अन्त में ( लग० १३९८ ई० ) राजा हरि- 
सिंहदेव तिरहुत की गद्दी पर बेठा । 'विवादरत्नाकर' नामक कानूनी 
प्रन्थ का रचयिता चंडेश्वर और उसका चचा गणेश्वर उसके 
मन्त्री थे। चंडेश्वर उसका महासान्धिविग्नहिक ( आधुनिक 
भाषा में युद्धसचिव ) था। उसने १३१४ ई० से पहले नेपाल 
पर चढ़ाई की । नेपाल नान्यदेव के समय कणोटों के आधिपत्य 
में था। उसके बाद जब कणोटों का ध्यान देश को तुर्को' से 
सुरक्षित करने की तरफ लगा था, वहाँ क सरदार संभवत: 
स्वाधीन हो गए थे। उन्हें जीतकर चंडेश्वर ने हरिसिंहदेव का 
आधिपत्य नेपाल पर फिर से स्थापित किया । 

तेरहवाँ अध्याय 
तुगलक, ठाकुर और शर्की 
[ १३२०-१४१८ ई० |] 
गियासुद्दीन तुगलक ने लखनौती के आपसी झगड़ों में दखल 
देने का निमंत्रण पा एक बड़ी सेना के साथ पूरब पर चढ़ाई की । 
वह दिल्ली-साम्राज्य के पूर्वी सीमान्त-- 
अवध--को सँभालकर गड्जा के उत्तर-उत्तर 
तिरहुत के रास्ते बंगाल की तरफ बढ़ा । 
हरिसिहदेव ने उसका मुकाबला किया; पर उसे रोकने में 
असमथ रहा। बंगाल जीतने और वहाँ छखनौती, सातगाँव तथा 
सोनारगाँव के तीन प्रान्त बनाने के बाद छौटते हुए गियास ने 
तिरहुत पर फिर हमला किया । वहाँ उसने मिथिला की राजधानी 
को लूटकर बरबाद कर दिया। तब राजा हरिसिंहदेव नेपाल 
भाग गया ( १३२४ ई० )। बंगालू-तिरहुत की चढ़ाई से छौटकर 
गियासुद्दीन मर गया और उसका लड़का जूना, मुहम्मद तुगलक 
के नाम से, दिल्ली की गद्दो पर बैठा । गियास के चले जाने पर 
हरिसिंहदेव ने नेपाल से छौटकर तिरहुत में दो वर्ष और राज 
किया ( १३२६ ई० तक ) । उसके बाद उसका जेटा नरसिंहदेव 

तुगलकों का 
बिहार जीतना 


गही पर बैठा । १३३० ई० में बंगाल में सोनारगाँव के शासक 
ने विद्रोह किया जिसे दबाने के सिलसिले में मुहम्मद तुगलक ने 
तिरहुत पर भी चढ़ाई कर उसे दिल्ली का करद घनाया ओर वहाँ 
अपने नाम से तुगछकपुर-टकसाछ की स्थापना की । 

मुहम्मद तुगछक को अपने पिता से, सिन्ध से बंगाल और 
कणोटक तक फेला, विशाल साम्राज्य विरासत में मिला । वह एक 
पढ़ा-लिखा विद्वान , परन्तु क्रूर, सनकी ओर 
मूख व्यक्ति था। उसके राज-काल में साम्राज्य 
के बहुत-से अंश स्वतंत्र हो गए। १३३५९ ई० 
में बंगाल में फिर विद्रोह हुआ। शम्मुद्दीन इलियास नाम के 
एक व्यक्ति ने लखनौती को दखल कर तिरहुत और नेपाल तक 
पर चढ़ाई की, और काठमांडू को छूटा ओर उजाड़ा ( दिसम्बर 
१३४६ ६० )। इलियासशाह ने तिरहुत, बिहार ओर बनारस पर 
भी अधिकार कर लिया। मुहम्मद तुगलक के उत्तराधिकारी 
फीरोज तुगलक ने १३४४ ई० में उसके खिलाफ़ चढ़ाई 
की। फीरोज गोरखपुर और तिरहुत के रास्ते बढ़ा। रास्ते 
में उसने गोरखपुर इलाके के उच्छूंखल राजाओं से कर 
वसूला, ओर उस सीमान्त की देखरेख के लिए जूना ( मुहम्मद 
तुगलक ) के नाम पर जोनपुर की स्थापना कर वहाँ मलिक-उस्‌- 
झर्क ( पूरब का सरदार ) नामक हाकिम नियुक्त किया | तिरहुत 
को फीरोज ने अब दिल्ली का एक प्रान्त बना दिया ओर वहाँ 
कर वसूलने के लिए अपने कमचारी नियुक्त किए (१३५४ ई० ) | 


२९० 


इलियासशाह और 
फीरोज तुगलक 


राजा नरसिंहदेव इस समय जीवित था या उसका उत्तरा- 
धिकारी रामसिंहदेव तिरहुत का राजा माना जाता था, सो 
नहीं कहा जा सकता। रामसिहदेव १३९० तक जीवित था; 
परन्तु तुर्कों के बार-बार के आक्रमणों के फलस्वरूप इन राजाओं 
का अधिकार अब सिमरोन के आसपास नेपाल की तराई में ही 
मुश्किछ से रहा होगा । 

फीरोज के कोसी पार करने पर इलियासशाह ने गौड़ के 
एक किले में शरण छी। फोरोज उस किले को नहीं जीत सका 
ओर सन्धि करके लोट आया | सन्‌ १३५८ में उसने फिर बंगाल 
पर चढ़ाई की, और फिर उसी तरह विफल हो सन्धि कर छोट 
आया। उसके बाद १०३८ ई० तक दिल्ली के किसी सुलतान ने 
बंगाल पर चढ़ाई नहीं की। बंगाल दिल्ली से स्वतंत्र रहा; पर 
बिहार (मगध-अंग) इस युग में दिल्ली-सल्तनत के अन्तगत रहा । 

मेथिल अनुश्रुति के अनुसार इसी समय कामेश्वर नाम के 
एक ब्राह्मण ने मिथिला में एक नया राजवंश चलाया। मिथिला 
में इस वंश की याद अब तक ठाकुर-बंश 
नाम से की जाती है । कामेश्वर का पुत्र 
भोगीश्वर फीरोज का मित्र था। उसने या उसके लड़के कामेश्वर 
ने नवस्थापित तुक-राजसत्ता को तिरहुत से उखाड़ फेंका। 
१३७० ई० में गणेश्वर दिल्ली या बंगाल के सुलतान की सेना से 
लड्ठता हुआ मारा गया। परन्तु उसके लड़के कीतिसिंह ने 
( मेथिल कवि विद्यापति के शब्दों में ) “पिता के बैरियों से 

ठाकुर-वंश का उदय 


अपनी राज्यलक्ष्मी की रक्षा की।” विद्यापति ने अपनी 
“'कीत्तितिका' में उसी की कीत्ति गाई है। कीर्तिसिंह के बाद 
कामेदवर के छोटे छड़के भवसिंह या भवेश ( १४००-५ ई० ), 
देवसिंह गरुड़नारायण”' (१४०९ ई० तक ) ओर शिवसिंह 
रूपनारायण के समय तिरहुत-राज्य दिन-दिन शक्तिशाली 
होता गया । 

फीरोज के पीछे दिल्ली-सल्तनत क्षीण हो गई। उधर मध्य 
एशिया में तेमूर के नेतृत्व में तुके फिर उठे और १३७० तक 
उन्होंने मंगोलरू-राज्यों की सफाई कर दी। 
१३९८ ई० में तेमूर ने दिल्ली पर चढ़ाई कर 
उसे लूटा । इसके बाद दिल्ली की पूरबी सरहद 
के रक्षक जोनपुर के हाकिम 'मरिक-उस्‌ू-शक” अथौत्‌ पूरब 
के सरदार स्वतन्त्र हो गए ( १३९९० ई० )। मुबारकशाह शर्की 
( १३९९-१४०० ) का भाई इब्राहीम शर्की तिरहुत के राजा 
शिवसिंह का समकालिक था। दिल्ली-सल्तनत के कन्नोज से 
पूरब के तिरहुत ओर बंगार की सोमा तक के इलाके अथोत्‌ 
बिहार भी शुरू से उसके अधीन थे। इब्राहीम ने कन्नोज के 
पच्छिम सम्भल (रुह्देलखण्ड) ओर बुलन्द-शहर तक गन्जा-जमना- 
दोआब और कालपी को जीता । उसने तिरहुत पर भी चढ़ाई 
की । पर राजा शिवसिंह ने उसे हरा दिया। सन्‌ १४०९ ई० 
में बंगाल में गणेश नामक सरदार इलियास-शाही-बंश से 
सल्तनत छीनकर रवयं राजा बन बेठा। गणेश का बेटा यदु 

शिवर्सिह और 
इब्राहीम शर्का 


उसके बाद मुसलमान हो गया। उसने अपना नाम जलालुद्दीन 
रक्‍खा । वह भी शिवसिंह से लड़ाई में हारा। 
इस प्रकार शिवर्सिह एक प्रवक्त राजा था। उसके समय 
मिथिला खूब समृद्ध थी। मेथिल कवि विद्यापति उसी के दरबार 
में था। शिवसिंह के सोने के सिक्के अबतक मिलते हैं। शिव- 
सिंह के वाद उसके भाई पद्मसिंह ओर हरसिंहदेव क्रमश: गद्दी 
पर बैठे । इसके बाद चम्पारन में एक नये राजवंश की स्थापना 
हुई, जिससे तिरहुत दो राज्यों में बँट गया । 
उड़ीसा में इसी समय गंग-वंश का अन्त हुआ । अन्तिम गंग 
राजा के मंत्री कपिलेन्द्र ने एक नए वंश की नींव डाली 
हर ( १४३५ ई० ) जो सूर्यबंश के नाम से प्रसिद्ध 
है आल 3380 हुआ। कपिलेन्द्र के नेतृत्व में ( १४३५-७० 
द ३० ) उड़ीसा राज्य दक्खिन-पूर्वी भारत की 
एक महाशक्ति बन गया। दक्खिन में उसका राज्य त्रिचिनापल्ली 
तक पहुँचा और बिदर के बहमनी सुलतान उससे कई बार हारे । 
उत्तर में कपिलेन्द्र ने दामोदर नदी और गंगा के बीच के प्रदेश 
को लेकर भागलपुर के पास अपनी सीमा जौनपुर की रियासत 
से मिला दी । इस प्रकार संथाल परगने तथा हजारीबाग और 
राँची के बड़े अंश पर अब उड़ीसा का अधिकार हो गया । 
जौनपुर में इत्राहीम शर्की का बेटा महमूदशाह ओर महमूद 
के बेटे मुहम्मद शाह (१४५७-४८ ई०) तथा हुसेनशाह कपिलेन्द्र 
के समकालिक थे। पच्छिम में संभल ( आधुनिक रुहेलखण्ड 

प्रदेश की राजधानी ) और ग्वालियर से लेकर गंगा के दक्खिन 
भागलपुर तक के प्रदेश पर उनका अधिकार माना जाता था। 
१४५१ ३० में बहलोल लोदी नामक पठान ने दिल्ली में एक नई 
सल्तनत स्थापित की । उसका शकियों से संघ शुरू हो गया। 

इसी समय चम्पारनवाले नये वंश में तीसरी पीढ़ी पर 
राजा मदनसिंह दित्यनारायण” ( १४५३-४७ ई० ) हुआ । उसका 
राज्य गोरखपुर तक था। उसके सिक्के हिमालय की तराई के 
साथ-साथ तिरहुत से दिल्ली तक मिले हैं, जिससे उसका प्रतापी 
राजा होना सूचित होता है। हुसेनशाह शर्की ने अपने पूरब 
के हिन्दू राज्यों के दबाव के कारण बहलोल छोदी से चार वष 
के लिए संधि कर तिरहुत पर हमछा किया और फिर तीन छाख 
फोज एकत्र कर पूर्वी सीमान्त पर उपस्थित उड़ीसा के खतरे 
का मुकाबला किया & ( १४६५ ई० )। 


* कोम्ब्रिज हिस्टरी ऑफ इंडिया, जि० ३, १० २५४ पर सर वूल्सी हेग 
लिखते दें कि ऐेतिहासिक निजामुद्दीन अद्मद का कथन हे कि महमू दशाद शकीं 
ने उड़ीसा से युद्ध किया था; पर उन्हें यद्द बात ठीक नद्टीं छगती कि “दूर विदेशों 
में निर्थंक साइस की बेवकूफो की हो । अगले पृष्ठ पर वे हुसेनशाद श्की की 
उड़ीसा-चढ़ाई के विषय में यद्द कल्पना करते हैं कि वह वंगाल सल्तनत को सरद्दद 
के साथ-साथ उड़ीसा गया द्वोगा। ये दोनों कथन उक्त अंथ के सम्पादक के 
जौनपुर ओर उड़ीसा राज्यों की सीमाओं के विपय में अज्ञान के कारण हैँ । स्वगीय 
राखालदास वन्योपाध्यय ने अपने बांगलार इतिद्यास में दिखाया दे कि जौनपुर 
राज्य मागरूपुर तक था। उन्होने अपने उड़ीसा के श्तिद्दात में दिखाया है कि 
दामोदर नदी ओर गंगा के बीच के प्रदेश पर कपिलेन्द्र का दखल द्वो चुका था। 

उड़ीसा से निपटकर १४६६ ई० में हुसेन शर्की ने ग्वालियर 
पर चढ़ाई की, ओर नव-स्थापित छोदी-वंश को उखाड़कर दिल्ली 
पर अधिकार करने का जतन करने लगा। 
कै ा पर बहलोलर लोदी ने कई लछड़ाइयों में उसे 
हराकर १४७९ ई० में जोनपुर भी छीन 
लिया। तब हुसेन बिहार भाग आया। शर्की राज्य तब केवल 
बिहार ( मगध-अंग ) में बच गया । 
उधर राजा गणेश के पुत्र जलालुद्दीन के बाद इलियास के 
बंशजों ने बंगाल का राज्य फिर ले लिया था (१४४२ ई० )। 
१४८७ ई० में उस वंश का राज्य समाप्त होने के बाद वहाँ वेसी 
ही अराजकता फेल गई जेसी आठवीं शती में गुप्तवंश का अन्त 
होने पर फेली थी | अंत में १४९३ ई० में अलाउद्दीन हुसेनशाह 
ने वहाँ एक नया राज-वंश स्थापित किया । बंगाल पर आधिपत्य 
जमाने के बाद उसने शकियों से भागलपुर-मुंगेर का इलाका 
( अंग देश ) छीन लिया । 
उधर बहलोलऊ के बाद सिकन्द्र छोदी दिल्ली की गद्दी पर 


कय हवन न 3 जलन+ल+-++ »० 

















उनकी पुस्तक के नकरो में कपिलेन्द्र का अधिकार भागलपुर के पूरव राजमदलू तक 
दिखाया गया है। कपिलेन्द्र के एक सामनन्‍्त के एक अभिलेख में दो तुरुष्क 
सुलतानों को युद्ध में इराने का उल्लेख है। राखालदास जी ने श्नमें से एक को 
बदमनी सुलतान द्वोना सुझाया हे जो ठीक हे । पर दूसरे को वे पहचान नहीं 
सके । श्रीज्यचन्द्र विद्यालंकार ने 'इतिदहास-प्रवेश (पृ० २६३ ) में संकेत किया 
हे कि उक्त अभिलेख में शर्कों सुखतान को द्वार की सूचना है । 

बैठा । उसने हुसेनशाह शर्की से बिहार भी छीन लिया ( १४९४ 
ई० )। हुसेन तब भागकर हुसेन बंगाली की शरण में चला 
गया। सिकन्दर ने बंगाली सुलतान पर चढ़ाई की। अन्त में 
दोनों में सन्धि होकर पटना से ३७ मील पूरब बाढ़ कस्बे 
पर दोनों सल्तनतों की सीमा तय हुई। इसके बाद हुसेनशाह 
बंगाली ने तिरहुत पर हमला कर सारन तक का प्रदेश छीन 
लिया | तब तिरहुत का हिन्दू राज्य सिफ हिमालय की तराई में 
रह गया । 

तिरहुत में हरसिंह के बाद ठाकुर-वंश में क्रमशः राजा 
नरसिंहदेव उफ दपनारायण, धीरसिंदेव उफे हृदयनारायण, 
भेरवेन्द्र ( रूपनारायण या हरिनारायण ), राम- 
भद्रदेव और लरक्ष्मीनाथदेव ( कंसनारायण ) 
के नाम मिलते हैं। इन राजाओं के समय लिखे 
या नकछ किए गए ग्रन्थों की पुष्पिकाओं में उल्लिखित दो-चार 
तारीखों के सिवा हमें ओर कोई राजनीतिक घटना ज्ञात नहीं 
होती। महाकवि विद्यापति ने शिवसिंह के पूबंज देवसिंह के 
समय से आरम्भ कर भेरवेन्द्र के समय तक ग्रन्थरचना की। 
भेरवेन्द्र के लड़के रामभद्रदेव के समय प्रसिद्ध दाशनिक वाच- 
स्पति मिश्र हुए, जिनकी लिखी अनेक दशेन-प्रन्थों की टीकाएँ 
आज तक पढ़ी जाती हैं। वेदान्त द्शन के शंकराचाय-कृत 
भाष्य पर उनकी टीका भामती अत्यन्त प्रसिद्ध है। कहते हैं, 
भामती वाचरपति मिश्र की सञ्री का नाम था। वे पुत्र न होने 

मिथिला के पिछले 
राजा 


से दुःखी रहती थीं। एक बार अपने पति से इसकी चर्चा आने 
पर उन्होंने कहा कि पुत्र न होने से उनके पीछे उनका नाम 
लेनेवाला भी कोई न होगा। वाचस्पति मिश्र ने तब अपने 
सर्वोत्तम ग्रन्थ का नाम भामती रखकर उनके नाम को सदा 
के लिए अमर कर दिया। श्रीराहुल सांकृत्यायन के अनुसार 
शंकराचार्य को उत्तर भारत की पंडित-मंडली में स्वप्रिय बनाने 
का श्रेय वाचस्पति मिश्र की इस भामती टीका को ही है। राजा 
रामभद्र की १४९१ से १५०८ ई० तक की तिथियाँ मिलती हैं । 
उसके बाद लक्ष्मीनाथद्ेव के राज्य का १५१० ई० तक होना 
प्रमाणित होता हे । 

मिथिला के ठाकुरवंशी राजाओं का वंशवृक्ष 
निश्चित रूप से प्राप्त तिथियों सद्दित 


१. कामेश्वर 


| | 
२. भोगीश्वर > पद्मा ६. के 
रे, गणेश्वर | | 
|. त्रिपुरसिंद्द १०, हरसिंह 
४. वींरसिंह प्‌ कीतिछिंद् 
७. देवसिंह “रूपनारायण!” हु हासिनी देवी अजुन अमर 





| 
पट, शिवतिह “रूपनारायण? -- छलखिमा ६, प्मसिंह 


| « 
वीरमती -- ११, नरपिंह “दपनारायण” >» हीरा 
|. 
। चन्द्रसिह 
| | 
१२, धीरणिंद (१४३६ ६०) १३. भैरव्िंदद कक न जया 


राधवेन्द्र 
१४, रामभद्र रूपनारायग” पुरुषोत्तम 
गदाधर (१४६१-१५०८ ६०) 


१५, लक्ष्मीनाथ 'कंसनारायण? 
(१५१० ई० ) 


श्श्द 


चोद्हवाँ अध्याय 
पठान-साम्राज्य का उदय और अस्त 
[ १५१८-१४७६ ई० | 


सिकन्दर लोदी का उत्तराधिकारी इब्राहीम लोदी दुरभिमानी 
ओर संशयालु प्रकरति का था। उसके दुग्येबहार से अनेक पठान 
सरदार उससे बिगड़ गए। बिहार के शासक 
द्रिया खाँ लोहानी के नेतृत्व में उन्होंने पूरब 
में विद्रोह किया ( १५२१ ई० )। दरिया खाँ 
के बाद उसका लड़का बहार खाँ लोहानी बिहारशरीफ में पठानों 
का नेता घोषित किया गया । साम्राज्य के अनेक असंतुष्ट सरदार 
उससे आ मिले और पच्चहिम में गंगा पार सम्भल तक के इलाके 
पर दखलकर लोहानियों ने इब्राहीम को कुछ महीनों तक कठिन 
परिस्थिति में डाठ दिया। उसी समय हुसेनशाह बंगाछी के 
बेटे नसरतशाह की सेनाओं ने हाजीपुर में छावनी डाढी और 
तिरहुत के बचे हुए हिन्दू राज्य की अन्तिम सफ़ाई कर दी । 

इसी समय भारत के उत्तरपच्छिमी सीमान्त पर एक नई 


बिद्दार के लोहानी 
अफगान 

शक्ति प्रकट हो रही थी। इत्राहीम छोदी से असन्तुष्ट होकर 
उसका एक सम्बन्धी काबुल के तेमूर-वंशी सुल्तान 
बाबर को बुला लछाया। बाबर ने धीरे-धीरे पंजाब 
जीत लिया। २१ अप्रेल १५२६ ई० को पानीपत पर इब्राहीम 
लोदी उससे लड़ता हुआ मारा गया। 
इत्राहीम लोदी की मृत्यु का समाचार पाकर बहार खाँ 
लोहानी ने महमूद खाँ नाम धारणकर अपनेको सुल्तान घोषित 
किया। तुर्कों की इस नई बाढ़ को रोकने के 
हक लिए बिहार के पठान उसके नेठ्त्व में कन्नौज 
के आगे तक बढ़ गए। पर गर्मी की ऋतु में 
तुर्कों & को आते न देख महमूद खाँ वापस बिहार छौट आया। 
बाबर के दिल्ली-आगरा दखल करने के बाद पठानों में पारस्परिक 
फूट प्रकट हुई और दोआब और जौनपुर के बहुत-से पठान 
सरदारों ने बाबर को अपनी सेवाएँ सोंप दों। उनकी मदद के 
भरोसे बाबर ने अपने पुत्र हुमायूँ को उसी चौमासे में एक बड़ी 
सेना के साथ पूरब भेजा । उसने पाँच महीनों ( अगस्त-द्सिम्बर, 
१४२६ ) में अवध, जोनपुर, ओर गाजीपुर तक का प्रदेश 
जीत लिया । 
दिल्ली-आगरा लेने के बाद बाबर को, मेवाड़ के राणा साँगा 
के नेतृत्व में राजपूताने ओर मालवे के राजपूर्तों की सम्मिलित 


+ बावर और उसके वंशन मुगल” कद्दलाते दैं, पर तैमूर का वंश तुकों 
का था। बाबर की माँ मंगोल थी। तुकों ओर पढानों में बड़ा वैर था । 


बाबर 


२२० 


शक्ति का मुकाबछा करना पड़ा। पानीपत को लड़ाई के बाद 
इब्राहीम का उत्तराधिकारी महमूद लोदी भो साँगा से जा मिला 
था । १७ माच १४२७ ई० को खानवा के तंग मेदान पर राजपूतों 
की हार हुई। राणा साँगा सिर में एक तीर छगने से बेहोश हो 
गया था। बाबर की फौज का भी बड़ा संहार हुआ, इसलिए 
बह जीत के बाद तुरन्त राजपूताना-मालवा पर दखल करने को 
न बढ़ सका। सन्‌ १४२७ ई० के अन्त में वह मालवा जीतने 
के लिए निकछा, ओर चन्देरी की तरफ, जो कि साँगा के मुख्य 
साथी मेदिनीराय का जिला था, बढ़ा। साँगा भी उसे रोकने 
के लिए बढ़ा; पर रास्ते में कालपी के पास उसके साथियों ने, 
जो युद्ध प्ते थक गए थे, संघष से बचने के लिए उसे विष दे 
दिया । वाबर चंदेरी जीतकर ( २९५-१-१५२८ ) मालवा के 
दूसरे किलों को सर करना चाहता था; पर तभी उसे खबर मिली 
कि पूरबी अफगानों ने विद्रोह कर कन्नौज से मुगल-सेना को निकाल 
दिया है तथा बंगाल के सुल्तान नसरतशाह ने तिरहुत से आगे 
बढ़कर आजमगढ़ ओर बहराइच तक का प्रदेश छे लिया है । 

बावर चंदेरी से सीधा कन्नोज की तरफ छोटा। उसके आने 
की खबर पा विद्रोह्दी अफगान भाग खड़े हुए। जौनपुर तथा 
बक्सर तक के इलाके पर बाबर का अधिकार हो गया । 

राणा साँगा की मृत्यु के बाद महमूद छोदी पूरब की ओर 
चला आया था। अतः बाबर के मुँह मोड़ते ही वहाँ फिर विद्रोह 
सुलगा। लोदी ने लोहानियों से बिहार छीन उसे अपनी 

राजधानी बनाया ( १५२८ अन्त ), तथा बनारस और गाजीपुर 
से मुगल-सेना को खदेड़ चुनार भी ले लिया। माच १५२९५ में 
बाबर फिर पूरब छौटा। विद्रोही छोग तितर-वितर हो गए। 
लोहानी नेता जलछाल खाँ ने एक करोड़ रुपया देकर बिहार को 
गदही पर बैठने की स्वीकृति पाई । उत्तर में बंगाली सेना गंडक 
के चोबीसों घाट रोके पड़ी थी और गंडक से घाधरा तक भी 
दखल किए हुए थी। नसरतशाह को सेना में चुस्त बन्दूकची 
थे । अतः खानवा की तरह बड़ी सावधानी से तेयारी कर बाबर 
ने उनपर हसलछा किया और घाघरा को पारकर उनको पूरी 
तरह हरा दिया ( ६-५-१५२९ )। छेकिन इसके बाद भी एक 
मास तक मुठभेड़ चलती रही और अन्त में बाबर और नसरत 
में सन्धि हो गई। इसके अनुसार तिरहुत नसरतशाह के अधि- 
कार में, मगध मुगरू-प्रभाव-क्षेत्र में समझा गया। सम्भवतः 
बाढ़ का कस्बा ही दोनों की सीमा रही | तिरहुत का शासन- 
केन्द्र इन बंगाली सुल्तानों ने हाजीपुर को बनाया था। वहाँ 
नसरतशाह ने अपने दामाद मखदूम-ए-आल्म को सर-ए-लशइकर 
नियत किया । 

इसी समय बिहार में फरीदुद्दीन उफे शेर खाँ नाम के एक 
प्रतिभावान्‌ व्यक्ति का उदय हुआ। फरीद के पिता हसनखाँ 
सूर को सिकन्द्र लोदी के जमाने में जोनपुर 
के शासक जमालखोाँ ने शाहाबाद जिले में 
सहसराम ओर खबासपुर की जागोर दी थीं, जिसमें मोटे तौर 

शेर खो का उदय 


पर आजकल के शाहाबाद जिले के बरोंग, सहसराम और 
तिलोथू थाने सम्मिलित थे। फरीद और उसका छोटा भाई 
निजाम, हसन की पहली अफगान स्त्री से थे; लेकिन उनके पिता 
ने उसके अतिरिक्त अपनी तीन दासियों से भी निकाह किया 
था, जिनमें से सबसे छोटी पर वह विशेष अनुरक्त था। फरीद 
की मा और उसके बेटों से हसन का व्यवहार अच्छा न था। 
अतः १५ वर्ष की अवस्था में फरीद घर से भागकर जमालखाँ 
के पास जौनपुर चलछा गया। वहीं छगभग दस साहू तक 
( १४०१-११ ६० ) उसने शिक्षा प्राप्त की और मुल्की इन्तजाम 
के काम का भी अनुभव प्राप्त किया । अपनी योग्यता और गुणों 
के कारण फरीद वहाँ सबंप्रिय हो गया। अपने जाति-बन्धुओं 
के समझाने पर उसका पिता हसनखाँ जोनपुर में फरीद को 
मनाने गया। फरीद इस शत्त पर घर चढने को राजी हुआ कि 
जागीर का इन्तजाम विना किसी हस्तक्षेप के पूरे तौर पर उसे 
सोंप दिया जायगा। 

उस समय जागीरों में सेनिक छोग किसान प्रजा पर बहुत 
जुल्म करते थे। कर-संग्रह करनेवाले मुकदम ओर पटवारी 
भी किसानों पर जुल्म करने में सेनिकों से दूसरे ही दर्ज पर 
थे । किसान को भी कर देने के बदले हिफाजत पाने का अखि्ति- 
यार है, इसका विचार थोड़ों को था। फरीद कृषि को ही सम्पत्ति 
का मुख्य स्रोत मानता था। उसका कहना था कि यदि राजा 
कृषकों की रक्षा नहीं कर सकता तो उसे कर लेने का अधिकार 

नहीं हे। उसने अपनी जागीर के सेनिकों, मुकददम-पटवारियों 
तथा कृषकों को इकट्ठा किया। सेनिकों और मुकदम-पटवारियों 
को चेतावनी देते हुए उसने कहा--“कोई किसानों पर तुर्कों की 
तरह जुल्म न करे। बोने के समय कृषकों से जो इकरार तुम 
करो, कर की वसूली के समय उसे मत तोड़ो । यदि मैंने सुना 
कि तुमने एक पत्ता घास भी कृषकों से अन्याय से लिया है तो 
मैं ऐसा दंड दँगा कि याद रक्खोगे |” 

किसानों से उसने कहा, नकद या फसल जिस रूप में भी 
कर देना चाहो, निश्चय कर लो; में तुमसे सीधा इकरार करूँगा, 
न कि मुकदमों के द्वारा । कुछ किसानों ने जरीब-पद्धति ( जमीन 
मापकर कर का निश्चय करना ) मानी, कुछ ने फसल के बंटवारे 
को पसन्द किया। फरीद ने उसके अनुसार उनसे स्वीकृति के 
दस्तखत ले लिये, ओर खेत मापने और कर-संग्रह करनेवालों का 
मेहनताना ओर भत्ता नियत कर दिया। इस प्रकार ऋषकों से 
सीधा सम्बन्ध स्थापित कर मुकद्मों से उसने स्वयं हिसाब लेना 
जारी किया और उन्हें आदेश दिया कि माप के समय किसानों 
से नरमी से बरतें; पर वसूली के समय उन्हें इकरार से 
टलने न दें । 

इस प्रकार आन्तरिक प्रबन्ध की व्यवस्था करने के बाद उसने 
गाँवों के विद्रोही मुखियों ओर जमींदारों को दबाने की तरफ 
ध्यान दिया। फरीद के पास इस काम के लिए सेना नथी। 
उसने जागीर आदि से रहित पठानों को, खाने आदि का खचो 

ओर लूट में हिस्सा देना तय कर तथा वीरता दिखाने पर इनाम 
का प्रठोभन देकर, जमा किया। किसानों से उसने २०० घोड़े 
उधार माँगे जो उन्होंने बड़ी खुशी से दिए। यों २०० सवारों 
की छोटी-सी सेना खड़ी कर उसने विद्रोही मुकद्दमों के गाँवों 
को सहसा घेर लिया। उनके पशु, स्लरियाँ, बच्चे आदि पकड़कर 
उसने अपने संरक्षण में कर लिये ताकि सेनिक उन्हें सता न 
पावें । मुकदमों ने उसकी अधीनता मानी ओर जमानतें दे दीं । 
परन्तु जमींदारों को दबाना उतना आसान न था। वे लोग 
प्रायः पुराने जमाने के शासक थे, जिन्हें पुराने राजाओं ने कर 
की वसूली ओर स्थानीय व्यवस्था रखने के लिए नियुक्त किया 
था । परन्तु पिछले राजपरिवत्तेनों के समय फेली अव्यवस्था से 
लाभ उठाकर उन भूम्रदेशों के वे मालिक बन बैठे थे, और 
विना तलवार का जोर आजमाए किसी को कर न देते थे। नए 
राज्यों द्वारा नियुक्त जागीरदार यदि समथ हुए तो उन्हें वे थोड़ा- 
बहुत खिराज दे देते, पर अपनी सीमा के भीतर, जहाँ जंगलों 
और पहाड़ों से घिरे उनके अभेद्य ग़ ओर कोठटले बने थे, वे 
सर्वेसर्वा थे। इन जमींदारों या स्वतंत्र सरदारों को दबाने के 
लिए शेर ने पठान सवारों के अतिरिक्त अपने भोजपुरी किसानों 
की पेदल-स्वयंसेवक सेना खड़ी की | उन्हें उसने आज्ञा दी कि 
घोड़ा हो तो घोड़ा लेकर, नहीं तो पेदल ही आएँ। उन रबयं- 
सेवकों में से आधों को खेती आदि के काम पर छोड़, बाकी को 
उसने अपने साथ लिया। विद्रोही जमींदारों के स्थान से कोस- 

भर दूर पहुँच वह मिट्टी के मोच ( किला-ए-खाम ) खड़े कर 
अपने डेरे लगा देता। तब पेदल सिपाहियों से जंगल कटवा, 
सवारों को आज्ञा देता' कि विद्रोहियों को घेरकर त्रस्त करें । 
जंगल साफ होने पर गाँवों के पास वह फिर वेसे ही मो्च खड़े 
कर उन्हें अच्छी तरह से घेर लेता। बविद्रोहियों ने अपनी सदा 
की नीति के अनुसार अधीनता मान ओर कर देकर छुटकारा 
पाना चाहा। पर फरीद ने गद दखल कर विद्रोहियों को मार 
उनके गढ़ ओर गाँव उजाड़ डाले, ओर दूसरे छोगों को छाकर 
वहाँ बसाया । 

फरीद न्याय करने के लिए कठोरता-पूवंक सदा उद्यत रहता । 
इन बातों से उसकी जागीर के परगनों की समृद्धि बढ़ी तथा 
किसान और सेनिक संतुष्ट और खुशहाल हो गए। फरीद की 
प्रसिद्धि सारे बिहार में फेल गई । 

परन्तु अपनी सोतेली मा की डाह के कारण १०१५९ ई० में 
फरीद को फिर अपनी जाग्रोर से निकल नोकरी की वलाश में 
कुछ दिन के लिए बाहर भटकना पड़ा। वह आगरा चढा गया। 
वहाँ से अपने पिता की मृत्यु के बाद सुल्तान इब्राहीम लोदी 
से जागीर पर अपनी नियुक्ति का शाही फरमान लेकर वह 
सहसराम वापस आया ( १४२० ई० )। 

इसी समय बिहार में लोहानियों ने इन्राहीम छोदी के 
विरुद्ध विद्रोह किया। तब फरीद इब्राहीम के फरमान को 
निरथंक जान बहार खाँ लोहानी की सेवा में चछा गया। बहार 

ने उसे अपना मंत्री ओर अपने छड़के जलाल का शिक्षक नियत 
किया। एक शेर को मारने पर उसे शेरखाँ का नाम दिया 
गया । उसे पहले-पहल वहीं अपनी शासन-नीति को परखने का 
अवसर मिला, और उसने बिहार के सारे इलाके में वे सुधार 
किए जो पहले अपनी जागीर में किए थे। १५२६ ई० में 
इब्राहीम के पतन के बाद जब बहारखाँ सुल्तान मुहम्मद बन 
कन्नोज के आगे तक तुर्कों का मुकाबला करने बढ़ा, तब भी 
शेर उसके साथ था। इसके वाद वह जब अपनी जागीर में 
था तब उसके प्रतिद्वन्द्रियों के भड़काने पर सुल्तान ने उसपर 
फौज भेज उसे जागीर से बेद्खल कर दिया । शेरखाँ इसपर 
जोनपुर-बनारस के मुगल शासक की शरण चला गया। खानवा- 
युद्ध के वाद जोनपुर का शासक उसे बाबर के पास आगरा ले 
गया। करीब सवा साल वह बाबर के साथ शिविर में रहा 
और मुगर्ों की रीति-नीति का अध्ययन करता रहा। १०२८ 
वाली बाबर को पहली पूरब-चढ़ाई के समय मुग्ों की सहा- 
यता से उसने अपनी जागीर वापस पाई तथा और भी कई 
परगने उसे मिले। 

बाबर के साथ रहकर तुर्कों के गुण-दोष उसने पहचान 
लिये थे और उसे निश्चय हो गया था कि उन नए विदेशियों को 
आसानी से निकाला जा सकता है। तदनुसार उसने अपने 
भावी काय-क्रम की दिशा निश्चित कर ली, ऐसा प्रतीत होता है। इस- 
लिए बाबर के छौटने के बाद शेरखोँं ने अफगानों को समझाया 

ओर मनाया | इसी समय महमूद छोदी राजस्थान से भागकर 
बिहार आया। उसने अवध के अफगानों से मिल मुहम्मद 
लोहानी के बेटे जलाल से बिहार छीन लिया । अवध ओर बिहार 
मुगलों के विद्रोहियों के अड्डे हो गए। शेरखाँ को छोदियों के 
नेठ॒त्व में विधास न था; पर उसे मजबूरन उसका साथ 
देना पड़ा । 

१५२९ ई० में महमूद लोदी के भाग जाने के बाद जब 
जलालखोाँ ने बिहार की गद्दी वापस पाई, तब उसने अपने 
बाप के भूतपूर्व मंत्री और अपने शिक्षक शेरखाँ सूर को अपना 
मंत्री बनाया । शेर की महत्त्वाकांक्षा अब जाग चुकी थी। सन्‌ 
१०३० के सितम्बर के करीब हुमायूँ ओर बाबर की बीमारी के 
समय उसने चुनार पर दखछ कर लिया। उसी साल दि्सिम्बर 
के अन्त में बाबर का देहान्त हुआ । 

पूरब में अफगानों ने फिर विद्रोह मचाया; पर शेर तटस्थ 
रहा। जून १५३१ ई० में हुमायूँ विद्रोह को दबाने आया । 
विद्रोह कुचल देने के बाद उसने चुनार को घेरा । शेरखाँ ने चार 
महीने जमकर मुकाबछा किया। अन्त में उसे हुमायूँ की अधी- 
नता माननी और अपने एक लड़के कुतुब खाँ को ओल देना पड़ा; 
पर इस मुकाबला करने से पठानों में उसकी थोड़ी-बहुत धाक 
बैठ गई, ओर छोटे-मोटे अनेक विद्रोहियों ने उसकी शरण ली । 

जलालछूखाँ लोहानी के अधीन बिहार का नायब रहकर शेर 
खाँ ने प्रजा को भाई ओर सुप्रबन्ध के लिए किसानों से सीधा 

सम्बन्ध स्थापित करने की अपनी पृव-परीक्षित नीति जारी की । 
इससे जागीरदारों की स्वच्छुन्दता में वाधा पड़ी, ओर बड़े-बड़े 
लोहानी सरदार उसके विरोधी हो गए। पर कृषक प्रजा, 
साधारण सैनिक और कम हैसियत के लोग उसपर अत्यन्त 
अनुरक्त थे। तिरहुत में नसरतशाह की तरफ से नियुक्त हाजोपुर 
के सर-ए-लइकर मखदूम-ए-आलम से भी शेरखाँ ने दोस्ती गाँठी। 
बंगाल में नसरत के घर में फूट थी, इससे मखदूंम भी नसरत के 
बाद पेदा होनेवालो स्थिति के लिए पहले से तेयार हो रहा था। 

सन्‌ १५१२ के अन्त में नसरत को मृत्यु हुईं, ओर उसके 
लड़के को मार उसका भाई महमूदशाह गद्दी पर बेठा। हाजीपुर 
के सर-ए-लश्कर मखदूम-ए-आल्म ने शेरखाँ से मंत्री कर 
उसका अधिकार मानने से इनकार कर दिया। तब महमूद ने 
मुंगेर के नाजिम कुतुब खाँ को उन दोनों के खिलाफ भेजा। 
शेरखाँ ने कुतुब खाँ को गोरिल्ला-युद्ध में हराकर मार डाला 
ओर अपने राज्य की सीमा किऊछ तक वढ़ा छी। महमूद ने 
सखदूम के दमन को तिरहुत पर फिर फौज भेजी। शेरखाँ ने 
मखदूम को मदद भेजी; पर उसी समय छोहानियों के, जो उसके 
सुधारों से चिढ़े हुए थे और उसकी बढ़ती हुई शक्ति से शंकित 
हो उठे थे, उत्कट विरोध के कारण वह स्वयं उसकी मदद को 
न जा सका। सखदूम मारा गया। उसका धन सब शेरखों 
को मिला । 

शेरखां के विरोधी छोहानी सरदारों ने जलाछूखाँ को 

भड़काया कि शेरखाँ ने किस तरह अपनी एक फोज बना छी 
है, और अपने निजी फायदे के लिए बंगाल 
के शक्तिशाली सुल्तान से छड़ाई मोल लेकर 
सल्तनत को खतरे में डाल रहा है। उन्होंने 
कहा कि वह भीतर-ही-भीतर मुगर्लों से मिला है। बंगाली को 
विशाल सेना के सामने हमारी जीत कभी हो नहीं सकती; अब 
तक हम मुगलों के सामन्त हैं, क्‍यों न हम बंगाल के सुल्तान 
के सामन्‍त वन जायँ और अपना मुल्क उसे सॉपकर उससे 
जागीर-रूप में प्राप्त करें तथा शेरखाँ से छुट्टी पावें। जढाल खाँ 
लोहानी सरदारों के बहकाने में आ गया। वह भी अपने प्रबल 
सन्‍्त्री के नियन्त्रण से छुटना चाहता था। उसने बंगाल पर 
चढ़ाई करने का बहाना किया, ओर शेरखाँ को मुल्क का 
इन्तजाम देखने ओर सुगलों की रोक-थाम के लिए पीछे रहने 
को कह अपने लोहानी सरदारों समेत महमूदशाह की शरण सें 
भाग गया ( सितम्बर १५३३ ई० )। 

यह समाचार पा शेरखाँ ने अपनी सारी शक्ति सैन्य-संग्रह में 
लगा दी । जहाँ-कहीं से थोड़े-बहुत अफगान सवारों और 
किसानों की पेदर सेना बटोर उसने बंगाल की तरफ प्रस्थान 
किया। महमूद ने कुतुब खाँ के बेटे इब्राहीम के नेठ्त्व में 
हाथियों ओर तोपखानों समेत एक बड़ी सेना शेर के खिलाफ 
भेजी। शेर के लिए अपने थोड़े-से पेदक ओर सवारों फे साथ 
खुले मेदान में उस सेना का मुकाबछा करना असम्भव था। 

शेर, बिहार का 
बेताज सुल्तान 


उसने खड़गपुर की पहाड़ियों और गंगा के बीच की तंग घाटी 
के पच्छिमी छोर पर सूरजगढ़ के पास मिट्टी की मोचोबन्दी 
( किला-ए-खाम ) खड़ी कर दुश्मन का रास्ता छेंका। इत्राहीम 
ने नई कुमुक और जहाजी बेड़ा मँगाया, जिसकी मदद से वह 
गंगा के रास्ते या खड़गपुर की पहाड़ियों का चक्कर लगाकर 
शेर के पीछे पहुँच सके। शेरखाँ ने देखा कि कुमुक पहुँचने 
से पहले इन्नाहीम से निबट लेना आवश्यक है। उसने अपने 
पेदलछ बन्दूकचियों और अधिकाँश सवारों को पहाड़ों के पीछे 
छिपा थोड़े-से सवारों से दुश्मन पर हमछा किया ओर एकाएक 
हारने का बहाना कर पीछे भागा। शज्रु-सेना अपनी तोपें छोड़ 
उसका पीछा करती हुई आगे बढ़ी कि छिपे हुए पदाति ओर 
सवार उनपर टूट पड़े ओर बंगाली सेना का पूरा पराभव हुआ 
( छग० माचे १४३४ ई० ) | 

इस विजय के बाद शेरखाँ बिहार ( मगध ) का बेताज 
सुल्तान हो गया। उसने चुनार से सूरजगढ़ तक के प्रदेश पर 
इन्तजाम को पक्का करने की तरफ ध्यान दिया। किसानों की 
भलाई पर उसका हमेशा से ध्यान था। निश्चित समय पर 
नियम से वेतन पाने और दो-दो युद्धों में बिजयी होने से 
सेना उससे बहुत खुश थी। वह न खुद किसी पर जुल्म करता 
ओर न किसी को करने देता था। इस प्रकार एक अच्छे शासक 
और सेनानायक के रूप में उसकी प्रसिद्धि दूर-दूर तक फैल 
गईं। इसपर भी वह सुल्तान बनमे के. प्रछोभन में नहीं 

पड़ा और किसी तरह का राजसी ठाट दिखाने से सावधानी से 
बचता रहा। अपने देश में वह हुमायूँ के नाम का खुतबा 
पढ़वाकर अपनेको मुगढ-बादशाह का सामन्‍्त ही प्रकट करता 
रहा; पर वह भावी संघ के लिए सैनिक तेयारी भी कर रहा 
था। उसकी सेना अबतक मुख्यतः अफगान सवारों की थी। 
पर अब उसने भोजपुरी किसानों को सुसज्जित कर एक पेदल 
बन्दुकची सेना भी तेयार कर ली । 

शेरखाँ का लड़का कुतुब खाँ अबतक हुमायूँ के पास ओल था । 
हुमायूँ का ध्यान तब मालवा पर लगा था जहाँ गुजरात के बहा- 
दुरशाह का बल बढ़ता जा रहा था। १४३५ ईं० 
में हुमायूँ ओर बहादुर में छिड़ गई। शेरखाँ 
ने इस मौके का छाभ उठाने का निश्चय किया । 
उसके इशारे से कुतुब खाँ आगरे से खसक आया। तब शेर ने 
सूरजगढ़ के पूरब बंगाली सल्तनत के प्रदेशों को जीतना और 
साथ-साथ बन्‍्दोबस्त करते हुए अपने राज्य में मिलाना शुरू 
किया। इस प्रकार उसने भागलपुर तक का प्रदेश दखल कर 
लिया । उधर हुमायूँ के सामने से भागकर बहादुरशाह पुर्तगा- 
लियों की शरण चला गया। तब शेरखों हुमायूँ की गति-विधि 
देखने के लिए चुप हो गया। पर इसके बाद भी हुमायूँ बहादुर 
का पीछा करने में व्यस्त रहा। उसे छोटता न देख १४३६ में 
शेरखाँ ने गौड़ पर चढ़ाई की। तेलियागढ़ी पर बंगाली सेना 
ने उसका रास्ता छेंका। वहाँ अपने लड़के जछाछखाँ को बंगाली 

शेर खाँ का बंगाल- 
तिरहुत जीतना 


फौज के मुकाबले को छोड़, शेरखाँ पहाड़ों का चक्कर काट।दुमका 
के रास्ते सीधा गोड़ पर जा हूटा। महमूद इसपर हका-बका 
रह गया। गौड़ का किछा काफी मजबूत था। महमूद में दम 
ढीता तो मजे में ४-५ महीने शेर का मुकाबला कर सकता था। 
ओर तब, बरसात के शुरू में शेर को छोटना पड़ता; परन्तु उसने 
१३ लाख अशर्फियाँ देकर सन्धि कर छी। उन अशर्फ”यों से 
वह फोज खड़ी हुई जिसने अगले साल महमूद का राज्य उससे 
छीन लिया। 

सन्‌ १४३६ में हुमायूँ के आगरा छोटने की खबर सुन 
शेर फिर चुप हो गया। परन्तु हुमायूँ का ध्यान तव भी गुजरात 
पर लगा था, जिसे बहादुरशाह ने हुमायूँ के छोटते ही 
पुर्तंगालियों की मदद से वापस ले लिया था । बहादुर 
ने पुतंगालियों को इस मदद के बदले में बम्बई से 
बलसाड़ तक कॉकण के तट का फीता दे दिया था; पर अब 
वह उसे वापस लेने का इरादा करने छगा और इसके लिए 
उसने दक्खिन के दूसरे सुलतानों से चुपके-चुपके मदद माँगी। 
पु्तंगाली वाइसराय ने यह खबर पाने पर उसे दीब में निमन्त्रित 
किया । जब वह लछोट रहा था तब उसकी नाव समुद्र में डूब 
गई ( माच १०३७ ई० )। 

इधर महमूदशाह भी १५३४ से ही पुर्तगालियों & से साँठ- 
गाँठ जोड़ रहा था; पर गुजरात में फँसे रहने के कारण वे उसकी 

+ पुतंगाली छोग पूरब में पदले-पहल १५३३ ई० में चट्गाँव में आए थे । 
शेर 


विशेष भद॒द न कर सकते थे। अब खबर आई कि १५३७ में 
गुजरात से निबटने के बाद ३८ ई० में मदद भेजी जायगी। 
शेर के लिए यह आवश्यक हो गया कि इस मदद के पहुँचने 
से पहले ही वह अपने शिकार से निबट ले। अक्तूबर १५३७ 
में उसने एक बड़ी सेना के साथ चढ़ाई कर गौड़ को घेर लिया 
ओर अपनी सेना की टुकड़ियाँ भेज चम्पारन से चटगाँव तक 
तिरहुत ओर बंगाल के प्रत्येक जिले को दखल करने की 
कोशिश की । 
उसी दशा में शेरखाँ को हुमायूँ का उसके खिलाफ चढ़ाई 
करने का समाचार मिला ( दिसम्बर १५३७ ई० )। गोड़ के 
,.. घेरेका भार अपने विश्वस्त सेनापतियों पर 
220 छोड़ वह चुनार आया और किले में रसद आदि 
ढ जुटा तथा अपने परिवार को वहाँ से हटाकर, 
मुगलों को यथासम्भव वहीं व्यस्त रखने की व्यवस्था करके, 
परिवार के साथ ४० मीढ दक्खिन-पूरब बहरकुंडा के पहाड़ी 
इलाके में हुमायूँ की गति-विधि देखने को हट गया। सहसराम 
के दक्खिन रोहतास के पहाड़ी गढ़ में तब एक हिन्दू राजा का 
अधिकार था। शेर ने अपने परिवार के लिए किले में आश्रय 
माँगा ओर डोलियों में सिपाही भीतर ले जाकर किले पर दखल 
कर लिया । इसके बाद झारखण्ड के राजा को हराकर बिहार 
के दक्खिन के सारे पहाड़ी प्रदेश पर उसने अधिकार कर लिया । 
इस पहाड़ी इलाके में शेरखाँ ने अपना वह आधार बना लिया, 

जहाँ से निकलकर वह हुमायूँ के साम्राज्य पर चोट कर सकता 
ओर जहाँ वह मुसीबत के वक्त शरण ले सकता था । 

हुमायूँ शोर के इच्छानुकूल चुनार सर करने में छग गया 
(९ जनवरी १५३८ ई० )। उसके हिन्दुस्तानी सरदारों ने 
चुनार पर थोड़ी सेना छोड़कर गौड़ को बचाने के लिए मुख्य 
सेना के साथ सीधे आगे बढ़ने की सलाह दी थी। पर उसके 
मुगल सरदारों ने, जो देश से अपरिचित थे, चुनार छिये बिना 
आगे बढ़ने की हिम्मत न की । उनके कहने में आकर हुमायूँ 
शेरखाँ के उस फन्दे में फेस गया। इस बीच शेरखाँ के सेना- 
पतियों ने गौड़ को जीत लिया (६ अप्रेछ १५३८ ई० )। उसके 
एक महीना बाद चुनार मुगलों के हाथ आया। गौड़ के पतन 
के बाद महमूदशाह हाजीपुर भाग आया, और हुमायूँ से आ 
मिला। हुमायूँ अब गौड़ की तरफ बढ़ा। शेरखाँ उसके आगे- 
आगे दौड़ता हुआ गौड़ पहुँचा । तेलियागढ़ी पर अपने लड़के 
जलालखाँ को कुछ सेना के साथ मुगलों को रोकने के लिए 
छोड़, जून के अन्त तक वह गौड़ जा पहुँचा और गौड़ का 
खजाना ले, वहाँ के महलों को हुमायूँ के आराम के लिए सजा 
छोड़कर, खड़गपुर की पहाड़ियों के दक्खिन-दक्खिन झारखण्ड 
के रास्ते रोहतास की तरफ रवाना हो गया। जछाछखाँ को 
आदेश था कि शेरखाँ जब गौड़ से शेरपुर ( तेलियागढ़ी से १२० 
मील दक्खिन, जिला वीरभूमि में ) पहुँच जाय, तब गढ़ी को 
छोड़कर वह भी झारखण्ड में आ जाय । उसने बेसा ही किया । 

यों शेरखाँ ने अपनी सारी सेना झारखण्ड में समेट ली। “बिहार- 
बंगाल दोनों अब हुमायूँ के हाथ में थे, ओर शेर झारखण्ड में 
जा छिपा था” (३० प्र०, ३३३ )। 
गोड़ लेकर हुमायूँ आराम करने छग गया। उधर बरसात 
भर झारखण्ड का रास्ता तय कर सितम्बर में शेरखाँ रोहतास 
पहुँचा । उसी जाड़े में उसने पहाड़ों से निकल- 
कर समूचे ब्रिहार और अवध पर कब्जा कर 
लिया। मुगल फोजदार किलों में उसका मुका- 
बला करते रह्दे । उनपर घेरे डाल दिए गए ओर शेरखाँ के 
सेनिकों ने प्रजा को सताने या छूटने के बजाय सारे प्रदेश में 
मालगुजारी की दो किइतें समय पर वसूल छीं। हुमायूँ का दिल्ली- 
आगरा से सम्बन्ध कट गया और वहाँ भी शेर के आक्रमण 
'का खतरा हो गया। तब हुमायूँ गौड़ से छोटा । शेर ने कमनाशा 
नदी पर बक्सर के पास चोसा गाँव में उसका रास्ता छेंका। 
हमायूँ ने सन्धि की चचों चछाई । शेरखाँ का चरित्र इस समय 
की एक घटना से प्रकट होता है। हुमायूँ का दूत जब संधि का 
प्रस्ताव लेकर उसके डेरे पर आया तब वह फावड़ा हाथ में ढछिये 
अपने साधारण सिपाहियों के साथ खंदक खोदने में व्यस्त था। 
उसी अवस्था में जमीन पर बेठकर उसने हुमायूँ के दूत से बात- 
चीत की। संधि की बात पर उसने कुछ गोलमटोल जवाब दिया 
ओर एक दिन बड़े सवेरे ही जब सुगल-सेना गाफिल थी, नदी 
बार कर वह उसपर जा टूटा (२७ जून १५३९ ई०)। समूची सेना 

गौड़ की गद्दी पर 
शेरशाह 


काटी गई और हुमायूँ बड़ी मुश्किल से एक भिइती की सहायता 
से गंगा पारकर अपनी जान बचा पाया। बंगाल, बिहार, 
जोनपुर ओर अवध पूरी तरह शेरखाँ के अधिकार में आ गए। 
तब ५३ वप की अवस्था में वह शेरशाह के नाम से गौड़ की 
गद्दी पर बेठा ( द्सिम्बर १५३९ ई० ) । 

बंगाल-बिहार का इन्तजाम करने के बाद शेरशाह ने मुगलों 
को हिन्दुस्तान से निकाल देने की ठानी। फरवरी १५४० में 
उसने अपने लड़के कुतुब खाँ को एक टुकड़ी 
सेना के साथ कालपी के रास्ते इस उद्देश्य से 
मालवा भेजा कि वहाँ के पुराने शासकों का 
मुगलों के विरुद्ध सहयोग प्राप्त करे और रवयं कन्नौज की तरफ 
बढ़ा। पर मालवे में कुतुब खाँ को कोई सहयोग न मिला ओर 
वह चन्देरी से बापस छोटता था, जब एक मुगल दस्ते ने 
आगरे से बढ़कर उसे हराकर मार डालछा। हुमायूँ एक भारी 
सेना के साथ शेर के मुकाबले को आया। कन्नोज के सामने 
गंगा के उस पार बिलग्राम पर शेरशाह ने उसे रोका। मुगलों 
ने अपनी रीति के अनुसार जंजीरों से कसी तोपों की पाँत 
सेना के आगे बीचोबीच जमानी चाही। पानीपत, खानवा 
ओर घाघरा की लछड़ाइयों में यह चाल परखी जा चुकी थी, 
ओर बाबर की उस आग की दीवार पर गिरकर पठान और 
राजपूत योद्धा पतंगों की तरह भुन गए थे। मुगलों का वह 
नया हथियार तब भारत में अजेय माना जाता था। शेरशाह ने 

शेरशाह, उत्तर भारत 
का सम्राट 


अपनी सूझ से उसे खिलोना बना दिया। उसने अपनी फोज 
को दो भागों में बाँठाि, और इससे पहले कि मुगल अपनी तोपों 
को जमाकर रखने पाये, उनके दोनों बाजुओं पर जोरों से 
हमला किया ओर उन्हें तोड़कर चन्दावल समेत समूची मुगल- 
सेना को केन्द्र की तरफ ठेछ दिया। तब वह भागती हुई भीड़ 
तोपों की जंजीरों पर जा पड़ी और उसकी पाँत को तोड़ आगे 
निकल गई। “मुगलों की डरावनी तोपों को एक भी गोला 
फेंकने का अवसर न मिला। अफगानों के हमले के पहले वे 
जमने भी न पाई थीं ओर अब उनके सामने अपनी ही सेना 
के भगोड़े थे !” (इ० प्र०, ३३७ ) । 

हुमायूँ जान बचाकर आगरे की तरफ भागा (१७-४५-१५४०) । 
शेरशाह ने अपने एक सेनापति ब्रह्मादित्य गोड को उसका 
पीछा करने भेजा ओर स्वयं विजित प्रदेशों का बन्दोबरत करता 
हुआ उसके पीछे-पीछे आगरे की तरफ बढ़ा। उसने भुगलों का 
पीछा कर पंजाब से भी उन्हें खदेड़ दिया। अक्तूबर १५४० में छाहौर 
भी उसके अधिकार में आ गया । तब वह भुगलोां को खदेड़ता 
हुआ खुशाब ( जिला शाहपुर में जेहरूम के दक्खिनी तट पर ) 
तक स्वयं उनके पीछे-पीछे गया। बीर गक्खड़ों के उस देश में 
उसने एक दूसरे रोहतास की नींव डाली। यह काम उसने 
टोडरमछ खत्री को सोंपा, जिसे उसने छाहोर में अपनी सेवा में 
लिया था। हुमायूँ सिन्ध की ओर भागा और उसके भाई काम- 
रान ने पंजाब से काबुल की राह लो । 

श्श्द 


माच १५४१ में बंगाल के शासक खिज्नर खाँ ने विद्रोह 
क्रिया। तब पंजाब से एकाएक छोटकर शेरशाह ने बंगाल की 
नए सिरे से व्यवस्था की । मुंगेर-भागलपुर का प्रदेश बहुत दिनों 
से बंगाल में सम्मिलित चछा आता था। इस प्रसंग में वह 
बंगाल से अछग किया गया। १०४२ के अंत में अंग ओर 
तिरहुत भी बिहार में मिलता दिए गए, और तब से बिहार शब्द 
का वह अथ हुआ जिस अर्थ में आज हम उसे बरतते हैं। 
बिहारशरीफ की जगह पटना में नया किला बनाकर वह बिहार 
की राजधानी बनाया गया (१४४३ ई० )। इधर इस बीच 
मुल्तान, सिन्ध और मालवा भी जीते जा चुके थे | शेरशाह के 
साम्राज्य में जो प्रदेश आते, उनमें छः मास के भीतर उसकी 
शासनपद्धति जारी हो जाती थी। उसकी शासनपद्धति की एक 
मुख्य बात थी--उच्छुल्लल स्थानीय जागीरदारों को काबू कर 
राज्य की शक्ति को केन्द्रित करना । जागीरदार लोग वास्तव में 
स्थानीय शासक थे; पर एक ही इलाके में देर तक--अनेक 
बार वंशपरम्परा से--बने रहने से वे अपने-अपने इलाकों के 
मालिक बन बेठे थे। शेरशाह की नीति थी कि उनकी एक जगह 
से दूसरी जगह जल्दी-जल्दी बदछी की जाय, जिससे वे इलाकों 
के मालिक न बनने पायेँ। मालवा जीतने पर उसने वहाँ के 
कई पठान और राजपूत सरदारों के साथ वसा ही किया। 
रायसेन के राय पूरनमल को शेरशाह ने बनारस बदलने का 
आदेश दिया। पूरनमरू ने इसपर विद्रोह किया। मालवा के 

दूसरे सरदारों ने भी उसी तरह विद्रोह किया। तब १५४३ ई० 
में शेरशाह ने रायसेन का किला घेर लिया और पूरनमरू तथा 
अन्य सरदारों की शक्ति वहाँ पूरी तरह तोड़ दी । 

राजपूताने में राणा-साँगा के बाद मारवाड़ का राव मालदेव 
समूचे पच्छिमी मंडछ में सबसे प्रबल हो गया था। वह हुमायूँ 
को फिर बुलाने का षड़यन्त्र भी कर रहा था। सिन्ध ओर 
मालवा को काबू करने के बाद शेरशाह ने मालदेव पर चढ़ाई 
की। मारवाड़ की उस चढ़ाई (१०४४ ई० ) में शेरशाह को 
बड़ी कठिनाई का सामना करना पड़ा। थोड़े-से शाजपूतों की 
वीरता देखकर उसके मुँह से अनायास निकला “मैं मुद्दी-भर 
बाजरे के लिए हिन्दुस्तान की सल्तनत खोने छगा था।” तो भी 
शेरशाह ने मारवाड़ ओर मेवाड़ दोनों जीत लिये । 

राजपूताने को जीतने से सिन्ध से मालवा तक शेरशाह का 
अविच्छिजन्न अधिकार हो गया । अब उसने बुन्देलखंड जीतकर 
मालवा को झारखंड से मिला देने का इरादा किया । इसके लिए 
उसने काल्ंजर पर चढ़ाई की । वह किला घेरकर उसने अपने 
सेनापतियों को रीवाँ पर अधिकार करने भेजा । सात माह के 
चेरे के बाद एक दिन बारूद में आग लग जाने से शेरशाह की 
देह भुछस गई। वह उस दशा में भी अपनी सेना को उत्साहित 
और संचालित करता रहा। सॉाँझ को किला फतह होने के बाद 
उसने प्राण छोड़े । 

शेरशाह एक कुशल सेनापति ओर चतुर राजनीतिज्ञ होने 

के अतिरिक्त सफल व्यवस्थापक और विधान-निमोता भी था। 
हिन्दुस्तान का बादशाह बन वह सिफ पाँच 
वर्ष ही राज्य कर सका। पर इतने ही समय 
में उसने समूचे उत्तर भारत को विदेशी 
तु्कों से खव॒तंत्र कर दिया तथा राजपूताना, मालवा और 
बुन्देलखण्ड के प्रमुख भाग को जीतकर एक सुदृढ़ साम्राज्य 
खड़ा कर दिया। इसके साथ-ही-साथ उसने अपने साम्राज्य 
में पुरानी जीण-शीण शासन-व्यवस्था को हटाकर एक नई 
शासन-योजना खड़ी की । 

तुक विजेताओं ने जैसे पुराने हिन्दू-मन्दिरों, स्तूपों ओर 
विद्वारों के शिखर उतार उन्हें अपनी मस्जिदों और मकतबों का 
रूप दे दिया था, वसे ही देश के पुराने शासन के ढॉचे पर नए 
तुक जागीरदारों को स्थापित कर उन्होंने शासन का भी काम 
चलाया था। पर, इन जागीरदारों के बोझ के नीचे ग्रामों के 
पुराने पंचायती शासन की दीवारें जगह-जगह धसकने लगी 
थीं। शेरशाह ने इस पद्धति में जड़ से सुधार करना 
आरंभ किया। 

उसकी नई योजना की नींव मध्यकाछीन हिन्दू-शासन की 
इकाई--प्रतिजागरणक, परिगणक या परगना थी। परगनों के नीचे 
पुरानी ग्राम-पंचायतें थीं। पर गाँवों के चोधरी प्रजा को सताने 
न पावें, इसके लिए उसने उनपर कड़ी निगरानी कर दी। उसने 
आन्तरिक शान्ति के ढछिए समूचे गाँव को जिम्मेदार बनाकर 

शे शाह की शासन- 
व्यवस्था 


गाँवों को सचेष्ट बनाने ओर शासन में उनकी सक्रिय सहायता 
पाने का उद्योग किया। प्रत्येक परगने में असन-कानून की रक्षा 
के लिए एक शिकदार ओर वसूली तथा दीवानी मामलों के लिए 
एक अमीन नियुक्त किया। बहुत-से परगनों से मिलकर एक 
सरकार! ( जिला ) बनती थी, जहाँ पाँच हजार तक सेना के 
साथ एक शिकदार-ए-शिकदारान ओर मुन्सिफे-मुन्सिफान रहता 
था। इस प्रधान मुन्सिफ का काम सिफ दीवानी मामलों को 
देखना था--मालगुजारी की वसूली से उसका कोई सरोकार न 
था। उस बात में परगने के अमीन का सीधा सम्बन्ध बादशाह 
से था। बहुत-सी सरकारों के शासन का निरीक्षण फिर सूत्रों के 
मुख्य अमीन के अधीन था। परगनों ओर सरकारों के शासक 
हर तीसरे साल बदल जाते थे । 

शेरशाह की शासन-नीति की सबसे बड़ी विशेषता उसकी 
मालगुजारी की व्यवस्था ओर सेनिक संगठन में थी। उससे 
पहले सल्तनत को जागीरदारों में बाँट दिया जाता था। 
जागीरदार छोग वस्तुतः अपने-अपने इलाके के कर डगाहनेवाले 
तथा प्रबन्ध करनेवाले राजकमंचारी थे। बसूले हुए कर के 
द्वारा अपने-अपने इलाके में सेना रखने का काम उन्हें सोंप 
दिया जाता था । इस प्रकार सुल्तान की शक्ति इन जागीरदारों 
पर ही निभर हो जाती, जो केन्द्रीय शक्ति के जरा कमजोर 
पड़ते ही विद्रोह करने को तैयार हो जाते थे। राजधानी के 
नजदीक कुछ उपजाऊ जमीन सुल्तान को 'खाछसा” होती थी, 

जिसकी आमदनी के सहारे सुल्तान की खास सेना तैयार होती 
थी। सरदारों के विद्रोह करने पर या तो उस सेना के द्वारा या 
राजभक्त सरदारों के सहयोग से ही उन्हें दबाया जा सकता 
था। जागीरदारों पर कर की रकम भी प्रायः अनुमान से ही 
स्थिर की जाती थी। शेरशाह ने अब सेनिकों को वेतन सीधा 
बादशाह की तरफ से देना शुरू किया, और जमीन की पैमाइश 
कर कर” की दरें सीधी किसानों से निश्चित की। सीमा के प्रान्तों 
के सिवा उसने कर की वसूली ओर सेना-संचालन के काम 
प्रथकू-प्रथक्‌ कमचारियों के हाथ में दिए, और कर वसूलने या 
शासन करनेवाले फिर किसानों की जमीन के मालिक न बन 
बेठें, इसलिए वह उनकी बराबर बदली करता रहता था। जो 
पुराने राजकमेचारी जागीरदार बन बैठे थे, उनकी भी उसने 
इसी ढंग से बदली जारी की । उस समय तक लोग इस बात को 
भूले न थे कि जागीरदार वास्तव में राजकर्मेचारी थे जो वसूली 
ओर शासन करते-करते मालिक बन बैठे थे। परन्तु एक जमाने 
से जमी हुई इस अव्यवस्था को दूर करने के छिए शेरशाह के 
शिकदारों को पुराने जमींदारों ओर जागीरदारों का दृढता से 
दमन करना पड़ा और जहाँ-तहाँ उनके कोटले ढाने पड़े । 

शेरशाह ने मारूगुजारी की वसूली और व्यापार की सुविधा 
के लिए मुद्रा-पद्धति में भी सुधार किया। पुराने मिश्रित धातु 
ओर पेचीदा गणना के सिक्कों की जगह उसने अब सोने, चॉँदी 
और ताँबे के मूल्यों का ठीक अनुपात स्थिर कर जगह-जगह 

टकसालें खुलबाई । कर की अदायगी मुद्रा में या जिनस में चाहे 
जैसे हो सकती थी। साम्राज्य में सैनिक और व्यापारिक सुविधा 
तथा यात्रियों के आने-जाने के लिए उसने जगह-जगह सड़कें 
निकलवाइ और यात्रियों के ठहरने के लिए सरायें बनवा उनमें 
हिन्दू-मुसलछमानों के खाने-पीने का प्रथक्‌-प्रथक्‌ इन्तजाम 
कराया। साम्राज्य के हर हिस्से से खबरें पाने को उसने थोड़ी- 
थोड़ी दूर पर घुड़्सवार तेनात कर डाक का इन्तजाम किया। 
हर जगह रास्तों ओर घाटों पर छगनेवाली चुंगियों को उठाकर 
उसने सिफ सीमान्तों और बिक्री की जगहों पर ही चुंगी रहने दी 
इन सब कारवाइयों से व्यापार-वाणिज्य खूब चमकने लगा, 
ओर आम प्रजा ने उसके राज्य में वह सुख-शान्ति अनुभव की 
जो सदियों से भूली जा चुकी थी। 

शेरशाह के न्याय और प्रजावत्सलता की याद आज तक 
बनी है । एक साधारण स्री की शिकायत पर अपने सबसे बड़े 
छड़के को कड़े-से-कड़ा दण्ड देने में भी वह न हिचका था। 
न्याय करनेवाले हाकिमों की रहनुमाई के लिए उसने अनेक 
कानून और आईन बनाए, और उन्हें शरियत ( मुस्लिम धर्म- 
शास्त्र ) के बंधन से मुक्त कर दिया । 

सेना को सीधा वेतन नियमित रूप से और नकद मिलता । 
उनकी नियुक्ति बादशाह की तरफ से ही होती ओर हथियार, 
घोड़े आदि भी उन्हें बादशाह की तरफ से ही मिलते। सेनिकों 
को छावनियों में रहना पड़ता था। एक युद्ध के बाद सेना 

छावनी में विश्राम के लिए चली जाती ओर दूसरी सेना सेवा 
के लिए बादशाह के पास आ जाती थी । उसकी सेना 
मुख्यतः पेदर बन्दुकचियों की थी, जिसमें बिहार के भोजपुरी 
किसानों को प्रधानता थी। शेरशाह के सधाए हुए भोजपुरी 
बन्दूकची उन्नीसवीं सदी तक बक्सरिया सिपाही के नाम से 
प्रसिद्ध रहे । उनके अतिरिक्त उसके पास चुस्त रिसाछा और 
तोपचियों का दल भी था । बहुत-सी तोपें उसने खुद ढलवाई थीं। 

शेरशाह की फोज में कड़ा नियंत्रण था। सेना के कारण 
किसानों को जरा भी नुकसान या तकलीफ पहुँचे, यह उसे कभी 
बदौश्त न होता । सेना के प्रयाण के समय रास्ते की तंगी से 
यदि कहीं खेतों को नुकसान पहुँचता तो वह तुरत नुकसान 
का तखमीना करा के किसानों की क्षति-पूर्ति करा देता। जो 
सेनिक रास्ते में किसानों को किसी तरह का नुकसान पहुँचाते, 
उन्हें वह कड़ा दण्ड देता था। एक बार मालवे की चढ़ाई पर 
जाते हुए एक सवार ने किसो किसान के मटर चुराए। शेरशाह 
उस सवार को समूची यात्रा में उलटा छटकवा कर ले गया। 
इस नियंत्रण का परिणाम यह हुआ कि उसके सेनिक खेतों के 
पास से गुजरने पर रब॒यं उनकी रखवाही करते कि कहीं किसी 
दूसरे की चोरी उनके मत्थे न पड़ जाय | इतना सख्त नियंत्रण 
होने पर भी शेरशाह के सेनिक उसपर अत्यन्त अनुरक्त थे । 
कारण कि वह उनके साथ भाई का-सा व्यवहार करता ओर 
उनके सुख-दुख और मेहनत-मशक्‍कत में शरीक रहता था । उनमें 

से हरएक के गुणों को वह पहचानता और उन गुणों के 
अनुसार उनकी पद-वृद्धि करता ओर पुरस्कार आदि भी देता था। 

शेरशाह जिस प्रदेश को जीतता, छ महीने में वहाँ जमीन 
का माप और बन्दोबसरत हो जाता, सड़कें निकल जातीं, टकसालें 
खुल जातीं और सब जगह अमन-चेन फैल जाता था। 

व्यक्तिगत जीवन में शेरशाह सच्चा मुसछमान था। पर 
धमोन्धता या साम्प्रदायिक पक्षपात उसे छू न गया था। मुसलू- 
मानी धर्म और भारतीय संस्कृति तथा आदशों का शेरशाह के 
चरित्र में अद्भुत समन्वय हुआ था। उस समन्वय की अभिव्यक्ति 
उसकी शासन-योजना और इसारतों में एक समान हुई है। 
सहसराम में उसका मकबरा, जो उसने स्वयं बनवाया था, 
इसका नमूना है | शेरशाह ने जो अनेक शहर और किले 
बनवाए, उनमें से कई प्राचीन इतिहास के प्रसिद्ध स्थानों 
पर हैं । प्राचीन पाटलिपुत्र के स्थान पर आधुनिक पटना 
शहर को नींव उसी ने डाली। दिल्ली के पास ठीक प्राचीन 
इन्द्रप्त्थ ( आधुनिक इन्द्रपत गाँव ) के स्थान पर शेरगढ़ का 
किला, जो अब वहाँ पाण्डवों के किले के नाम से प्रसिद्ध है, 
उसका बनवाया हुआ है। पंजाब में नमक की पहाड़ियों के 
बीच काबुल और कश्मीर से आनेवाले रास्तों पर नजर रखने 
ओर वहाँ के गक्खड़ों पर नियंत्रण करने के लिए उसने टोडरमल 
से एक किला बनवाया जिसका नामकरण उसने बिहार के रोहतास 
के नाम पर किया । 

शेरशाह के चलाए रुपयों पर, जो हमारे आजकल के 
रुपयों का पूवज है, नागरी और फारसी दोनों में उसका नाम 
खुदा रहता दे। हिन्दी-साहित्य को उसके राज्य में विशेष 
प्रोत्साहन मिला । मलिक मुहम्मद जायसी ने अपना प्रसिद्ध काव्य 
भपद्मावत” उसी के राज्य में लिखा | 

शेरशाह की शासन-नीति ऐसी थी कि उससे भारतीय 
जनता के किसी भी भाग को असन्तुष्ट होने का मौका न था | 
जातिभेद या सामाजिक पक्षपात से उसने खासकर परहेज 
रकक्‍्खा और उसे अनुत्साहित कर समूची जनता को एक बनाने 
की कोशिश की। पठानों की फिरकबंदी प्रसिद्ध है। शेरशाह 
को उससे घृणा थी। उसके सामने यदि कोई पठान दूसरे का 
फिरका पूछता तो वह उसे डॉट बताता था। वह यह कहा 
करता था कि हिन्दुस्तान की सब जातियों को पिछली बातें 
भूलकर एक हो जाना चाहिए | शेरशाह की गिनती सच्चे अर्थों में 
भारत के राष्ट्रनिर्माताओं में की जाती है । 

शेरशाह की मृत्यु के बाद सरदारों ने उसके बड़े लड़के 
आदिल खाँ को राज्य के अयोग्य जान उसे सिफ बयाना का 
किला देकर, उसके दूसरे पुत्र जछालू खाँ 
को इस्छामशाह या सलीमशाह के नाम से, 
दिल्ली की गद्दी पर बिठाया। इस्लाम शाह ने राज्य पाते ही 
अपने बड़े भाई को केद करना चाहा, इसपर उसके बहुत-से 
सरदार उसके विरुद्ध उठ खड़े हुए। इस्लाम ने उनका दमन 

सलीमशादह 


किया। इस सिलसिले में शिवाठक ओर कुमायूँ की तराई के 
हिन्दू-राज्य भी जीत ढिये गये। उसके नो वषे के राज्य में 
शेरशाहवाली नीति जारी रही ( १५४५-५४ ई० ) । 

सलीमशाह के बाद शेरशाह का एक भतीजा सलीम के 
नाबाछिग बेटे फीरोज को मारकर मुहम्मद आदिलशाह उ्फ 
अदाली के नाम से दिल्ली की गद्दी पर बैठा। इस 
घटना से सूर-साम्राज्य में खलबली मच गई और 
बिहार-बंगाल के पठान शासक विद्रोह कर उठे। सलीमशाह के 
समय में गोड़-तिरहुत में मुहम्मद खाँ सूर तथा मगध में सुलेमान 
करोनी शासक था। अदाली ने अपने एक मेवाती हिन्दू सेन/- 
पति हेमचन्द्र या हेमू की सहायता से उनका दमन करना चाहा । 
मुहम्मद खाँ शम्मुद्दीन मुहम्मदशाह के नाम से सुल्तान बन 
तिरहुत से जोनपुर लेता हुआ आगरे की तरफ बढ़ा । तब हेमू 
ने, जो बयाना में एक दूसरे सूर-विद्रोही इन्नाहीम को घेरे था, 
पूरब आकर कालपी से ११ कोस पर सुलेमान करोनी के बड़े 
भाई ताज खाँ और शम्सुद्दीन को हराया। शम्सुद्दीन मारा गया । 

हेमू उधर जब विद्रोह दबाने में छगा था तभी इब्राहीम सूर 
ने दिल्ली-आागरा अदाली से छीन लिये। अदाली ने चुनार को 
राजधानी बनाया । दिल्ली-आगरा उसके बाद शेरशाह के छोटे 
भाई इन्राहीम से अहमद खाँ ने छीन लिये जो वहाँ सिकन्दर 
शाह के नाम से गद्दी पर बेठा। 

इस प्रकार शेरशाह का विशाल साम्राज्य उसके मरने के बाद 


र्ष्प् 


अदाली 


ही पठानों की आपस की फूट के कारण छिलन्न-भिन्न हो गया। 
उधर हुमायूँ ने हिन्दुस्तान से भागकर ईरान के 
शाह की मदद से काबुछ पर दखल कर लिया, 
ओर सलीमशाह की मृत्यु तक उसने बदख्शाँ 
भी जीत लिया था। पठानों को आपस में झगड़ता देख उसने 
अब पंजाब पर आक्रमण किया और जून १५५५ तक सिकन्दर 
को सरहिन्द पर हराकर पंजाब के पहाड़ों में भगाने के वाद 
उसने दिल्ली-आगरा भी फिर से ले लिये। छ महीने बाद उसकी 
मृत्यु हुई । 

हुमायूं की मृत्यु की खबर पाते ही अदाली सूर ने हेमचन्द्र 
को दिल्ली फतह करने भेजा। ग्वालियर, आगरा और दिल्ली से 

मुगर्लों को भगा ओर दिल्ली में विक्रमादित्य के नाम 
से अपना अभिषेक कराके हेमचन्द्र पंजाब की तरफ 

बढ़ा । किस प्रकार उसके भय से पहले; सुगल लोग फिर हिन्दु- 
स्तान से भागने की तैयारी करने छगे; परन्तु पीछे पानीपत के 
सेदान में वह मारा गया और दिल्ली-आगरा फिर अकबर के हाथ 
आए, सो सुपरिचित बातें हैं। मुगलों ने फिर जोनपुर तक 
जीत लिया । 

इसी समय अदाली सूर बंगाल-बिहार की सीमा पर अपने 
(विद्रोहियों' से छड़ता हुआ मारा गया ( १५५६ ई० )। उसके 
बाद चुनार में उसका बेटा शेरशाह द्वितीय गद्दी पर बेठा जो 
मुगल सेनापति खानजमान से हारकर फकीर बन गया । 

हुमायूँ की वापसी 
और रत्यु 





शम्सुदीन के हेमू द्वारा मारे जाने पर उसका लड़का. 
गयासुद्दीन बहाहुर गौड़ की गद्दी पर बैठा था, और मगध का 
शासक सुलेमान करोनी ही था। सन्‌ १५६० 
में गयासुद्दीन की मृत्यु के बाद अफगानों ने 
सुलेमान को अपना नेता बनाया । उसने गौड़ के पास टॉडा में 
अपनी राजधानी बनाई ( १४६४ ई० )। रोहतास का शासक 
उस समय फतह खाँ बरनी नाम का एक व्यक्ति था। उसने 
सुलेमान के विरुद्ध विद्रोह कर मुगलों से मदद माँगी । सुलेमान 
को पीछे हटना पड़ा । अगले बरस जौनपुर के उजबक #& अमीरों 
ने अकबर के विरुद्ध विद्रोह किया। अकबर को भय था कि 
सुलेमान उनकी मदद न करे, अतः उसने उड़ीसा के राजा से 
सन्धि कर उसे बंगाल पर आक्रमण करने को उकसाया। राजा 
मुकुन्द हरिचन्दन देव ने बंगाल पर हमछाकर सातगाँव ले 
लिया। सुलेमान का ध्यान उधर बँट जाने से वह विद्रोहियों 
की मदद न कर सका ओर विद्रोह शान्त हो गया। उसके बाद, 
सुलेमान ने नाममात्र को अकबर की अधीनता मान उसके 
नाम का खुतबा पढ़ना और सिक्‍का निकालना शुरू किया । 

पर १५६७ ई० में, जब अकबर भेवाड़-विजय में व्यस्त था, 


सुलेमान कर्रानी 


कि जि अलनिया 


# उजबक कछोग मंगोलों की एक नर शाखा ये जो बाबर के समय दो 
मंगोलिया से मध्ययशिया में आए थे । वाबर उन्हीं के डर से मध्यएशिया से 
भागकर काबुरू आया था। पीछे कुछ उजबक हुमायूँ को सेवा में भारत भो आए । 

सुलेमान ने आक्रमण कर राजा मुकुन्द हरिचन्दनदेव को गंगा 
से दामोदर तक हटने को मजबूर किया 
उड़ीसा के राजा ने दामोदर पर कोटसिमुल 
में शरण ली । तभी सुलेमान के बेटे बायजीद ने राजू कालापहाड़ 
नामक सेनापति के साथ, काँसाबाँसा नदी के रास्ते दलभूम के 
बीचोबीच से, मयूर-भंज के पच्छिमी छोर ओर केंदूमर से 
झारखण्ड और मयूरभंज के जंगली रास्ते से, उड़ीसा पर पीछे से 
छापा मारा । हरिचन्दन उसके मुकावले को छोटा; पर अपने एक 
विद्रोही सरदार के हाथों मारा गया। काछापहाड़ ने वाराणसी 
कटक ( -कटक ) & और पुरी को छटा तथा उजाड़ा। इसके 
बाद सुलेमान को उत्तर बँगाल के कूचबिहार के राजा नर- 
नारायण और उसके सेनापति चीलराय से लड़ना पड़ा । 

सुलेमान न्‍्याय-परायण ओर प्रजाप्रिय शासक ओर चतुर 
राजनीतिज्ञ था। दिल्ली-आगरा के पतन के बावजूद उसने 
बंगाल-बिहार में मुगल-सत्ता जमने न दी और सात वपष के 
शासन-काल में बंगाढ और उड़ीसा का एक बड़ा हिस्सा दखल 
करने के बाद बिहार-बंगाल के करोनी राज्य को पूरब को एक शक्ति 
बना दी। १६७२ ई० में उसका देहान्त हुआ ओर उसका 
लड़का बायजीद गद्दी पर बैठा। अफगान अमीरों ने उसकी ऐंठ 
के कारण असंतुष्ट हो सुलेमान के दूसरे बेटे दाऊद को गद्दी 


उड़ीसा का पतन 


* कटक का पूरा नाम था वाराणसी-कटक, जिसका शब्दार्थ द्वोता हे बनारस- 
छावनी । मुगल जमाने तक उसका नाम बनारसी-कटक द्वी था। 

दी। दाऊद ने गद्दी पर बेठते ही अकबर के नाम का खुतबा 
पढ़ने और सिक्का निकालने से इनकार कर दिया, और 
लड़ाई की तेयारी करने छगा। उसके सेनापति छोदी खाँ की 
चढ़ाई के कारण जौनपुर के मुगल-शासक मुनीम खाँ को 
भागना पड़ा । 
अकबर इस समय तक मेवाड़ को हरा और मालवा-गुजरात 
को दखल कर चुका था। सुलेमान की मृत्यु और दाऊद के 
हमले का समाचार सुन उसने मुनीम खाँ 
कक की मदद के लिए सेना भेजी और खुद भी 
बिहार के लिए रवाना हुआ। उधर दाऊद 
लोगों के बहकावे में आकर लोदी खाँ पर सन्देह करने लगा 
ओर उसे मरवाना चाहा। लोदी भागकर रोहतास में जा 
छिपा । दांऊद ने वहाँ भी उसका पीछा किया। तब वह मुनीम 
खाँ के पास चला गया। अकबर ने टोडरमरू ओर मुनीम खाँ 
को दाऊद के खिलाफ भेजा | छोदी को दाऊद ने मनाकर वापस 
बुला छिया। गंगा-सोन-संगम पर दोनों सेनाओं का मुकाबला 
हुआ । इसके बाद दाऊद ने अपने सलाहकार श्रीधर के सिखाने 
से लोदी की हत्या कर डाछी। मुनीम खाँ ने पटना और 
हाजीपुर घेर लिये। इतने में माच १०७४ में रवाना होकर 
अकबर ने स्वयं भी बिहार आ पटने के मुहासरे का मुआयना 
किया | हाजोपुर मुगलों ने ले छिया। दाऊद यह समाचार पा 
ओर किले पर से वहाँ के संहार का दृश्य देख अपने २४ हजार 

सवारों को उनके भाग्य पर छोड़ श्रीधर के साथ रात को नाव 
में बेठकर बंगाल की तरफ भागा। पटना पर मुगलों का 
आधिपत्य हो गया। मुगछों ने नेतृत्व-हीन भागती हुई पठान-सेना 
का पीछा कर दरियापुर ( मोकामा ) तक खदेड़ा। उसके बाद 
रोहतास पर एक टुकड़ी भेज तथा मुनीम खाँ ओर टोडरमल 
को बाकी बिहार और गौड जीतने के लिए छीड़ अकबर वापस 
कीट गया। मुगलों ने पठानों का पीछा कर मुंगेर-भागलपुर 
छीन लिये। तेलियागढ़ी पर दाऊद के एक सेनापति इस्छाम खाँ 
ने मुगलों का मुकाबढा किया। मुगल-सेनापति मजनून खाँ 
काकश एक बढ़ी सेना के साथ पहाड़ों का चक्कर काट अफगानों 
के पीछे पहुँचा, तब अफगान भागे और शीघ्र ही गौड ले 
लिया गया। मुगलों ने कूचबिहार के राजा नरनारायण से 
सन्धि कर पठानों को बंगार से भी खदेड़ दिया। दाऊद 
भागकर उड़ीसा चला गया। वहाँ उसने टोडरमल को आत्म- 
समर्पण कर दिया। तब टोडरमर की इच्छा के विरुद्ध 
मुनीम खाँ ने उससे सन्धि कर ली और उसे कटक में बना 
रहने दिया । 

गौड, मगध और तिरहुत पर मुगलों का अधिकार हो जाने 
पर अफगानों ने उड़ीसा और झारखण्ड में छिपकर कुछ दिन 
अपनी स्वाधीनता की छड़ाई जारी रक्खी, जिनका दमन करता 
हुआ मुनीम खाँ २८ अक्टूबर १५७४ ई० को टॉडा में मरा। 
यह समाचार पा दाऊद ने कटक से निकल तेलियागढ़ी तक 

बंगाल पर फिर अधिकार कर लिया। पर अन्त में राजमहल की 
लड़ाई में टोडरमछ ओर खानजहान द्वारा वह पकड़ा ओर मारा 
गया। गौड-मगध पर मुगलछों का अधिकार अंतिम रूप से हो 
गया ( जुलाई १४७६ ई० )। 

पन्‍्द्रहवाँ अध्याय 
मुगल-साम्राज्य का समृद्धि-युग 
[ १५७६-१७२० ई० ] 


अकबर ने समूचे बिहार ( तिरहुत, मगध और अंग ) को 
बंगाल से अछूग कर एक सूबा बना, रोहतास के विजेता 
ओर झारखण्ड के विद्रोहियों का अंतिम दमन 
करनेवाले मुजफ्फरखाँ को वहाँ का सिपह- 
सालार नियुक्त किया। बिहार-प्रान्त सात सरकारों में बॉँट 
दिया गया--रोहतास, बिहार, मुंगेर, सारन, चम्पारन, हाजीपुर 
ओर तिरहुत । 

बिहार-बंगाल जीतने के बाद अकबर उत्तर भारत का सम्राट्‌ 
बन गया। इसके बाद उसने तीन-चार वर्ष साम्राज्य-संगठन 
ओर शासन-व्यवस्था के सुधार में लगाए। 
इसमें उसने बहुत-कुछ शेरशाह की ही नीति 
का अनुसरण किया | उसने अमीरों और जागीरदारों की जागीरें 
छीनकर खालसा इलाका बढ़ाने और किसानों से सीधा बन्दो- 
बस्त करने की भरसक कोशिश की, और राज-कमचारियों 
( मनसबदारों ) को जागीर की जगह वनख्वाह देने की रीति 

बिहार का सूबा 


कठमुक्कों का विद्रोह 


चलाई । इस कारण बहुत-से छोग, जिनकी जागीरें जब्त की 
गई, उससे नाराज हो गए। 

इसके अतिरिक्त शेरशाह को तरह ही धार्मिक और साम्प्र- 
दायिक मामलों में भी उसकी नीति उदार, निष्पक्ष और राष्ट्रीय 
थी। उसकी उदार नीति से कुछ कठमुल्ला भड़क उठे। उन्होंने 
बिहार-बंगाल के असंतुष्ट अमीरों से मिल विद्रोह खड़ा किया । 
जोनपुर के एक काजी ने फतवा दे दिया कि अकबर के खिलाफ 
बलवा करना जायज है। विद्रोहियों ने काबुल के शासक अकबर 
के भाई मुहम्मद हकीम को उसकी जगह बिठाने का षड़यन्त्र 
किया, जिसके फलस्वरूप हकीम ने एक बड़ी सेना के साथ 
पंजाब पर चढ़ाई की । अकबर ने टोडरमल को विद्रोहियों का 
दमन करने भेजा और रवयं हकीम को परास्त करने के लिए 
पंजाब की तरफ रवाना हुआ। हकीस भागकर वापस काबुल 
चला गया । अकबर ने वहाँ तक उसका पीछा किया ओर काबुल- 
कश्मीर जीत लिये। . इधरबिहार-बंगाल के विद्रोहियोँ का टोडर- 
मल ने सफलतापूबक दमन किया । 

मुजफ्फर खाँ के बाद आजम खाँ, शाहवाज खाँ ओर सईद 
खाँ क्रशः बिहार के शासक रहे । ठेठ बिहार इस समय मुगलों 
के शासन में आ चुका था; पर झारखण्ड ओर 
पलामू के राज्य खतंत्र थे। १५८४५ ई० में 
शाहबाज खाँ ने रोहतास से झारखण्ड (राँची ) के राजा पर 
हमला कर उससे नाम को अकबर की अधीनता मना ली। 

राजा मानसिंह 


१४८७ ई० में अकबर ने कुँवर मानसिंह को काबुल से 
बिहार का शासक बनाकर पटना भेजा। १५८५९ ई० में उसके 
पिता आम्बेर के राजा भगवानदास के देहान्त के बाद उसे 
राजा का खिताब दे और सातवहजारी का मनसब देकर बंगाल 
और बिहार दोनों का शासन सॉंप दिया गया । 

मानसिंह ने १४५९२ ३० में आगमहल को बंगाल की राजधानी 
बना उसका नाम बदलरूकर राजमहल कर दिया। उसी साल 
उसने उत्तरी उड़ीसा पर भी मुगलर-आधिपत्य स्थापित किया। 
राजमहल के अतिरिक्त वह रोहतास में भी रहा करता था। 
वहीं से उसने पलामू पर चढ़ाई को । हमने देखा है कि 
गाहड़वालों के साम्राज्य के पतन के बाद जापिला के खद्रिपाल 
या खयरवार सरदार रवतंत्र हो गए थे। जापिला आजकल 
पलामू के उत्तरी भाग में जापछा गाँव को सूचित करता है। 
तुक-विजय के बाद कदाचित्‌ वहाँ के खयरवाल दक्खिन पलामू 
में हट गए थे, जहाँ समूचे पहले तुक-काल में वे अपनी स्वाधी- 
नता बचाए रहे। इसके बाद भोजपुर के आसपास के चेरो 
लोग भी, जो संभवत: शेरशाह के पहले तक रोहतास के मालिक 
थे ओर जिनका १४३८ ई० में भोजपुर के आसपास के प्रदेश 
में उपद्रव मचाए रहने के कारण शेर को दमन करना पड़ा था, 
उधर चले गए। ओर, उन्होंने वहाँ अपना स्वतंत्र राज्य कायम कर 
लिया। शेरशाह ने झारखण्ड जीता था; पर पलछामू नहीं जीता 
था। १४५९१ ई० में मानसिंह ने रोहतास से पछामू पर चढ़ाई 

कर किडा ले लिया और उसकी रक्षा के लिए एक सेना वहाँ 
रकखी | इस प्रकार मानसिंह के समय करोब-करोब आजकल 
का समूचा बिहार सुगलों के सीधा अधीन हो गया था--उनके 
प्रभाव में आ गया। अकबर के अंतिम समय तक राजा मान- 
सिंह बिहार-बंगाल का सूुबेदार रहा | 

अकबर की मृत्यु के बाद पडामू के चेरों ने मानसिंह की 
रक्‍खी हुई सेना को खदड़कर वह प्रदेश फिर दखल कर लिया। 
उसके बाद भी झारखण्ड ओर पढामू में 
मुगलों का शासन कभी ठीक तरह से स्थापित 
न हो सका ओर उनसे वीच-बीच में मुठभेड़ 
चलती रही । रॉँची जिले का कोकराह-प्रदेश उस जमाने में अपने 
कीमती हीरों के लिए प्रसिद्ध था। इस कारण मुगल-सम्राटों ओर 
बिहार के सूबेदारों की दृष्टि सदा उसपर छगी रहती, और वे 
झारखण्ड के राजा को हीरे मेंट करने के लिए दबाते रहते थे। 
१६१६ ३० में बादशाह जहाँगीर ने बिहार के एक सूबे दार 
इनब्राहीम खाँ को भेजकर वह प्रदेश अधिकृत करा छिया। वहाँ 
का राजा दुजनसाढ अपने हाथी ओर दीरों के साथ पकड़कर 
आगरे भेज दिया गया। वह १२ वर्ष ग्वालियर के किड्े में बंद 
रहा और अंत में ६ हजार वार्षिक खिराज देने के वादे पर 
छुटा। इसी बीच १६२५ ई० में पलामू के भेदिनीराय चेरो ने 
झारखंड का बहुत-सा अंश जीत लिया था। १६२२ ई० में 
शाहजादा खुरंम विद्रोह कर पंजाब से भागा । १६२४ ई० में वह 

दक्खिन का चक्कर काटकर उड़ीसा के रास्ते बिहार पहुँचा ओर 
काफी अरसे तक पटने ओर रोहतास को अपना केन्द्र बनाए 
रहा। १६२७ ई० में जहाँगीर के मरने पर खुरंम शाहजहाँ के 
नाम से गद्दी पर बेठा। १६२९५ ई० में उसने पटना में नया 
सूबेदार नियुक्त कर उसे पछामू ओर छोटानागपुर की जागीरें 
दीं--अथौत्‌ इन प्रदेशों को वश में करने को प्रोत्साहित किया । 
तदनुसार १६४१ ई० में बिहार के सूबेदार शाइस्ता खाँ ने एक 
वड़ी सेना के साथ पढछामू के राजा प्रतापराय पर चढ़ाई की । 
प्रतापराय ने वीरता-पूबक मुगलों का सामना किया। अंत में 
उसने ८० हजार रुपये देकर संधि कर छी। बाद में तेजराय ने 
प्रताप के विरुद्ध विद्रोह कर दिया ओर पछामू को गद्दी हथिया 
ली। तब शाइस्ता खाँ ने १६४३ ई० में फिर चढ़ाई की। 
प्रतापराय को गद्दी वापस मिली | प्रताप पटना गया। शाहजहाँ 
ने उसे हजारी का मनसब दे पछामू की जागीर दी, जिसकी 
आमदनी २३ छाख कूती गई। 

१६०७ ई० में शाहजहाँ के बीमार पड़ने पर मुगलों का 
भ्रात-युद्ध आरम्भ हुआ। उस प्रसंग में शाहजादा शुजञा, जो तब 
बंगाल का शासक था, बंगाल में मुकुट धारण कर बिहार के 
सूबेदार को अपने साथ मिलकर, आगरे की तरफ बढ़ा। दारा 
शिकोह के बड़े पुत्र सुलेमान शिकोह ओर आम्बेर के राजा 
जयसिंह से हार खाकर उसे मुंगेर भाग आना पड़ा । पर औरंग- 
जेब द्वारा दारा के पराजित ओर अपने बाप के केद्‌ किए जाने 

पर शुजा ने सुलेमान से संधि कर ली, और पिता को कैद से 
छुड़ाने की गरज से फिर पच्छिम बढ़ा। इलाहाबाद के आगे 
खजवा पर उसका औरंगजेब से मुकाबला हुआ। इस बार वह 
बड़ी वीरता से छड़ा; पर साम्राज्य की सेनाओं के सामने उसकी 
थोड़ी-सी सेना टिक न सकी। औरंगजेब के सेनापति मीर 
जुमला द्वारा पीछा किया जाने पर मुंगेर पर उसने मीर जुमछा 
का फिर मुकाबछा किया। मीर जुमछा खड़गपुर के राजा को 
अपनी तरफ मिलाकर पहाड़ी रास्ते से उसके पीछे पहुँच गया । 
शुजा को तब बंगाल ओर वहाँ से भी आराकान भागने के लिए 
मजबूर होना पड़ा । 

आठ-युद्ध के समय की इस गड़बड़ से लाभ उठाकर पलामू 
का राजा फिर स्वाधीन हो गया । १६६० ई० में दाऊद्खाँ बिहार 
का सुबेदार बनाकर भेजा गया। उसने पछामू पर चढ़ाई कर 
पलामू शहर द्खल कर लिया। परन्तु चेरो-सरदारों ने जिले के 
दक्खिन भाग में हटकर फिर भी अपनी स्वाधीनता बनाए रकक्‍्खी। 

पुर्तगाली छोग पूर्वी समुद्र में पहले-पहल १४३३ ई० में 
आकर चटगाँव उतरे थे। हमने देखा है कि उनके तोपचियों 
को महमूदशाह ने तुरन्त अपनी सेवा में ले 
लिया था। उसके बाद उनकी बस्तियाँ हुगली 
आदि शहरों में भी बस गई थीं। पीछे उन लोगों ने साम्राज्य 
में उपद्रव ओर छूट-मार मचाना शुरू कर दिया | इसलिए १६३१ 
ई० में शाहजहाँ ने हुगली पर चढ़ाई कर पुतंगालियों के द्स 

यूरोपियन व्यापारी 


हजार आदमियों का संहार किया और चार-पाँच हज़ार को केद्‌ 
किया । साम्राज्य की प्रजा को इससे बड़ा संतोष हुआ। सत्रहवों 
सदी में पुर्तगालियों के यूरोपियन प्रतिदवन्दरी ओढन्देजो ( डचों ) 
और अंग्रेजों ने भारतीय समुद्र में उनकी प्रमुखता तोड़ दी और 
शाहजहाँ के शासनकाल में उन लोगों की तथा फ्रान्सीसियों की 
व्यापारी कोठियाँ भी पूर्वी भारत में स्थापित हो गई । 

पटना इस समय पूरब की सबसे बड़ी व्यापारिक मंडी था। 
खासकर यहाँ के कपड़े, चीनी, शोरे और अफीम के व्यापार 
के कारण इन यूरोपियन व्यापारियों का ध्यान उधर बहुत पहले 
से खिंचा था | वारूद के आविष्कार ओर युद्धों में उसकी दिन- 
दिन बढ़तो हुईं उपयोगिता के कारण बिहार के सस्ते ओर 
बढ़िया शोरे की माँग यूरोप में बहुत थी । इसी तरह यहाँ की 
चीनी ओर कपड़े भी और स्थानों की तुलना में अधिक सस्ते 
ओर अच्छे थे। इसके अतिरिक्त तिब्बत, नेपाल ओर झारखण्ड 
के पहाड़ों ओर जंगलों के कीमती द्रव्यों--मुश्क, खाल, जड़ी-बूटी 
आदि--के छिए भी पटना एक बड़ी मंडी थी । 

चीन और पूर्वी समुद्रों से पुतेंगालियों को खदेड़ने के बाद 
पहले-पहल ओल्देजों ने यहाँ अपना कारबार आरंभ कर खूब 
मुनाफा उठाया। १६४० ई० तक शोरा साफ करने को इनकी 
कइ फेक्टरियाँ बिहार में खुल चुकी थीं और पटने में उनकी 
कोठी खूब चमकने लगी थी। आजकल जो पटना-कालेज है, 
पहले वह ओलंदेजों की कोठी ही था। ओलंदेजों की देखादेखी 

अंग्रेजों ने भी हुगली में स्थापित होने के बाद ( १६५० ई० ) 
पटना से माल पाने का जतन करने को एक व्यापारी- 
मंडल भेजा । इससे पहले सन्‌ १६२० ओर ३२ में सूरत 
तथा आगरे की अंग्रेजी कोठियों की तरफ से भी यहाँ के 
व्यापार के लिए प्रयत्न हो चुके थे। परन्तु वहाँ से दूर पड़ने 
के कारण उनमें सफलता न मिली थी। १६६४ ई० में जीब चानौक 
नाम का अंग्रेज पूरब को कोठियों का प्रबन्धक बनाकर भेजा 
गया। उसके समय में अंग्रेजों का व्यापार यहाँ खूब चमक उठा, 
ओर गंगा में शोरे तथा अन्य तिजारती सामान से लदे जहाजों 
के आने-जाने का दृश्य आम हो गया। सन्‌ १६७० में पटना 
के सस्ते शोरे के मुकाबले में मसुलीपट्टम ओर पच्छिमी तट 
के शोरे के सब ठेके ईस्ट इंडिया कम्पनी ने छोड़ दिए। इन 
चीजों के बदले में यूरोपियन व्यापारी दक्खिनी अमरीका की 
खानों का सोना-चाँदी भारत में लाते थे । 

सन्‌ १६७९ में ओरंगजेब ने फिरंगियोँ के व्यापार की चुंगी 
२३ फी सदी से ३४३ फी सदी कर दी । इसपर ईस्ट इंडिया कम्पनी 
ने उससे लड़ाई छेड़ दी, और मुगल जहाजों पर डकेती शुरू की । 
इसके अतिरिक्त चुंगी को लेकर बंगाल-विहार में अंग्रेज व्यापा- 
रियों से एक ओर विवाद चल रहा था। शाहजहाँ के समय 
शुजञा जब बंगाल का सूबेदार था तब उसने अंग्रेजों से माल पर 
अलग-अलग चुंगी लेने के बदले साल में एकमुइत ३००० रुपये 
की रकम लेनी ठहरा ली थी। १६६८ ३० में ईस्ट इंडिया कम्पनी 

का कुल व्यापार ३४ हजार पॉड था; १६८० तक वह वार्षिक 
१३ लाख पॉंड से भी अधिक होने छगा था| तो भी वे चाहते 
थे कि उनसे चुंगी की वही रकम ली जाय। इसके अतिरिक्त 
वे लोग अंग्रेजी झण्डे के नीचे दूसरों का माल भी नाजायज ढंग 
पर ले जाते थे। अतः १६८० में सूचेदार शाइस्ताखाँ ने, जो 
सन १६६४ से बिहार-बंगाल का सूवेदार था, उनके माल पर 
बाकायदा ३३४ सेकड़ा चुंगी बिठा दी, और उनके गड़बड़ करने 
पर पटना की कोठी के प्रमुख मिस्टर पीकोक को पकड़कर केद- 
खाने में डाल दिया, तथा फिरंगी व्यापारियों का शोरा ले जाना 
एकदम रोक दिया। जॉब चानांक पटना से कासिमबाजार 
चला गया था। वहाँ उसपर हिन्दुस्तानी व्यापारियों का काफी 
रुपया देना था। अदालत ने उसपर डिग्री कर दी तो वह वहाँ 
से भी भागकर हुगढी चला गया, जहाँ वह कोठी का मुखिया 
बनाया गया। अंग्रेजों से लड़ाई कई बरस जारी रही । १६८६३ 
में चार्नाक ने हुगली शहर छूट लिया और वहाँ से कारबार उठा 
कर पहले सुतनती गाँव ( कलकत्ता ) और फिर मेदिनीपुर को 
भागा। तब शाइस्ताखाँ ने बिहार-बंगाल में अंग्रेजों की सब 
संपत्ति जब्त करने और कम्पनी के नौकरों को जेल में डालने का 
हुक्म जारी किया। अंग्रेजों की इसी तरह की दूसरी बेजा हर- 
कतों के कारण बादशाह ने साम्राज्य-भर में उसी तरह की आज्ञा 
जारी कर दी थी। अन्त में बम्बई के गवनर जॉन चाइल्ड के 
संधि की प्राथना करने पर हरजाना लेकर उन्हें माफ किया 

गया ओर कलकत्ता की जमीन खरीदने ओर पटना में व्यापार 
करने की फिर इजाजत दी गई। शाइस्ताखाँ तब बिहार-बंगाल 
से जा चुका था और हकीम इब्राहीम खाँ शासक बनकर आया 
था जो बहुत ढीलाढाछा आदमी था । 

१६६६ ई० में शिवाजी दिल्ली में औरंगजेब की जेल से 
निकलछ भागा। शिवाजी को रखने की जिम्मेवारी आम्बेर 
( आधुनिक जयपुर-राज्य ) के राजकुमार 
रामसिंह पर थी। ओरंगजेब ने उक्त घटना 
से रुष्ट होकर रामसिंह को आसाम की चढ़ाई पर भेजा । सिक्‍खों 
के ९वें गुरु तेगबहादुर भी मुगलों के विद्रोही थे। उन्हें भी 
औरंगजेब ने दिल्ली बुला मँगाया था, ओर अब रामसिंह के 
साथ आसाम भेजा। रास्ते में पटना में १६६७ में तेगत्रह्मदुर 
के एक पुत्र का जन्म हुआ। वहीं पीछे गुरुगोविन्दर्सिह के नाम 
से प्रसिद्ध हुए। पटने में उनका जन्मस्थान हरमंदिरि-गुरुद्वारा 
भारत के सिक्‍खों का तीथस्थान है। 

शिवाजी और गुरुगोविन्द्सिह भारत में एक नए युग 
को सूचित करते हैं। “पानोपत के दूसरे युद्ध के बाद से सौ 
बरस तक मुगछ-बादशाह का गोरव बढ़ता ही गया था। मुगलों 
के शख्र तब अजेय समझे जाते थे ओर उनके साम्राज्य की 
सीमाएँ अनुल्लंघनीय । किन्तु शिवाजी ने मुगलों की उस घाक 
को तोड़ दिया” (३० प्र० ३७६ )। शिवाजी ने पहले बीजापुर- 
सल्तनत के विरुद्ध अपनी स्वाधीनता की चेष्टा आरंभ की ओर 

गुरुगोविन्द्सिह 


१६४७ ई० में पहले-पहल मुगलों से भी लड़ाई छेड़ी | १६५८-६० 
के शआ्राह्युद्ध के बाद मुगल ओर बीजापुर दोनों ने मिलकर 
शिवाजो का दवाना चाहा। ओरंगजेब की केद से निकलने के 
बाद महाराष्ट्र के एक वड़े अंश को स्वाधीन कर १६७४ में 
शिवाजी ने अपना राज्याभिषेक कराया। इसके वाद उसने 
समूचे दक्खिन पर आधिपत्य जमाने की कोशिश की। वुंदेल- 
खंड में छत्रसाल ने भी वही चेष्टा आरंभ की । महाराष्ट्र-बुंदेल- 
खंड से यह छहर आगरा-मथुरा के इलाके के जाटों में ओर 
बाद में पंजाब के सिक्‍खों ओर नेपाल के गोरखों में भी जा 
पहुँची । “यह स्पष्ट ही एक पुनरुत्धान था, जो बहुत अंशों में 
१४वीं ओर १६वीं सदियों के धार्मिक सुधार से उत्पन्न हुआ था।” 
किन्तु “गंगा के काँठे, सिंध, गुजरात, आन्ध्र और तामिल 
सेदानों में--अथौत्‌ भारतवर्ष के सबसे उपजाऊ इलाकों में 
चह पुनरुत्थान प्रकट नहीं हुआ” (३० प्र० ४८२ )। सन्‌ १६८० 
में शिवाजी को मृत्यु के बाद ओरंगजेब मराठों के दमन के लिए 
दक्खिन गया। उसे आशा थी कि कुछ ही वर्षों में वह समूचे 
दक्खिन को जीतकर दिल्ली छोट आयगा। पहले १० वर्ष तक 
उसे सफलता मिलती माहरम हुई, परन्तु मराठों ने अपनी 
ध्वतंत्रता की लड़ाई जारी रक्खी और १६९३ से ९६ तक संताजो 
घोरपड़े नामक सेनापति ने मुगलू-साम्राज्य पर ऐसी चोंटें कीं 
कि उनका धक्का उत्तर भारत के प्रांतों तक ने अनुभव किया । 
बिहार-बंगाल में अनेक जसींदारों ने विद्रोह का झंडा उठाया 

और मेदिनीपुर के शोभासिह और रहीमखाँ नाम के दो 
सरदारों ने बदवान से राजमहल तक का प्रदेश दखल कर 
लिया ( १६९६-९७ ई० ) | 
इसी सिलसिले में मुगल-सूबेदार ने फिरंगियों को बंगाल में 
अपनी रक्षा के लिए कलकत्ता, चन्द्रनगर आदि अपनी बस्तियों 
की किलाबन्दी करने की इजाजत दे दी। औरंगजेब ने तब 
बंगारू-बिहार की सूबेदारी पर अपने बेटे शाहआलम के पूत्र 
अजीमुश्शान को भेजा ( १६९७ ई० )। उसने विद्रोह का दमन 
कर शान्ति स्थापित की । 
अजीमुश्शान फिजूलखच और बेअसूला आदमी था । ढाका 
में रहते हुए उसने अपनी आमदनी बढ़ाने के लिए एक नया 
तरीका निकालछा। व्यापारियों की गाठें खुलवा 
2० हा कर वह मनमाना दाम देकर उनमें से माल 
निकलवा छेता, फिर उसे बाजार-भाव पर 
बेचकर पेसा बनाता। इसका नाम रक्‍्खा गया सौदा-ए-खास | 
ओरंगजेब को जब इसका पता चला तब उसने अजीमुइ्शान 
को बड़ी डांट बताई । 
मराठों के युद्ध और दूसरे प्रांतों पर उसके प्रभाव के कारण 
ओरंगजेब के पिछले वक्त में सारा मुगल-साम्राज्य डाँवाडोल 
हो गया था। दक्खिन के सब सूबों में तो युद्ध जारी ही था; 
मराठे बीच-बीच में गुजरात ओर मालवे पर भी छापे मारते 
थे। बुन्देलखंड से छत्नसाठ के हमलों के कारण भी मालवा 

और इलाहाबाद के सूबे वेचेन रहते थे। राजपूताने में खुद 
ही लड़ाई जारी थी। जाटों ओर सिक्‍खों की चेष्टा के कारण 
आगरा-दिल्ली और पंजाब के सूबोों में अशान्ति मची रहती 
थी। साम्राज्य की सालाना आमदनी मराठा-युद्ध के लिए पूरी 
न पड़ने से पहले तो दिल्ली-आगरे के खजाने खाली किए गए 
और अन्त में बिहार-बंगार् की मारढंगुजारी औरंगजेब के 
दक्खिनी युद्ध का एकमात्र सहारा रह गई। इस दशा में यह 
अत्यन्त आवश्यक था कि इन प्रांतों में' शान्ति और सुव्यवस्था 
बनी रहे और इनकी मालगुजारी का बन्दोबस्त योग्य और 
विश्वसनीय हाथों में रहे । इस दृष्टि से औरंगजेब ने १७०१ ई० 
में मुशिदकुली खाँ को उड़ीसा से बदलकर बंगारऊ का दीवान 
बनाकर भेजा। फिजूलखच अजीमुश्शान का उससे झगड़ा 
हुआ ओर अजीम ने उसे मरवाने की कोशिश की। मुशिद 
तब अपना दफ्तर ढाका से मकसूदाबाद ले गया, जिसका नाम 
उसने मुशिदाबाद रकखा। ओरंगजेब को इस झगड़े का पता 
लगने पर उसने अजीम को हुक्म दिया कि अपने बेटे फरुखसियर 
को ढाका में छोड़कर खुद पटना में रहे। १७०४ में मुशिद 
को बंगाल, बिहार, उड़ीसा, तोनों की दीवानी सॉप दी गई। 
१७०६ में वह बंगाल ओर उड़ीसा का नायब नाजिम (सूबेदार ) 
भी बनाया गया। 

अजीमुद्शान ने पटना आने पर यहाँ की किलाबन्दी मजबूत 
कराई ओर इसे दिल्ली की तरह सजाना शुरू कराया। राजधानी 

की शोभा बढ़ाने के लिए दिल्लीं के बहुत-से अमीर-उमरा और 
मुत्सद्दी पटने बुछाए गए, जिन्हें प्रान्त में अच्छी जागीरें और 
जमोंदारियाँ दे खास मुहल्लों ओर कटरों में बसाया गया। 
यात्रियों ओर गरीबों के लिए सरायें और सदावत खोले गए। 
मुगल-दरबार के बहुत-से चितेरे और गवेये, जिन्हें ओरंगजेब 
के कट्टरपन के कारण नियंत्रित होना पड़ा था, इसी समय पटना 
बुलाए गए। उन्हींने बाद में मुगल-चित्रण-शेली की एक शाखा 
पटना-शैली की नींव डाी । १७०४ ई० में इस नई राजधानी का 
नाम अजीमाबाद रक्खा गया । 

ओरंगजेब २५ वर्ष छगातार मराठों से विफल युद्ध करता 
रहा ओर अन्त में १७०७ ई० में दक्खिन में ही उसकी सतत्यु 
हुईं। मुगलू-साम्राज्य की शक्ति उसके साथ ही 
खंडित हो गई। शिवाजी और उसके अनुयायियों 
की चलाई हुई छहहर उत्तरोत्तर प्रबल होती गई। किन्तु, जैसा 
कि कहा जा चुका है, गंगा-कँँठे में उस लहर का जोर दिखाई 
न दिया, तो भी उसका कुछ प्रभाव अवश्य हुआ | ब्रिहार के 
पुराने हिन्दू-सरदारों में एक नई चेतना प्रकट हुई॥ वे कोई 
नया राज्य तो खड़ा न कर सके; किंतु बहुत-से इलाकों की 
जमींदारियों उन्होंने हथिया ढीं । 

ओरंगजेब को म्॒त्यु के बाद अजीमुश्शान का पिता मुअज्जम 
या शाहआलूम अपने भाइयों को मारकर बहादुरशाह के नाम 
से गद्दी पर बैठा। अजीमुइ्शान तब प्रायः उसी के साथ द्रबार 

९ रि 
फरुेखपियर 


में ही रहता था। बिहार में उसने सैयद हसेन अछी नामक 
अपने एक विश्वरत व्यक्ति को रक्खा था । 

वहादुरशाह ने महाराष्ट्र की स्वतंत्रता स्वीकार कर छो ओर 
राजपूतों, बुन्देलाँ, जाटों ओर सिक्‍खों से भी सुलह करके 
शान्ति स्थापित करने की कोशिश की। १७१२ ई० में छाहोर 
में उसका देहान्त हुआ। अजीमुदइ्शान राज्य के लिए अपने भाई 
जहाँदारशाह से छड़ता हुआ मारा गया। जहाँदार अपने अन्य 
दो भाइयों को भी मारकर बादशाह बना। 

अजीमुश्शान का छोटा लड़का फरुखसियर बंगाल में था। 
दादा की मृत्यु और पिता के युद्ध में मारे जाने की खबर पा पटना 
आकर उसने अपने-आपको बादशाह घोषित किया। सेयद्‌ हुसेन 
अछी ओर उसके भाई इलाहाबाद के फोजदार सेयद्‌ हसन अब्दुल्ला 
ने भोजपुर के राजा धीरसुदिष्टनारायण की सहायता से जहाँदार- 
शाह को आगरे के पास सामूगढ़ में हराकर उसे दिल्ली की गद्दी 
पर जा बिठाया (१७१२ ६० )। तब से इन सेयद-बन्धुओं की 
साम्राज्य में तूती बोलने छगी। उन्होंने औरंगजेब का लगाया 
हुआ जजिया हटवा दिया और विदेशी मुसलमानों की जगह 
भारतीय मुसलमानों ओर हिन्दुओं को ऊँचे ओहदे देने शुरू किए। 

मुशिदकुी खाँ ने बंगाल-बिहार में अंग्रेजों के व्यापार पर 
चुंगी बढ़ा दी थी, ओर वह दृढ़ता से उसकी वसूली करता था। 
तब ईस्ट इंडिया कम्पनी ने एक डाक्टर हेमिल्टन को फरुखसियर 
के दरबार में उसके विरुद्ध अपील करने भेजा। उसने बादशाह 

को खूनी बवासीर का इलाज सफलतापूबंक करके कम्पनी के 
व्यापार के लिए चुंगी की छूट का वर पाया ( १७१४ ई० )। 
गद्दी पर स्थापित होने के बाद फरुखसियर ने सैयदों के 
प्रभाव से निकलने के लिए दरबार के विदेशी दल से मिलकर 
उन्हें हटाने या मरवाने के कई पड़्यन्त्र रचे | इसपर सैयद 
हुसेन अछी ने महाराष्ट्र के पेशवा बालाजी-विश्वनाथ के नेतृत्व 
में मराठा-सेना दिल्ली में लाकर फरुखसियर को कैद कर लिया 
ओर अन्त में उसे मारकर, एक के बाद एक, दो शाहजादों को 
गद्दी दी; पर वे दोनों बारी-बारी तपेदिक से मर गए। तब 
उन्हांने बहादुरशाह के एक पोते को मुहम्मदशाह के नाम से 
गद्दी पर बिठाया (१७२० ई०)। मराठों को इस मदद के बदले में 
दक्खिनी सूबों की 'चोथ” ( माछंगुजारी की चौथाई ) दी गई । 
फरुंखसियर के गद्दी से उतारे जाने पर निज्ञाम को मालवा 
का सूबेदार बनाया गया था। अब उसने दक्खिन भागकर 
वहाँ के सूबेदार सेयद हुसेन अछी के छड़के को युद्ध में मारकर 
दक्खिन की सूबेदारी हथिया ली । 
मुहम्मदशाह गद्दी पर बैठने के बाद से भीतर-भीतर निजा- 
मुल्मुल्क आदि विदेशी मुसलमानों के दछ से मिल गया था। उसने 
अब सेयद हुसेन अली का धोखे से खून करवा दिया और उसके 
बड़े भाई हसन अब्दुल्ला को हराकर बन्दी बना मरवा डाला । 
बिहार में इस बीच क्रमश: सीर जुमछा (१७१५-१६), सरबुलन्द 
खा ( १७१८६० तक) और फखरुद्दौला सूबेदार नियत किए गए थे । 

च्ाी 
सोलहवाँ अध्याय 
मराठे और अग्रेज 
[ १७२८-९१७६६ ई० ] 
मुगल-साम्राज्य का क्षरण अब आरंभ हो चुका था। निजाम- 
राजनीति का केद्द ते त्रान्तों के शासक कहने को सूवेदार, पर 
दिल्ली से पूना जाना वास्तव में स्वतंत्र नवाब, थे । 
सैयद हुसेन अछी की मदद में मराठा-सेना लेकर जब 
पेशवा बालाजी-विश्वनाथ दिल्ली गया था, तब उसका होनहार 
बेटा बाजीराव भी उसके साथ था। युवक वाजीरात्र ने 
मुगल-साम्राज्य की भीतरी हाकत देखकर तभी यह समझ 
लिया कि उसे तोड़कर उसके स्थान में मराठा-साम्राज्य स्थापित 
करने का समय आ गया। 
सन्‌ १७२० में पेशवा बालाजी-विश्वनाथ का देहान्त 
होने पर महाराष्ट्र के राजा शाह ने बाजीराव को अपना 
पेशवा बनाया। मराठा-राज्य की नीति क्या हो, इस विषय पर 
शाहू की सभा में विचार हुआ। वहाँ एक दक्खिनी दर था, 
जिसका कहना था कि मराठों को पहले अपने 'स्वराज्य” को 
शक्तिशाली बनाकर समूचा दक्खिन जीत लेना चाहिए, उसके 

बाद उत्तर भारत की वात सोचनी चाहिए। परन्तु बाजीराव 
ने कहा--“मुगरू-साम्राज्य समृद्ध ओर क्षीण है; उसको जड़ 
पर चोट करो तो शाखाएँ स्वयं ही गिर पढ़ेंगी।'*''* मेरी 
बात मानो तो मैं मराठा-झंडा अटक की दीवारों पर गाड़ 
दूँगा।” शाह ने अनुमोदन करते हुए कहा--“उसे किन्नरखंड 
पर जा गाड़ो ।” 

अगले ७५ सालों में मराठा-साम्राज्य को यही नीति रही। 
मुगल-साम्राज्य इस बोच में बना रहा। किन्तु बड़ी घटनाओं का 
आरंभ मराठा-दरवार से ही होता था ( इ० प्र० ४०८-९ )। 

इसके वाद १७३३ ई० तक गुजरात ओर मालवा में मराठा- 
राज्य स्थापित हो गया, तथा बुंदेलखंड से बूढ़े छत्नसाल ने 
बाजीराव की मदद से मुगछ-शासन को उठा दिया, और बाजी- 
राव को अपना बेटा बनाकर बुंदेलखंड का बड़ा भाग सोंप 
दिया । इसके बाद राजपूताने के राजाओं के सहयोग से बाजी- 
राव ने उत्तर भारत पर चढ़ाइयाँ शुरू कीं। ९ एप्रिल १७३७ ई० 
को वह ठेठ दिल्ली पर जा पहुँचा । मुहम्मदशाह उससे संधि के 
लिए मोल-भाव करने लगा । बाजीराव ने अनुभव किया कि 
बादशाद और हिन्दुस्तानी मुसलमान उससे समझोता करने को 
तैयार हैं, पर केवल 'मुगल” ( विदेशी मुसलमान ) ही इसमें 
बाधक हैं। उसने अपने भाई को लिखा कि वह दिल्ली जलाने 
का इरादा करके आया था; किन्तु उसका विचार बदल गया । 

अब से मराठों की नीति बराबर यह रही कि मुगल-साम्राज्य 

का बाहरी रूप बना रहने दिया जाय; किन्तु उसकी भीतरी शक्ति 
हथिया ली जाय। बाजीराव के मुकाबले के छिए मुगल-दल के 
नेता निजाम को वजीर बनाकर दक्खिन से बुलाया गया था। 
पर मालवे में दुराह्यसराय पर बाजीराव ने उसे घेर लिया और 
इस शरत्त पर छोड़ा कि नमेदा से चंबल तक के प्रान्त का आधि- 
पत्य वह मराठा-राज्य को दिला देगा। 

दो वर्ष बाद ईरान के नादिरशाह ने भी दिल्ली पर चढ़ाई 
की ओर मुगल-साम्राज्य की बची-खुची इज्नत भी धूल में मिला 
दी। मुहम्मदशाह ने उस वक्त बाजीराब को मदद के लिए 
बुलाया और बाजीराव भी दिल्ली-साम्राज्य की मदद को आने 
के लिए अत्यन्त उत्सुक था। पर ठीक उससे पहले मराठा-सेना 
पुर्तगालियों से उलझ चुकी थी। दो वर्ष तक महाराष्ट्र को सारी 
शक्ति लगाकर बाजीराव उन्हें कॉकण की उस किनारी से 
निकाल सका, जो उन्हें दो सौ व पहले बहादुरशाह गुजराती 
ने दे दी थी। गोवा तब भी उनके हाथ में बना रहा। 

३०--६--१७२७ ई० को मुशिंदकुली खाँ की मृत्यु हुई ओर 
उसका दामाद शुजाउद्दीन बंगारू-डड़ीसा में उसका उत्तराधिकारी 
बना। इधर बिहार के सूबेदार फखरुद्दोला 
ने अजीमुश्शान द्वारा छाकर बसाए हुए अमीर- 
उमरों के साथ दुत्यवहार किया ओर उनकी जागीरे छीन छी 
थीं। अमीरों ने बादशाह से फरयाद की। मुहम्मदशाह ने तब 
फखरुद्दीला को रुखसत देकर बिहार को सूबेदारी भी शुजाउद्दीन 

अलीवर्दी खाँ 


को सॉप दी (१७३३ ई०)। शुजाउद्दीन ने बिहार में अलीवर्दी खाँ 
को अपना नायब नियुक्त किया। 

सन्‌ १७३९ में नवाब शुजाउद्दीन का देहान्त हुआ और 
उसका लड़का सरफराज खाँ बिहार-बंगाढ-उड़ीसा की मसनद्‌ 
पर बेठा। सरफराज ऊपर से बहुत दीनदार बनता था, पर था 
विषय-लोछुप । अलीवर्दी पर उसकी कोपदृष्टि थी। अली 
ने पटना से बढ़कर घोरिया पर उसे हराकर मार डाला 
( १०-४-१७४० ई० ) ओर बिहार-बंगाल-उड़ीसा की मसनद्‌ 
हथिया ली। बादशाह को रिश्वत देकर उसने इसके ढिए 
स्वीकृति भी पा छी। अलीवर्दी अत्यन्त योग्य, सचरित्र और 
कत्तेव्यपरायण व्यक्ति था। बिहार में उस समय भोजपुर, 
टिकारी ओर बेतिया के जमोंदारों ने विद्रोह किया। अली ने 
उन्हें दबा दिया। उड़ीसा का नायब रुस्तमजंग सरफराज का 
दामाद था। उसने अलीवर्दी की अधीनता मानने से इनकार 
कर दिया। साल भर में बंगारू-बिहार में अपनी स्थिति 
मजबूत करने के बाद अगछे बरस माच में अलो ने उड़ीसा 
पर चढ़ाई की और रुस्तम को हराकर भगा दिया (३ माच 
१७४१ ई० )। 

इसी समय उसने अपने एक सेनापति हिदायत खाँ को 
बिहार से टिकारी, भोजपुर आदि के जमीदारों के साथ रामगढ़- 
राज्य पर आक्रमण करने भेजा। हिदायत खाँ ने रामगढ़ का 
किला घेर लिया । 

सन्‌ १७४० में बाजीराव की म्र॒त्यु हुईं। दक्खिनों दर का 
नेता, बरार का जागीरदार रघुजी भोंसलछे तब मराठा-राज का 
पेशवा बनने का उम्मीदवार था। किन्तु बूढ़े 
बे 25 पहली जा शाहू ने बाजीराव के नौजवान बेटे 
ह बालाजी राव को अपना पेशवा बनाया। उसने 
रघुजी भोंसले को कणोंटक और तामिलनाड जीतने को 
दक्खिन भेजा । 
बालाजी के लिए सबसे आवश्यक यह था कि दुराहा- 
सराय की सन्धि को पका कराया जाय | इसके लिए बह मालवा 
गया। धोलपुर में जयपुर के राजा जयसिंह ने उसके साथ संधि 
की जिसके अनुसार वह बादशाह की तरफ से मालवा का सूबेदार 
निश्चित हुआ। 
रघुजी तामिलनाड में था, जब उड़ोसा से एक जहाज में 
भागकर रुस्तमजंग वहाँ पहुँचा ओर मराठों से मदद माँगी। 
रुस्तम के दामाद बाकिरअली के साथ एक मराठा दस्ता भेजा 
गया, और उन्होंने अगस्त १७४१ ई० में कटक वापस ले 
लिया | अलीवर्दी झिर उड़ीसा आया ओर दिसम्बर के शुरू में 
महानदी पर उन्हें हराकर प्रान्त वापस ले लिया। इसके 
बाद दो-तीन मास उड़ीसा में ठहरने के बाद वह वापस 
छौटने छगा। 
इस बीच जान पड़ता है कि रामगढ़ के राजा ने भी रघुजी 
से मदद माँगी। रघुजी ने अपने मंत्री भास्कर पन्‍त कोल्हटकर 

को एक बड़ी सेना के साथ अलोवर्दी के खिलाफ भेजा । रामगढ़ 
को अपना आधार बना पचेत (झालदा से बाँकुड़ा तक का 
प्रदेश ) के रास्ते भास्कर बंगाल की तरफ बढ़ा। अलीवर्दी 
बालेश्वर पर था, जब कि उसने मराठों की चढ़ाई की बात 
सुनी। १५० एप्रिठल सन्‌ १७४२ को वह बदवान पहुँचा। वहाँ 
मराठों ने उसे घेर लिया। अलीवर्दी अपनो तोपों के जोर से 
बदवान से मुर्शिदाबाद के रास्ते पर कटवा तक बढ़ सका; 
पर मराठे उसे घेरे-घेरे साथ गए। कटवा में मुशिंदाबाद से 
नई कुमुक पहुँचने पर अलीवर्दी उनके घेरे से निकछ सका। 
बह अभी कटवा में ही था कि ६ मई को मराठों ने मुशिदाबाद 
पर हमला कर उसे लूटा । दूसरे दिन अछीवर्दी वहाँ पहुँचा तो 
वे वहाँ से हट गए। इसके बाद उन्होंने कटवा में अपनी 
छावनी डाल दी और राजमहल से जलेसर तक गंगा के पच्छिम- 
पच्छिम संथाल परगना, वीरभूमि, बदंवान, बाँकुड़ा और मेदिनी- 
पुर के इलाकों पर कब्जा कर लिया। रुस्तमजंग के एक ईरानी 
नायब मीर हबीब की मदद से उन्होंने हुगली का किला भी ले 
लिया | हुगली नदी पार कर वे पूरब के प्रदेशों पर भी छापे 
मारने छगे। नवाब ने पटना ओर पूर्णिया से फौज मेगाई और 
रास्ते सूखने से पहले मराठों पर हमला करने का निश्चय 
किया । उसने और ऊपर जाकर गंगा पार की, और फिर चुपचाप 
अजय नदी के उत्तरी तट पर पहुँच गया। २७ सितम्बर १७४२ 
को प्रातःकाक उसने एकाएक नदी पारकर कटवा में भारकर 

की छावनी पर हमला किया। मराठे बेसुध भागकर पचेत के 
रास्ते वापस चले गए। द्सिवंर तक उसने उन्हें चिलका झील 
तक से निकाल दिया । 


उधर आलीवर्दी ने मराठों के खिलाफ बादशाह से भी मदद 
माँगी थी, और बादशाह ने रघुजी की सेना को बंगाल से 
निकालने का काम अपने मालवा के सूबे- 
दार बालाजीराव पेशवा को सोंपा था। शुरू 
फरवरी १७४३ में पेशवा नवाब अलीवर्दी खाँ 
की 'मदद” के लिए बिहार आया । बनारस से सहसराम, टिकारी, 
गया और बिहारशरीफ के रास्ते वह मुंगेर पहुँचा ओर वहाँ से 
वीरभूमि होते हुए मुशिदाबाद की तरफ बढ़ा । वहाँ बरहमपुर के 
१३ मील दक्खिन उसने अपनी छावनी डाढी । पिलाजी जाधव, 
मल्हार होल्कर आदि सेनापति उसके साथ थे । 


रघुती भोंसले और 
बालाजीराव पेशवा 


भास्कर पन्त के बंगाल से निकाले जाने के बाद रघुजी भोंसले 
ने खुद बरार से बंगाछू पर चढ़ाई की । रामगढ़ होते हुए माच 
१७४३ के शुरू में वह भी कटवा आ पहुँचा । 


३१ माचे १७४३ को पेशवा की छावनी के पास पलाशी 
गाँव पर नवाब अलीवर्दी उससे मिला । उसने पेशवा की चढ़ाई 
के खर्चे का २२ छाख रुपया और बंगाल की चोथ देना माना | 
बदले में पेशवा ने रघुजी की लछूट-खसोट से उसकी रक्षा करने 
का जिम्मा लिया। 


२७७ 


बालाजी राव को नजदीक आया देख रघुजी वीरभूमि की 
तरफ हट गया, ओर बाढाजी द्वारा पीछा किए जाने पर मान- 
भूमि और सम्भलपुर के रास्ते छोट गया। पेशवा उसके पीछे- 
पीछे विष्णुपुर पचेत के रास्ते छोटानागपुर में बेदूगढ़ 
तक आया | 

पर पेशवा और रघुजी अधिक दिन तक नहीं लड़ सकते थे । 
राजा शाहू ने बीच में पड़कर ३१-८-१७४३ को उन दोनों में 
समझौता कराया। अपने झगड़ालू सरदारों के बीच समझोता 
कराने में राजा शाह विशेष कुशछू था। उस समझौते के अनु- 
सार मालवा, आगरा और इलाहाबाद सूबे तथा बिहार में टिकारी 
ओर भोजपुर के परगने, दाऊदनगर-सहित, पेशवा के अधिकार- 
क्षेत्र माने गए; और उक्त परगनों को छोड़, समूचा बिहार, 
बंगाल तथा उड़ीसा रघुजी का अधिकारण्षेत्र निश्चित हुआ । 

इसके बाद माच १७४४ में भास्कर पन्‍्त उड़ीसा और 
मेदिनीपुर के रास्ते फिर बंगाल में घुसा । पिछली हार के कारण 
अब वह बहुत क्रुद्ध धथा। नवाब को भी इस बात की खीझ थी 
कि पेशवा ने उसकी रक्षा का जिम्मा लेकर उसे थों छोड़ दिया । 
उसने भास्कर को बरहमपुर के चार मील दक्खिन अपने खेमे में 
तब संधि की बातचीत करने के बहाने बुछाकर २१ नायकों 
सहित कत्छ करा डाला ( ३१-३-१७४४ )। केवल एक नायक 
रघुजी गायकवाड़ उस खेमे में से बचकर भाग सका। 

अलीवर्दी ने अपने एक सेनापति मुस्तफा खाँ अफगान को 


श्छ्८द 


भास्कर पन्‍्त की हत्या के बदले में बिहार की नवाबी देने को 
कहा था; पर अब न दी। इसपर मुस्तफा ने 
रउनी ही इसरी उसको नौकरी छोड़ दी और रघुजी को फिर 
आने के लिए लिखा। इसके बाद मुस्तफा ने 
राजमहल तथा मुंगेर का किला छीनकर पटना को जा घेरा 
( १४-३-१७४५ ६० )। अछीवर्दी ने उसे एक हफ्ते में हराकर 
चुनार की तरफ भगा दिया। इस बीच मुस्तफा के निमन्त्रण से 
रघुजी ने फिर उड़ीसा पर चढ़ाई कर विना छड़े कटक ले लिया 
था; इसलिए अली को बंगाल छोटना पड़ा। तब मुस्तफा चुनार 
से जगदीशपुर ( जि० शाह्ाबाद ) तक बढ़ आया, पर वहाँ युद्ध 
में मारा गया । 
दो मास में समूचा उड़ीसा जीतकर जून १७४५ में रघुजो 
बदेवान पहुँच गया, ओर जुलाई में उसने बीरभूमि में 
छावनी डाल दी। अलीवर्दी उसका मुकाबछा करने बंगाल 
की तरफ गया तो रघुजी दक्खिनी बिहार के पहाड़ी रास्ते से 
सोन पारकर मगरोर में घिरे हुए अफगान विद्रोहियों की मदद को 
आ पहुँचा। ४००० अफगान उसके साथ मिल पटना को तरफ 
बढ़े। नवाब उलठे पाँव वापस छोटा। मुहीब अलीपुर पर दोनों 
का मुकाबला हुआ ( नवम्बर १४-२० )। बूढ़े नवाब का कष्ट 
देखते हुए उसकी बेगम & ने रघुजी से संधि की बातचीत 
शुरू की। पर इस बीच मुशिदाबाद को अरक्षित जान रघुजी 
* नेवातर अलीवर्दी खाँ ने आजीवन एकपलीतवरत निवाह्दा था। 


२७६ 


उधर बढ़ा। नवाब भी उप्तके कदमों पर कदम बढ़ाता हुआ 
एक दिन बाद मुशिदाबाद जा पहुँचा (२२ दिसं० १७४४ )। 
तब रघुजी कटवा की तरफ हट गया, और दो-तीन हजार मराठों 
को चार हजार अफगानों के साथ कटवा की छावनी में छोड़ 
नागपुर वापस छौट गया । इसके बाद, अग्रेछ १७४६ तक, नवाब 
अलीवर्दी ने इस बची-खुची मराठा-सेना को बंगाल से निकाल 
दिया। जो अफगान उसकी सेवा में थे, वे भी शत्रु को गुप्त 
सहायता देते थे, इसलिए उन सबको उनके घर दरभंगा भेज 
दिया। उड़ीसा मराठों के अधिकार में बना रहा । 
अक्तूबर में नवाब ने उड़ीसा पर चढ़ाई की तेयारी की । 
उसी समय दिल्ली से बादशाह की चिट्ठी आई कि हमने पेशवा 
पराहों का बिहार- 7 कील से सन्धि की है, जिसके अनुसार 
बंगाल की चौथ. बिहार की चोथ का १० छाख वार्षिक पेशवा 
कक को ओर बंगाल का २४ छाख रघुजी को 
देना निश्चित किया है। पर ७१ ब्ष का बूढ़ा अलीवर्दी यह 
मानने को तैयार न हुआ, ओर माच १७४७ में उसने बदवान 
के पास रघुजी के बेठे जानोजी को फिर हराया । 
इधर पटना के नायब नाजिम जेनुद्दीन ने, जो नवाब 
अलीवर्दी खाँ का दामाद था, नवाब के निकांले हुए द्रभंगा के 
पठानों को फौज में भर्ती कर नवाब से अधिक शक्तिशाली बनने 
की सोची । १३ जनवरी १७४८ को उन पठानों ने उसे कत्छ कर 
बिहार-प्रान्त पर अधिकार कर लिया, और पटना के छोगों पर 


शरेष्० 


बड़े जुल्म किए। नवाब अलीवर्दी ने इस दशा में पेशवा 
बालाजी राव से मदद माँगी। फरवरी के अन्त में वह खुद भी 
बिहार को तरफ रवाना हुआ। उधर रघुजी के मराठे पच्छिमी 
बंगाल से, पहाड़ी रास्ते से होकर, बिहार की तरफ बढ़े ओर 
भागलपुर में नवातब्र की सेना से एक मुठभेड़ करने के बाद 
नवाब से आगे निकलकर पटना के पूरब अफगान विद्रोहियों से 
जा मिले। बाढ़ के पास रानोसराय या काछा-दियारा में नवाब 
ने विद्रोहियों को पूरी तरह हरा दिया ( १६-४-१७४८ ई० )। 
मराठे लड़ाई से अछग रह रूट का मौका ताकते रहे; पर नवात्र 
ने उन्हें मोका न दिया। इसी समय दिल्ली में मुहम्मद्शाह को 
मृत्यु हुईं। इसलिए अगली घटनाओं का रुख देखने के लिए 
अलीवर्दी छ महीने बिहार में ही रहा । 

माच १७४९ में अली ने पटना से कटवा छौटकर फिर उड़ीसा 
पर चढ़ाई करने की तेयारी शुरू की । मई के अन्त तक उसने 
मराठों को उड़ीसा से निकाल दिया; पर उसके छोटते ही मराठों 
ने उड़ीसा पर फिर अधिकार कर लिया। तब अलीवदी ने उन्हें 
रोकने के लिए मेदिनीपुर में पकी छावनी डाली । अन्त में मार्च 
१७४१ में उसने रघुजी भोंसले से संधि कर छी । उसके अनुसार 
मेदिनीपुर के सिवा समूचा उड़ीसा-प्रान्त उसने जागीर के 
रूप में रघुजी को दे दिया और सुवणरेखा नदी दोनों के बीच 
की सीमा मानी गई। इसके अलावा बंगाल की चोथ का १२ 
लाख रुपया सालाना उसने रघुजी को देना स्वीकार किया । 


श्द 2 


सोलहवीं शती के आरंभ से भारतीय समुद्र पर यूरोपियन 
आधिपत्य स्थापित हो गया था; किन्तु मुगरू-साम्राज्य की स्थल- 
हल शक्ति को यूरोपियन अदब ओर आतंक से देखते 
0327 थे। तो भी भारतीय राज्यों में यूरोपियन तोपची 
ओर फोजी इंजीनियरों की माँग बराबर बनी 
रहती थी। इसके सिवा इस बीच यूरोप में स्थल-सेनाओं के 
संगठन में बड़ी उन्नति हो रही थी। “बन्दूक का प्रयोग बढ़ जाने 
से अब वहाँ के पेदल बन्दूकचियों की पाँतें तैयार हो गई थीं, जो 
युद्ध का मुख्य साधन बन गई थीं। ये पाँतें एक साथ एक आदेश 
पर गोली दागतीं और इनकी सारी गति नेताओं के आदेश पर 
नियमित रहती थी। इनके सामने ढीले अनुशासन पर चलने 
वाले रिसाले किसी काम के न थे। सेनाओं और युद्धशेली में 
केन्द्रीय नियंत्रण बढ़ जाने से यूरोप की शासन-संस्था में भी 
राजाओं का नियंत्रण बढ़ गया; क्‍योंकि इन सुनियंत्रित पेदल 
सेनाओं से राजाओं ने अपने उच्छूंखल सरदारों के कोटले ढहा 
कर उन्हें काबू में कर लिया” ( इ० प्र० ४२१ )। 
भारत में यह सब नहीं हुआ। भारतीय राकच्ष्यों में जो 
यूरोपियन तोपची ओर सेनापति नोकरी करते थे, उन्होंने भारत 
की यह कमजोरी धीरे-धीरे पहचान छी और सन्‌ १७४० के 
करीब उनमें से कई यह सोचने छगे कि यूरोपियन सेना यदि 
भारत में लाई जा सके तो वह भारत के राज्यों को आसानी 
से जीत छे। किन्तु यूरोपियन सेनाओं को इतनी दूर से भारत 


श्र 


में लाना संभव न था। इस दशा में पुदुचेरी ( पांडीचरी ) के 
फ्रान्सीसी हाकिम द्यूमा को यह सूझा कि भारत में ही यूरोपियन 
शेली की सेना तैयार की जा सकती है । “उसने यह अनुभव 
किया कि भारतवप के छोगों में, एक पुरानी सभ्यता के वारिस 
होने के कारण, इतनी समझ ओर भौतिक वीरता हे कि वे 
अच्छे सैनिक बन सकते हैं। आफ्रिका आदि की दूसरी जिन 
जातियों से यूरोपवालों का वास्ता पड़ा था, वे ऐसी नथीं। 
साथ ही उसने देखा कि भारतवासियों में राष्ट्रीयता का ऐसा 
अभाव है कि उन्हें किसी के भी भाड़े के सैनिक बनकर अपने 
भाइयों पर गोली दागने में कोई ग्लानि नहीं होती ! इसके 
अलावा वे महत्त्वाकांक्षा ओर जिज्ञासा से भी इतने शून्य हैं कि 
जितनो बातें उन्हें सिखा दी जायँ, उनसे आगे बढ़कर उस 
समूचे ज्ञान को अपनाने की वह उत्कंठा उनमें नहीं जाग पाती 
जिससे वे दूसरे के हथियार बनने के बजाय स्वयं वेसी सेनाएँ 
संघटित कर सकें। द्यूमा को जो यह नई बात सूझी, इसे यूरोप- 
बाले भारतीय सिपाही” का आविष्कार कहते हैं। अठारहवीं 
शती का यह सबसे बड़ा सामरिक आविष्कार था। यूरोपवालों 
के हाथ में इससे एक ऐसा साधन मिल गया जिससे उन्होंने 
पृथ्वी का नक्शा पलट दिया” ( वहीं )। 

द्यूमा के उत्तराधिकारी यूप्ले ने यह सोचा कि इस नए 
हथियार के द्वारा भारतीय राज्यों के आपसी झगड़ों में दखल 
देकर वह भारत में फ्रान्सीसी साम्राज्य खड़ा कर सकता है। 


श्णरे 


उत्तरी पैणार नदी से कन्याकुमारी तक का हरा-भरा तामिल 
मेदान दक्खिन के मुगल-सूबेदार का एक प्रान्त होता था। वह 
प्रदेश पहले कणोटक ( विजयनगर ) के राजाओं के अधीन था, 
इसलिए विदेशी उसे भी गछती से कणोटक कहते थे। रघुजी 
भोंसछे ने अपनी १७३९-४० ई० की दक्खिन-चढ़ाई में इसी 
“कणौटक” के नवाब को युद्ध में मार डाला तथा उसके दामाद 
चन्दा साहब को केद्‌ कर लिया था। चन्दा साहब ने अपना 
परिवार पुदुचेरी के फ्रान्सीसी गवनर की शरण में भेज दिया 
था। रघुजी के बंगाल जाने पर निजाम ने कणोटक को फिर 
वापस ले लिया ओर एक अनवरुद्दीन को वहाँ का नवाब 
नियत किया । 

यूप्ले ने अब राजा शाहू को सात छाख रुपये देकर चन्दा 
साहब को कणोटक का नवाब बनाने की नोयत से कैद से छुड़ा 
लिया। वह यह जोड़-तोड़ कर ही रहा था कि सन्‌ १७४८ ई० 
में निजाम की मृत्यु हुई ओर उसके उत्तराधिकारी का भी झगड़ा 
चला। निजाम के बड़े बेटे नासिरजंग ने मराठों की मदद पाई, 
दूसरी तरफ यूप्ले ओर चन्दा साहब ने मुजफ्फरजंग को 
सहारा दिया। उन्होंने पहले 'कणोटक” ( तामिलनाड ) के मेदान 
में ही इस प्रश्न का निपटारा करने की ठानी। नवाब्र अनवरुद्दीन 
उनसे लड़ता हुआ मारा गया। उसके लड़के मुहम्मद अली ने 
त्रिचिनापल्ली के किले में शरण छी | अगले संघष में नासिरजंग 
भो मारा गया ओर मुजफ्फरजंग के भी एक बलतवे में मारे 

जाने पर नासिर के छोटे भाई सलाबत जंग को फ्रांसीसी सेना- 
पति बुसी ने दक्खिन की मसनद पर जा बिठाया (२०-६-१७५१ 
ई० )। सलाबत जंग ने आन्ध्रतटट के उपजाऊ जिलों ( “उत्तरी 
सरकार” ) की जागीर फ्रांसीसी कंपनी को ओर “कणीटकः' 
नवाबी चन्दा साहब को दी । 

फ्रांसीसियों की राजनीतिक शक्ति बनते देखकर अंग्रेज 
घबराए ओर उन्होंने भी अपनी भारतीय सेना तैयार की। 
हेदराबाद के मामले में हस्तक्षेप करने की तो उनकी हिम्मत न 
हुईं; पर तामिलनाड में मुहम्मद अली का पक्ष लेकर उन्होंने 
दखल दिया। चन्दा साहब मारा गया और आरकाट तथा 
त्रिचिनापल्ली के किले मुहम्मद अली के नाम से अंग्रेजों के हाथ 
आए। मराठों ने समझा था कि निजाम की मृत्यु के बाद समूचा 
दक्खिन उनके हाथ आ जायगा; पर अब उन्होंने देखा कि 
फ्रांसीसी उनका रास्ता रोके खड़े हैं । 

पेशवा बालाजी राव को यह बात समझ में न आई कि 
फ्रांसीसी और अंग्रेज दोनों विदेशी जातियों में से किसी का 
भी भारत में राजनीतिक शक्ति बनाना खतरनाक है, ओर न 
उसे यही सूझा कि दक्खिन को सब छोटी-बड़ी शक्तियों को 
मिलाकर उसे इन दोनों को बाहर करना चाहिए। उसने केवल 
फ्रांसीसी आतंक को देखा, ओर क्योंकि जो पक्ष उसने लिया 
था वही पक्ष लेकर अंग्रेजों ने भी फ्रांसीसी शक्ति का मुकाबला 
किया, इसलिए उसने सोचा कि वह फ्रान्सीसियों के खिलाफ 

अंग्रेजों का उपयोग कर सकता है! फ्रान्सीसियों का मुकाबला 
करने के लिए उसने उत्तर भारत से भी अपनी सेना बुला 
ली; और वह सलाबत जंग को दबाने और उससे बहुत-से 
इलाके ले लेने में सफल हुआ ( भालकी की संधि, १४-११- 
१७०२ ई० )। 

दक्खिन में जब निजाम की मृत्यु हुई, उसके एक बरस 
पहले ईरान में नादिरशाह कत्छ किया गया। उसके अफगान 
सेनापति अहमदशाह अब्दाली ने कन्दहार आकर एक नए 
अफगान-राज्य की नींव डाली, ओर पंजाब पर चढ़ाई की। 
पहली चढ़ाई में दिल्ली की फोज ने शाहजादा अहमद के नेतृत्व 
में सरहिन्द पर उसे हरा दिया। तो भी उस चढ़ाई के कारण 
भारत-भर के अफगानों में हहूचल मच गई । संभल इलाके का 
राज्य रुहेले अफगानों ने, जो वहाँ बसे हुए थे, हथिया लिया 
और उसका नाम रुहेलखंड पड़ा। बिहार में दरभंगा के 
अफगानों का अलीवर्दी खाँ के विरुद्ध विद्रोह भी उसी हलचल 
का परिणाम था । 

इसके शीघ्र बाद मुहम्मदशाह की मृत्यु हुई ओर शाहजादा 
अहमद, अहमदशाह के नाम से, दिल्ली की गद्दी पर बैठा । 

अब्दाली एक हार से मानतेवाला नहीं था। सन्‌ १७०२ के 
शुरू में उसने छाहोर ले लिया। उसी समय दिल्ली का वजोर 
सफदर जंग मराठों ओर जाटों की मदद से रुहेलखंड के 
रुहेलों को दबा रहा था। बादशाह के लिखने से उसने मराठों 

के साथ एक संधि की, “जिसकी मुख्य शर्तें यह थीं--पेशवा को 
दिल्ली-साम्राज्य के सब भीतरी विद्रोहियों ओर बाहरी शत्रुओं 
के दमन का भार सोंपा गया;'''बदले में उसे अजमेर और 
आगरा की सूबेदारी; पंजाब ओर सिंध की चोथ, हिसार; संभल 
मुरादाबाद ओर बदाऊँ जिलों की जागीर तथा पंजाब के चार 
महालों की मालगुजारी दी गई। मतलब यह कि अवध और 
इलाहाबाद के सिवा समूचे भारत का आधिपत्य पेशवा को सॉंप 
दिया गया। सफदर मराठों की मदद से काबुल भी वापस लेने की 
बातें करने लगा” ( ३० प्र० ४२८ )। काबुछ नहीं तो पंजाब को 
बचाने की तो उसी समय जरूरत थो; लेकिन पेशवा ने ठीक 
उसी समय अपनो सब फोज दक्खिन बुला छी; क्योंकि सेनापति 
बुसी हैदराबाद से पूना चढ़ा आता था। 
“भालकी की संधि के बाद पेशवा को फुरसत थी। यदि 
वह परिस्थिति को ठीक समझ सकता तो वह देखता कि दक्खिन 
मराठा-दरबार ० ससेद्र-पार के विदेशियों को निकालना तथा 
की दिवालिया. उत्तर भारत को सरहददी छटेरों से बचाना, यह 
राजनीति दो उसके प्रमुख कत्तैव्य थे। इन्हें वह निभा 
सकता तो भारत का साम्राज्य तो उसके हाथों में आया हुआ 
था। दक्खिन से यूरोपियनों को निकालने के लिए बह मेसूर 
आदि छोटे राज्यों का सहयोग पा सकता था। उत्तर भारत की 
रक्ष। के लिए राजपूर्तों, जाटों ओर सिक्‍खों का सहयोग लिया जा 
सकता था; तथा मुगढ-साम्राज्य की बची-खुची शक्ति का उपयोग 

किया जा सकता था। लेकिन पेशवा अपने पुराने रास्ते पर ही 
घलता गया। उसको दृष्टि में मुगल-साम्राज्य की जड़ पर चोटें 
लग चुकी थीं, और उसे गिराकर उसकी शाखाएँ बटोरने का 
काम ही बाकी था। अब मराठा द्रबार ओर सेना में यह मुख्य 
चचो थी कि सबसे पहले समूचा दक्खिन मराठा-साम्राज्य में 
आ जाना चाहिए” ( इ० प्र०, ४७३२-३३ )। 

बाजीराव ने राजपूत-राज्यों के सहयोग से ही काम लिया 
था। बालाजीराब को उनके सहयोग की ओर भी अधिक जरू- 
रत थी; किंतु इस बीच राजपूताने में उत्तराधिकार के कई 
तुच्छ झगड़ों का मराठा-दरबार को निपटारा करना पड़ा और 
उन मामलों में शीछ, न्याय, प्रतिष्ठा और दूरदर्शिता को जलांजलि 
देकर केवल अपने तुरत के लाभ का ध्यान रखते हुए मराठा- 
द्रबार ने राजपू्तों को अपना दुश्मन बना लिया। वही बात 
दिल्ली में भी हुई । दिल्ली-साम्राज्य की बची-खुची शक्ति का उप- 
योग सीमान्त की रक्षा के छिए किया जा सकता था; लेकिन 
सन्‌ १७४३ में दिल्ली में घरेलू युद्ध शुरू हुआ, ओर पेशवा ने 
उसे इसलिए न रोका कि दोनों पक्षों की शक्ति पूरी तरह क्षीण 
हो जाय तथा अन्त में जब दखल दिया तो उसी बादशाह और 
वजीर सफद्रजंग के खिलाफ, जिसने उनके हाथ में समूचे 
साम्राज्य की बागडोर सोंपी थी ! सेनापति मल्हारराव होल्कर के 
दबाव से अहमदशाह ने निजञाम के पोते नोजवान इमादुल्मुल्क 
को वजीर बनाया । इमाद ने कुरान हाथ में लेकर अहमदशाह से 

शपथ की कि वह उसके प्रति वफादार रहेगा, ओर दरबार से 
बाहर आते ही उसने अहमदशाह को तख्त से खिंचवा करं 
केद में डलवा दिया ! | 

पेशवा को उस समय प्रयाग, बनारस ओर बिहार ले लेने की 
धुन सवार थी। उसका सेनापति जयप्पा झिंदे मारवाड़ के एक 
झगड़े में उलझा था | पेशवा ने उसे लिखा कि झगड़े को शान्त 
करके वह पूरब जाय । छेकिन जयप्पा उसी तुच्छ झगड़े में उलझा 
रहा और अन्त में नागोर पर कत्ल किया गया (२४-७-१७५५ ई०)। 
उसके भाई दत्ताजी ने उस कत्छ का बदला चुकाया। ये मराठा 
सेनापति, जब मारवाड़ की ४ल फॉँक रहे थे, तभी विदेशी 
कलकत्ते में बंगाल-बिहार को ले लेने का षड़यन्त्र रच रहे थे । 

उधर तामिलनाड में अब अंग्रेजों को पैर जमाने का मौका 
मिल गया। फ्रान्सीसी कपनी बहुत-कुछ अपने देश की सरकार पर 
आश्रित थी; और फ्रान्सीसी सरकार तब कुव्यवस्था का नमूना 
थी; क्योंकि फ्रान्स में तबतक इंगलेंड की तरह उत्तरदायी 
शासन स्थापित न हुआ था। फ्रान्सीसी कंपनी के संचालकों ने 
अगस्त १७४४ में यूप्ले को पदच्युत कर दूसरे गवनेर को भेजा, 
जिसने अंग्रेजों की कठपुतली मुहम्मदअली को तामिलनाड का 
नवाब मान लिया । 

ठीक इसी समय, पेशवा ने अपनी दक्खिनी चढ़ाई शुरू की,. 
और तीन वर्ष तक वह उसी चढ़ाई में छगा रहा। उसके 
खयाल में समूचे दक्खिन के साम्राज्य की फसछ काटने का वही 

उपयुक्त समय था ! और, वह जब उस फसछ के काटने में 
मंगन रहां, तभी बिहार-बंगाल में युगान्तरकारी घटनाएँ घट गई । 
“इसी बीच महाराष्ट्र के भीतरी शासन में भी पेशवा ने एक 
भारी भूल की” । कोंकण के एक सरदार तुलाजी आंग्रे ने, जो 
मराठा बेड़े का अध्यक्ष था, विद्रोह किया। “बालाजी ने अपने 
उस प्रजाजन के खिलाफ विदेशी अंग्रेजों से मदद छी !*** 
क्वाइव और वाद्सन ने बिजयदु्ग पर चढ़ाई करके तुलाजी का 
सब बेड़ा डुबा दिया (१२-४-१७५६ ई०)। तीस वप पहले जिस 
आंग्रे से अंग्रेज सदा हारते रहे उसके मराठा बेड़े को मराठा- 
सरकार ने उनसे स्वयं डुबवा दिया! क्छाइव ओर वादसन 
वहाँ से मद्रास गए और क्लाइव वहाँ का गवनर नियुक्त हुआ” 
( इ० प्र० ४३६ ) । 

बिजयदुर्ग के पतन के दो दिन पहले नवाब अलोवर्दी खाँ 
का देहान्त हुआ। कहते हैं, वह अपने अंतिम दिनों में घटने- 
वाली दक्खिन की घटनाओं से बहुत चोकन्ना हो गया 
था। हैदराबाद और तामिलनाड में फ्रांसीसियों ओर 
अंग्रेजों का दस्तन्दाजी करना और सर्वेसबोा बन बेठना, दक्खिन 
के सूबेदार और तामिलनाड के नवाब का उनकी कठपुतली 
बन जाना तथा अंग्रेजी बेड़े का कोंकण में दखल देना, उसे बहुत 
अखरा था। इसीलिए कलकत्ता के अंग्रेजों से भी वह बहुत 
सशंक हो गया था। उनके षड़यंत्रों का कुछ आभास उसे मिल 
गया था। उसने मरते समय अपने प्रिय दोहते और उत्तरा- 

धिकारी सिराजुद्दोला को यूरोपियन कौमों की ताकत पर नजर 
रखने और उन्हें किलाबन्दी या फौज रखने की इजाजत देते 
की गलती कभी न करने की सीख दो थी । 

अलीवर्दी के मरते ही अंग्रेजों ने कलकत्ते में किले की दींवारें 
ऊँची करनी ओर बढ़ानी शुरू कीं। वे नवाब के खिलाफ विद्रोह 
उभाड़कर बंगाल-बिहार में ग्रृह-युद्ध मचवाने का पड़यन्त्र पहले 
से ही कर रहे थे। सिराज ने हुक्म दिया कि कोई विदेशी 
उसके राज्य में किलाबन्दी या युद्ध को तेयारी न करे; पर अंग्रेजों 
ने उसकी बात पर ध्यान नहीं दिया। तब सिराज ने उनपर 
आक्रमण कर कलकत्ता ले लिया ओर बंगाछ-बिहार में उनकी 
सब कोठियाँ जब्त कर छीं। अंग्रेज कछकत्ता से दक्खिन फल्ता 
भाग गए; सिराज ने वहाँ उन्हें बहुत तुच्छ समझ रहने दिया। 
“उसके खयाल से यूरोप कोई छोटा-सा टापू था, जिसके कुछ 
बाशिन्दा १०-१२ हजार थे, जिनमें से चोथाई अंग्रेज थे !” 
( इ० पभ्र० ४३७ )। 

चन्द्रगगर के फ्रांसीसी सिराज की मदद को उद्यत थे। 
पेशवा बाछाजीराव ने देखा कि बंगाल-बिहार में भी हेदराबाद 
की तरह फ्रांसीसी प्रमुखता कायम होने जा रही है। उसने कल- 
कत्ते के प्रधान ड्रेक को छिखा कि नवाब से हरगिज न दबे, ओर 
आवश्यकता होगी तो मराठा सवार सहायता को भेजे जाएँगे । 
ड्रेक ने उसकी सहायता न माँगी; तो भी बालाजी ने अपना 
पूरा ध्यान इस ओर लगा दिया कि हैदराबाद से बुसी फ्रान्सीसी 

सद॒द लेकर बंगाल न पहुँचने पाए। उसने बुसी की उत्तरी तेलं- 
गाना-तट की जागीर में विद्रोह भड़का दिया, जिसे श्ान्त 
करने में बुसी तीन महीने फँसा रहा। इतने में मद्रास की 
कोटी के मुखिया क्लाइव ने मद्रास से जाकर कलकत्ता वापस 
ले लिया। सिराज ने तब बुसी को सहायता के लिए लिखा; पर 
बसी अपने झमेले में फँसा था । 

इसी समय अहमद्शाह अब्दाली द्वारा दिल्ली और मथुरा 
लूटे जाने की खबर आई जिससे विहार-बंगाल में भी आतंक 
फेल गया । उस आतंक के कारण और बुसी को शीघ्र आता न 
देख सिराज अंग्रेजों से सन्धि की बातचीत करने को तैयार हो 
गया । क्लाइब ने उसे सन्धि की बातों में फँसा फ्रांसीसियों की 
बस्ती चन्द्रनगर भी ले ली ( २३-३-१७५७ ) | बुसी जब आंध्र- 
तट से फारिग होकर सीमा पर आया तभी उसे चन्द्रनगगर के पतन 
की खबर मिली । उस दशा में बंगार आना व्यर्थ जान वह 
दक्खिन वापस छोटा और आन्ध्र-तट की अंग्रेज-बस्तियों की 
सफाई करता गया । 

उधर अंग्रेजों का अलीवर्दी के बहनोई ओर सिराज के 
सेनापति मीर जाफर से षड़यन्त्र पक चुका था। क्लाइव ने तब 
नवाब पर हमला किया। कटवा से उत्तर हुगली और मोर नदी 
के संगम पर पलछाशी गाँव पर नवाब ने उसका मुकाबला किया। 
बीच छड़ाई में मीर जाफर दगा कर क्वाइब से जा मिला ! सिरा- 
जुद्दोछा हारा ओर मारा गया। 


३२६२ 


मोर जाफर को साथ लेकर क्लाइव मुशिंदाबाद बढ़ा, और 
पहले शहर के बाहर छावनी डाली। उसे यह खयाल था कि 
जिस देश के राजा को मैंने मार डाला है, उसकी प्रजा भड़की 
हुई होगी और शहर में घुसने पर जरूर दंगा मचाएगी । लेकिन 
मुशिदाबाद के बड़े-बड़े लोग उसकी छावनी में ही आकर उसके 
आगे गिड़गिड़ाने छगे। तब उसने समझ लिया कि उनमें न तो 
अपने राजा से कोई अच्लुराग, न देशी-विदेशी का कोई खयाल 
ओर न किसी किस्म की गैरत है, और जो उनपर हुकूमत करने 
को ताकत हथिया ले वे उसी के कदम चूमने को तैयार हैं ! तब 
उसने शहर में प्रवेश कर अपने हाथ से मीर जाफर को बंगाल- 
विहार की राजगद्दी पर बिठाया। 

सीर जाफर ने कम्पनी और उसके कर्मचारियों को करीब 
पोने तीन करोड़ रुपया भेंट और रिश्वत के तौर पर तथा चौबीस 
परगने का इलाका कम्पनी को जागीर-रूप में देना तय किया 
था। परन्तु मुशिदाबाद के खजाने में कुछ डेढ़ करोड़ रुपया 
मुश्किल से निकछा। अतः जवाहरात आदि बेचकर आधी के 
लगभग रकम उसी समय नावों में भरकर गंगा से भेजी गई 
ओर बाकी का किश्तों में तीन साल के भीतर चुकाना तय हुआ | 
बिहार का शासक पलछाशी-युद्ध के वक्त सिराजुद्दोछा की तरफ से 
राजा रामनारायण था। सिराज के पतन के बाद अंग्रेजों ने 
नवाब के छड़के मीरन को साथ छे पटना पर हमछा किया । 
रामनारायण ने अधीनता मानी । मीर जाफर ने मीरन को बिहार 

का शासक नियत किया। रामनारायण को उसके सहकारी-रूप 
मे: बहाल रक्‍्खा। अलीवर्दी ने अपने एक दूसरे दामाद अहमंद 
खाँ को १७४९ में पुर्णिया जिले में जागीर दी थो। अहमद के 
लड़के शोकत जंग के विद्रोह करने पर सिराज ने उसे हटाकर 
अपने एक विश्वस्त व्यक्ति राजा उगलरूसिंह को पुर्णिया का 
फोजदार नियत किया था। मीर जाफर ने उसे हटाकर एक 
खादिम हुसेन को वहाँ नियत किया। उगलरूसिंह ने मुकाबरा 
किया; पर अंग्रेजों की मदद से वह हराया जाकर पकड़ा गया। 
पलाशी-युद्ध से पहले बंगाल-बिहार मराठों के आधिपत्य में 
थे। इन दोनों प्रान्तों से उन्हें नियमित चौथ मिलती थी। लेकिन 
बिहार वापस लेने की ने साम्राज्य के उन प्रान्तों में विदेशी क्‍या 
तजवीज और षड़यन्त्र कर रहे हैं, इसकी कुछ भी सुध मराठा- 
कोशियों राज्य के नेताओं ने नहीं रक्खी ओर वहाँ 
घटनाओं के प्रवाह को मनमाने ढंग से बहने दिया। ड्रेक 
बालाजीराव की मदद चाहता या न चाहता, वंगार-बिहार 
की इन घटनाओं के बीच दखल देना अधिपति-शक्ति की 
हैसियत से उसका कत्तव्य था; जो नवाब उसे चौथ देता था 
उसकी रक्षा करना उसका कत्तव्य था। और, यदि वह नवात्र की 
विपत्ति से छाभ उठाकर बंगाल-बिहार को सीधा अपने कब्जे में 
लेना चाहता था, तो भी ड्रेक की या नवाब की मदद” के लिए 
इस अवसर पर सेना के साथ बंगालर-बिहार में हस्तक्षेप करना 
उसके लिए अत्यन्त आवश्यक था | 

दिल्ली में अब्दाली के अत्याचारों के समाचार पाकर पेशवा 
ने अपने भाई रघुनाथराव को तुरंत उत्तर-भारत भेजा। मप्ध 
१७४७ ई० के अन्त में अब्दाली नजीब खाँ रुद्देला को दिल्ली में 
अपना प्रतिनिधि नियुक्त कर छौटा। उसके छोटते-छोटते रघुनाथ 
राव ने दिल्ली को घेर लिया । पलाशी की लड़ाई के ढाई महीने 
बाद रघुनाथराव को दिल्ली सोपते हुए नजीब ने कहा--“यदि 
चाहो तो में अब्दाली के पास जाऊँ और सीमाएँ निश्चित करके 
संधि करा दूँ ।” यदि इस समय भी मराठा नेताओं ने बंगाल- 
बिहार की स्थिति की गंभीरता समझी होती तो अफगानों से 
समझोता कर वे पूर्वी प्रान्तों का उद्धार करते । 

अगले वसन्‍्त में पंजाब को भी जीतकर रघुनाथराव 
दक्खिन वापस छोट गया। १७०८ ई० के अन्त में पेशवा ने 
मल्हारराव होल्कर के बजाय दत्ताजी शिन्दे को आगरा का 
सूबेदार ओर उत्तर भारत में अपना मुख्य प्रतिनिधि बनाकर भेजा । 
पंजाब पर अपने अधिकार को दृढ़ करना तथा बिहार जीतना, 
ये दो काय उसे मुख्यतः सोपे गए थे। पेशवा ने अब यह समझ 
लिया था कि इमादुल्मुल्क कमीना ओर नीच आदमी है तथा 
उसे हटाकर सफद्रजंग के बेटे शुजाउद्दोछा को वजीर का पद देना 
चाहिए । उसको योजना यह थी कि दत्ताजी बादशाह और वजीर 
को साथ लेकर बिहार-बंगाल पर चढ़ाई के लिए दिल्ली से बढ़ेगा । 
रघुनाथराव भी बुंदेलखंड पर प्रयाग के रास्ते उससे आ मिलता। 
“बिहार की चढ़ाई के लिए नजीब से हो सके तो समझोता 

करना अन्यथा उसे उखाड़ देना था; क्योंकि उत्तर भारत में मराठा- 
शभीति के मा में वह एक-मात्र काँटा था” ( इ० प्र० ४४३ )। 

इन तजवीजों से प्रकट होता है कि पेशवा ने अफगानों के 
साथ-साथ अंग्रेजों से भी निपटने की सोची थी; लेकिन उसने 
अफगानों का मूल्य ओर अंग्रेजों का खतरा ठीक-ठीक नहीं 
पहचाना । नजीब खाँ बहादुर, सयाना और ठोस आदमी था। 
यदि पेशवा को उससे सचमुच समझौता करना था तो निरे 
सेनिक दत्ताजी के बजाय मल्हार होल्कर को, जिसे नजीब 
अपना बाप मानता था, यह काम सॉंपना था। जैसा कि होना 
ही था, इमाद ने दत्ताजो के सामने झुककर अपनेको बचा लिया 
ओर नजीब से समझौता न हो सका। हरद्वार के ३२ मील नीचे 
गंगा के कछार में, शूकरताल नामक स्थान पर, नजीब ने होशि- 
यारी से मोरचाबंदी करके दृत्ताजी को ऐसा उलझाया कि न तो 
वह पंजाब जा सका, न बिहार। शूकरताल दूसरा नागोर बन 
गया । इसी दशा में अक्टूबर १७५० में अब्दाढी ने फिर पंजाब 
पर चढ़ाई की ओर दत्ताजी को हटकर दिल्ली जाना पड़ा, जहाँ 
जमना के दियारे में बहादुरी से छड़ता हुआ वह काटा गया 
( ९-१-१७६० ई० )। 

इधर दिल्ली का एक शाहजादा अली गौहर भी अंग्रेजों और 
मीर जाफर से बिहार वापस लेने की कोशिश कर रहा था। 
अछी गौहर उस आलुमगीर (द्वितीय ) का बेटा था, जिसे अह- 
मद्शाद्द की हत्या के बाद इमाद ने बादशाह बनाया था। अछी- 

गौहर को दरबार में नाम मात्न को बिहार की सूवेदारी दी गई 
थी। १७४८ के अन्त में इमाद ने उसे मरवाने की कोशिश की; पर 
वह बचकर अवध के नवाब शुज्ञाउद्दोला के पास भाग आया 
था। १७५९ के माच में वह शुज्ञाउद्दोछा के एक सम्बन्धी, इलाहा- 
बाद के फोजदार मुहमद कुली खाँ, को साथ लेकर इस आशा 
से कि बिहार से परदेशियों को निकालने में लोग उसका साथ 
देंगे, सिफे ५००० सवार लेकर बिहार आय।। भोजपुर, टिकारी 
आदि के जमींदार ओर बहुत-से छोग उसकी सेना में आ- 
आकर भरती होने छगे । पटने तक पहुँचते-पहुँचते उसके साथ 
करोब ४० हजार सेना हो गई। राजा रामनारायण अपनेको 
शाहजादा का मुकाबला करने में असमर्थ देख, कुछ दिन बात- 
चीत चला, भेंट-नजराने दे, समझौते के लिए उसे मनाने को 
कोशिश करता रहा | शाहजादा करीब एक महोने तक पटना का 
घेरा डाले पड़ा रहा | उसने किले की दो फसीलें जीत छीं; पर 
अन्त में नवाब के लड़के मीरन ओर छॉक नामक अंग्रेज के 
नेतृत्व में अंग्रेजी सेना आने पर उसे घेरा उठाना पड़ा । 
बष के अंत में शाहजादा ने एक बार फिर विहार पर हमला 
किया। तभी उसे खबर मिली कि अब्दाली के दिल्ली के करीब 
आने पर इमाद ने उसके पिता आलमगीर की जान छे ली है। 
अली गौहर ने तब शुजाउद्देला की मदद से अपने-आपको 
शाह आलम के नाम से बादशाह घोषित कर एक बड़ी सेना 
के साथ पटना पर हमछा किया। रामनारायण ने पटना से 

आगे बढ़ उसका मुकाबछा किया। उसे हरा ओर जख्मी करके 
लाहआलम ने पटना का घेरा डाल दिया। २६ फरवरी १७६० 
को लेफ्टिनेंट कोड और मीरन की सेनाओं के पहुँचने पर, 
उसने पटना का घेरा उठाया ओर घुड़सवार सेना के साथ सहसा 
बंगाल की तरफ बढ़ा। कछोड ने राजमहलर तक जाकर उसे 
पकड़ा। दूसरी तरफ से मीर जाफर भी एक बड़ी सेना के साथ आ 
पहुँचा । शाहआलम पीछे मुड़ा ओर पटना को अरक्षित जान 
फिर लेने की कोशिश की। पर अंग्रेजी सेना भी उसके साथ 
दोड़ छूगाती हुईं पटना आ पहुँची और उसका वह प्रयत्न 
विफल हुआ । 

इस बीच पुर्णिया का शासक खादिस हुसेन छ हजार सेना 
जुटा, मीर जाफर से विद्रोह कर, शाही सेना से मिलने पटना 
आ रहा था। कछौड और मीरन की सेना ने उसे हराकर 
वापस भागने को वाध्य किया ओर उसका पीछा किया। 
खादिम चम्पारन की तरफ भागा | अंग्रेजी सेना मीरन को साथ 
ले उसके पीछे-पीछे गई । इस यात्रा में तीन जुलाई की रात को 
मीरन की सहसा म्रत्यु हुई। मीर जाफर का यह योग्य बेटा 
अंग्रेजों की आँखों में खटकता था। कहा यह गया कि उसके 
खेमे पर अचानक बिजली गिरने से उसकी मृत्यु हो गई ! खादिम 
अवध भाग गया और नवाब की सेना वापस पटना छोट आई 

इस बीच फ्रांसीसी सरकार ने छाली नामक सेनापति 
को भारत भेजा, जो अप्रेल १७४८ ई० में तामिलनाड पहुँचा। 

लाली दूसरा दृत्ताजी शिन्दे था। उसने आते ही अंग्रेजों 
से देवनपटम ( फोट-सेंट-डेविड ) का किला ले लिया और 
“मद्रास पर हमला करने के लिए उसने त्रिची और मुसली- 
पट्टम-वाली टुकड़ियों तथा बुसी को भी बुछा लिया। बुसी 
ने उसे समझाना चाहा कि उसे हैदराबाद में रहने दिया जाय । 
लेकिन छाली ने कहा--“भुझे बादशाह ओर कंपनी ने हिन्दुस्तान 
भेजा है अंग्रेजों को मार भगाने के लिए |'**** 'मुझे इससे 
क्या मतलब हे कि अमुक-अमुक राजा अमुक नवाबी के लिए 
लड़ रहे हें? ? (३० प्र० ४४१ )। छाली ने लिखा था कि 
“मद्रास लेते ही मेरा इरादा स्थल या समुद्र के रास्ते फौरन 
गंगा-पार पहुँचने का है।” लेकिन मद्रास फ्रांसीसियों का शूकर- 
ताल बन गया। आन्ध्रतट की फ्रांसीसी जागीर को अरक्षित 
पाकर अग्रेल सन्‌ १७५९ में अंग्रेजों ने उसे जीत लिया। उस वर्ष 
के अन्त में छाडी की मूखंता से बुसी केद हो गया ओर 
तामिलनाड पर अंग्रेजों का करीब-करीब पूरा कब्जा हो गया। 
इधर आन्श्र की फ्रांसीसी जागीर छिनी, उधर सलावत जंग से 
हेदरावाद को गद्दी उसके छोटे भाई निजञञाम अछी ने छीन ली । 
निजाम अली ने पेशवा के रोकने पर भी अंग्रेजों से दोस्ती 
गॉठी, इसलिए पेशवा ने उसपर चढ़ाई की। उद्वीर पर हार- 
कर वह अउसा के कोटले में घिर गया ओर चार दिन बाद उसने 
संधि की, जिसके अनुसार ६२ छाख की आय का प्रदेश मराठों 
को दे दिया गया । 

सितम्बर १७६० ई० में छाली को पुद्चेरी में सर आयरकूट 
ले घेर लछिया। उस समय उसने पेशवा से सहायता माँगी। 
पेशवा मोल-भाव करता रह गया ओर जनवरी १७६१ ३० में, 
जब मराठे पानीपत में उल्झे थे, कूट ने पुदचेरी ले छी । 

दिसम्बर १७५५९ में पंजाब लेने के बाद अब्दाडी जमना पार 
करने के बाद नजीब से आ मिला था। जनवरी में उसने दत्ताजी 
शिन्दे को काटकर दिल्ली ले लो। इसके बाद गरमियों से पहले 
ही वह लौटने छगा; पर नजीब ने मिन्नत करके उस साल उसे 
रुहेलखंड में ही रख लिया। दत्ताजी की मृत्यु के बाद मल्हार 
होल्कर उसकी रोक-थाम करता रहा, और गरमियों में सदा- 
शिवराव भाऊ महाराष्ट्र से बड़ी सेना के साथ आ पहुँचा। 
भाऊ ने आते ही जमना पारकर अब्दाली पर हमला करना 
चाहा; पर जमना में उस सार बाढ़ थी। भाऊ ने तब दिल्ली 
ले ली। इस बीच अब्दाडी संधि के लिए मिन्नत करता रहा। 
“पराठे यदि पंजाब पर दावा छोड़ दें और रुहेढों को न सताने 
का वचन दें तो अब्दाली अब छोटने को उत्सुक था; परन्तु पेशवा 
की पंजाब के लिए जिद?” &8 के कारण संधि की बातचीत विफल 
हुई। यह प्रसिद्ध है कि भाऊ के अभिमानी बरताव ओर अन्य 
गलतियों के कारण मराठों को पानीपत को हार हुईं । समकालिक 
कागजों की नई खोज से यह गलत सिद्ध हुआ है। पानीपत की 
हार का पूरा दायित्व भाऊ के सालिक पेशवा पर था। सर 

यदुनाथ सरकार के शरब्दों में मराठा-दरबार का “वस्तुस्थिति 
के प्रति बिल्कुछ अन्धापन, संबद्ध दूरदर्शी नीति का ओर छे-दे 
कर समझोता करने की व्यावह्दारिक बुद्धि का अभाव, ओर 
सबसे बढ़कर, राजव्यवहार में पूरी असफलता--एक शब्द में 
राजनेतृत्व का अभाव” इस संहार का कारण थे । 

पानीपत के मेदान में मराठों की, विहार-बंगाल को वापस 
लेने की, आशा धूल में मिल गई । जहाँ तक यह प्रश्न था कि आरत 
में मराठों की प्रमुखता रहे कि अफगानों की, वहाँ तक पानीपत 
में कोई स्थायी निर्णय नहीं हुआ; किन्तु बिहार-बंगाल के भाग्य 
का निर्णय पानीपत के मेदान में हो गया-मराठे और रुहेले 
दोनों की शक्ति टूट जाने से अंग्रेजों को पेर जमाने का मौका 
मिल गया ! 

मीर जाफर शासन करने के सवेथा अयोग्य था। उसने 
निजासत के पुराने अधिकारियों को निकाहकर अपने सगे- 
सम्बन्धियों को भरना चाहा। इससे छोग 
उससे असंतुष्ट थे। इसके अतिरिक्त वह 
अंग्रेजों की रकमें भी ठीक से अब तक भुगता न पाया था । 
अंग्रेजों के फौजी खच बहुत बढ़ गए थे। नवाब से ओर पेसा 
वसूलने का कोई ढंग न देख सन्‌ १७६० में उन्होंने उसके 
नोजवान दामाद मीर कासिम को मसनद पर बिठाना तय किया। 
क्राइव विछायत जा चुका था। उसके उत्तराधिकारी वंसिटाट 
ने मुशिदाबाद जाकर मीर जाफर को गद्दी से उतार उसकी जगह 

मीर कासिम 


मीर कासिम को बिठाया | बदले में मीर कासिम ने पॉच छाख 
“रुपया और मेदिनीपुर, बदेवान और चटगाँव जिलों की माल- 
गुजारी फौजी खच के छिए कम्पनी को तथा २० लछाख की 
रिश्वतें कलकत्ता-कोंसिल के मेम्बरों को दीं । 
पानीपत के युद्ध के बाद, शाह आहछूम ने, जो बादशाह 
स्वीकार किए जाने पर भी रुहेलों के डर से दिल्ली न जाकर 
अवध के नवाब शुजाउद्दोला के आश्रय में इलाहाबाद रहता था, 
शुजाउद्दोछा के साथ फिर विहार पर चढ़ाई की। पर नवाब 
ओर अंग्रेजों ने उसे फिर हरा दिया। इसके बाद अंग्रेज सेनापति 
कानोक उसे बड़े आदर से पटना लाया, जहाँ उसका वड़ा सम्मान 
किया गया। बादशाह ने दरबार कर कासिस की नजर ली ओर 
उसे नवावी को खिलअत बख्शी। मीर कासिम ने २४ लाख 
सालाना खिराज देना मंजूर किया। बादशाह चाहता था कि 
अंग्रेज उसे दिल्ली ले जाकर स्थापित कर दें; पर अंग्रेज अभी 
उस झमेले में पड़ने को तेयार न थे। शाह आलूम उदास होकर 
लोट गया । 
मीर कासिम योग्य शासक था, ओर अंग्रेजों को वह खूब 
समझ गया था। उसने अपने दरबार के खर्चे घटाकर तथा ओर 
तरह रुपया जमाकर शीघ्र ही अंग्रेजों की सब रकमें ओर अपनी 
सेना का बाकी वेतन चुका दिया । बिहार के नायब नाजिम राजा 
रामनारायण को, जो अंग्रेजों का पका पिठ्ठू था, उसने एक 
अपराध में पकड़कर जेल में डाल दिया। मुशिदाबाद में 

राजधानो रखने से हमेशा अंग्रेजों की नजर के नीचे रहना 
पड़ता, इसलिए वह अपनी राजधानी मुंगेर ले आया। मुंगेर में “ 
उसने तोपें और बन्दूकें ढालने का एक कारखाना खोला; तथा 
समरू नाम के एक स्विस सेनापति को अपनी सेवा में रखकर 
यूरोपियन शेल्ली पर नई सेना का संगठन किया। शासन को 
हर पहल से उसने सुधारना चाहा, पर अंग्रेजों ने अड़ंगे 
रूगाकर उसे सफल होने न दिया । 
फररुखसियर के समय से बिहार-वबंगाल में, कम्पनो यूरोप 
से जो माल छाती और छे जाती उसपर, चुंगी की माफी थी । माल 
े कम्पनी का ही है, यह प्रमाणित करने के लिए 
228 कम्पनी के मुखिया दस्तक” देते थे। कम्पनी 
के गुमाइते थोड़ा-वहुत खानगी व्यापार भी 
करते थे, ओर उसमें भी कम्पनी के दस्तकों का उपयोग बेईमानी 
से किया जाता था। जबतक वह कम परिमाण में होता था, 
नंवाब के चुंगी के अधिकारों उसपर चश्मपोशी करते रहे । 
पर पलाशी की विजय के बाद से कम्पनी के नोकर जनता के 
रोजमरो के उपयोग की प्रत्येक चीज--अनाज, तेल, नमक, पान, 
रूंकड़ी आदि--का स्थानीय व्यापार भी करने छगे ओर वे झूठे 
दस्तक लिये तथा अपनी नावों पर यूनियन जैक ( अंग्रेजी मंडा ) 
उड़ाते हुए उस व्यापार पर भी नवाब के कमंचारियों को चुंगी 
देने से इनकार करते । “नवाब का चुंगी का कोई अधिकारी 
कहीं उन्हें टोकता या दस्तक पर एतराज करने और माल को 

रोकने की हिम्मत करता तो उस 'गुस्ताख” को पकड़कर पास 
की फेक्टरी में ले जाने के लिए सिपाही भेजे जाते”, “ओर 
उसकी मुइकें बॉधकर पिटवाया जाता ।” 
कम्पनी के अंग्रेज नोकरों का हर गुमाइ्ता बाजार में खरीद- 
फरोख्त के समय अपनेको एकदम ऐसी हेसियत में समझता 
कि वह देशवासियों को अपने हाथ माल बेंचने या खरीदने के 
लिए मजबूर करता; इनकार करने या असमर्थता जाहिर करने पर 
कोड़े छगवाता या गिरफ्तारी करा देता। इन गुमाइतों की मदद 
के लिए अंग्रेजी फोज के दस्ते हर जगह पहुँचने को तैयार रहते । 
यही नहीं, व्यापार की कुछ चीजों पर--सुपारी, तमाखू , नमक 
आदि सर्वसाधारण के रोजमरी के उपयोग की चीजों पर-- 
कम्पनी के नोकरों ने जबरदस्ती अपना एकाधिकार कर लिया। 
“ये व्यापारी ( या इनके गुमाइते ) सब जगह नजर आते। ये 
अपने दामों पर चीजें बेचते ओर छोगों को अपना माल इनके 
ख़ुद के लगाए दामों पर बेचने के लिए भी मजबूर करते। ऐसा 
मातम होता था कि व्यापार के नाम पर फौज, ओर कुछ नहीं, 
लोगों को छूटने निकली हो ।? “हर गुमाश्ता जहाँ-कहीं अपनी 
'कचहरी” छगा लेता, छोटे-बड़े सब पर हुकूमत चढाता और 
चौकी बिठाकर छोगों की तलाशियाँ लेकर जुमोने वसूल करता 
था।” गुमाइतों की इन कचहरियों पर फहरानेवाले अंग्रेजी 
मंडों ने बिहार-बंगाठ की जनता को समझा दिया कि उनके 
देश का असछ शासक अब नवाब नहीं--अंग्रेज थे । 

कम्पनी के नियोत-व्यापार का यह हाल था कि कम्पनी के 
गुमाइते किसी भी औरंंग ( कारीगरों की बस्ती ) में जा, अपनी 
कचहरी लगाकर बैठ जाते और हरकारे भेजकर दलालों और 
कारीगरों को वहाँ बुछाते | पेशगी रुपये देकर उनसे जबरदस्तो 
इकरार लिखाया जाता कि अमुक मार अमुक दाम पर अमुक 
दिन तक देना होगा। इनकार करने या जरा भी प्रतिवाद करने 
पर कोड़ों से उनको मरम्मत की जाती। जिस कारीगर का नाम 
एक बार इन गुमाइतों की बही में दज हो जाता बह फिर दूसरे 
के काम में हाथ न छगा पाता। जुलाहे ओर नागोड ( रेशम के 
कारीगर ) इन जोर-जुल्मों से तंग आकर, बचने का कोई 
उपाय न देख, अपने हाथों के अँगूठे काट लेते । 

संसार के इतिहास में इस तरह के संगठित गुंडापन और 
लूट के दृष्टान्त बहुत कम हैं । यह अंग्रेजी राज की पहली किश्त 
थी जो बिहार-बंगाल के हिस्से में आई। व्यापार के नाम पर 
इस खुली छूट से प्रान्त के सभी शिल्प-व्यवसाय चोपट हो 
गए; व्यापार की प्रायः हर शाखा पर अब कम्पनी का या उसके 
गुमारतों का एकाधिकार कायम हो गया। लोग इन सबके लिए 
नवाब को दोषी समझते । अनेक जमींदारों या स्थानीय शासकों 
ने, अपनी प्रजा की यह बरबादी न बरदाइत होने पर, नवाब 
और कम्पनी के खिलाफ विद्रोह किए। नवाब की चुंगी की 
आमदनी बहुत कम हो गई। मीर कासिम ने अंग्रेजों से इसकी 
बार-बार शिकायत की, पर जब कोई नतीजा न निकला तब 

उसने अपनी आमदनी की परवा न करके देसी व्यापारियों 
और जनता की रक्षा के लिए प्रान्त में चुंगी मात्र ही उठा दी। 
अंग्रेजों ने इसका विरोध किया। उन्होंने कहा--देशी व्यापार से 
यों चुंगी उठा देना इंगलेंड के 'न्याय्य हकों” पर आघात है ! 
कलकत्ता-कोंसिल के दो मेम्बर नवाब को डराने के लिए मुंगेर 
पहुँचे। पर नवाब अपनी बात पर डटा रहा। तब कम्पनी के 
अधिकारियों ने मीर जाफर को फिर नवाब बनाने के लिए षड़- 
यन्त्र शुरू किया । 
पलासी की लड़ाई के बाद भी नागपुर के मराठों ने अपनी 
चोथ की माँग छोड़ न दी थी। कटक के अधिकारी शिवभट्ट 
साठे ने इसके लिए सन्‌ १७६०-६१ ई० में बदंवान- 
बक्सर वीरभूमि के रास्ते मुंगेर पर चढ़ाई की, और 
मेदिनीपुर के कलक्टर को घेर लिया था। अंग्रेजों ने 
उसे भगा दिया ओर यह कहा था कि वे इस मामले में सीधे 
जनीजी से ही बात करेगे। सन्‌ १७६२ में जनोजी का दूत 
गोविन्द चिटनोस चोथ की माँग करने कलकत्ते पहुँचा। 
अंग्रेजों ने बकाया चौथ दे दी ओर आगे इस शात्ते पर चोथ 
देना माना कि जनोजी नवाब की कोई मदद न करे। 
इस बीच कलकत्ता-कोंसिल के दो मेम्बर मुंगेर में नवाब 
को डराने-धमकाने में छगे थे, ओर कोंसिल लड़ाई की तैयारी 
भी कर रही थी। पटना की अंग्रेजी कोठी के मुखिया एलिस 
की मदद के लिए हथियारों से भरी दो नावें गंगा के रास्ते कछकत्ते 

से भेजी गई । मीर कासिम ने वे नावें पकड़ लीं। उधर एलिस ने 
एक रात धोखे से पटना शहर पर कब्जा कर छूटा, पर नवाब 
की सेना ने उसे हराकर कुछ बलवाइयों को गिरफ्तार कर 
लिया। इसके बाद नवाब ने प्रान्त में सब अंग्रेजों को गिरफ्तार 
कर लिया। दो कोंसिलरों में से एक को ओर के रूप भें रखकर 
दूसरे को उसने जाने दिया। पर अंग्रेजों के व्यवहार से प्रजा 
इतनी उत्तेजित हो गई थी कि वह दूत मुंगेर से मुशिदाबाद के 
रास्ते में ही मारा गया । 

तब कम्पनी ने दिसम्बर सन्‌ १७६३ ई० में युद्ध-घोषप 
की ओर मीर जाफर को मुशिदाबाद की मसनद पर बिठा मीर- 
कासिम के विरुद्ध चढ़ाई की। नवाब मीरकासिम ने जनोजी 
भोंसले से मदद माँगी; पर जनोजी का अंग्रेजों से समझोता 
हो चुका था, इसलिए उसे कोई मदद न मिली। मीर कासिम 
ने राजमहरू से पूरब उधुवा नाले पर मोचों छिया। उसकी 
सेना एक महीने तक नदी के सब घाट रोके पड़ी रही। 
नजफ खाँ नामक एक बिहारी मुसलमान सेनापति एक गुप्त 
घाट से नदी पार कर अंग्रेजी सेना पर धावे मार उन्हें त्रस्त 
करता रहा। मीर कासिम की सेना काफी सुशिक्षित ओर हथियारों 
से लेस थी। वे हथियार उसके मुंगेरवाले कारखानों के ही 
बने थे। पीछे यह पाया गया कि उसकी बन्दृर्के कम्पनी की 
विलायती बन्दूकों से कहीं अच्छी थीं। पर नवाब की सबसे 
बड़ी कमजोरी यह थी कि उसकी सेना के अफसर प्रायः सब 

आर्मीनियन थे। ये गद्दार अन्द्र-ही-अन्दर शत्रु से मिल 
गए। एक अंग्रेज भी कम्पनी की सेवा से विद्रोह कर नवात्र 
की सेवा में आया हुआ था। वह अब फिर अपने देशवासियों 
से जा मिला और उन्हें गुप्त घाट का पता दे दिया। अंग्रेजी 
सेना ने रात को नदी पार को, ओर नवाब की बेसुध फोज पर 
आ टूटी। मीर कासिम अंग्रेजों और अन्य राजनीतिक केदियों 
को ले मुंगेर से भागा । उसने अपने परिवार को रोहतास भेज 
दिया। अंग्रेजी सेना मुंगेर लेकर पटना की तरफ बढ़ी । 

नवाब की सेना के यूरोपियन और ईसाई नौकर प्रायः 
सभी दुश्मन से मिल षड़यन्त्र कर रहे थे। रामनारायण, जगत 
सेठ आदि भी, जिन्हें नवाब ने अंग्रेजों से साजिश करने के 
अपराध में गिरफ्तार कर रक्‍्खा था, अन्द्र-ही-अन्द्र कुचक्र 
चला रहे थे । पटना में अपने स्विस सेनापति समरू की सलाह 
से नवाब ने उन सबको तथा पटने के एलिस आदि बलवाइयों 
को प्राण-दण्ड दिया। अंग्रेजी सेना के निकट पहुँचने पर नवाब 
ओर समरू दोनों बची हुई सेना ओर खजाने को साथ लेकर 
बिहार छोड़ अवध के नवाब की शरण में भाग गए। अंग्रेजों 
ने पटना लेकर समूचे बिहार पर द्खछ कर लिया । 

बड़ी कोशिशों के बाद मीर कासिम अवध के नवाब-वजीर 
शुजाउद्दोछा और बादशाह शाह आलम को, जो वजीर के आश्रय 
में इलाहाबाद टिका हुआ था, अंग्रेजों के विरुद्ध बिहार पर 
चढ़ा छाया। वजीर की सेना ने बिहार को ध्वंस कर प्रजा को 


३०८ 


ढटनां शुरू किया । इससे बिहारी प्रजा, जो उनके आक्रमण द्वारा 
अंग्रेजों से छुटकारा पाने की आशा से उत्साहित हो रही थी, 
अब उनसे बड़ी निराश हुई। अंग्रेजों के एक मित्र, राजा 
शिताबराय का छड़का कल्याणसिंह& वजीर शुजाउदोछा के 
यहाँ मुलाजिम था। अंग्रेजों ने उसके ओर एक सैयद गुलाम 
हुसेन के जरिये अवध की फौज में काफी षड़यन्त्र फेलाए। 
अन्त में उन दोनों की गद्दारी से रोहतास का किला अंग्रेजों 
के हाथ आने पर शुजा को पटना का घेरा उठा कमनाशा के 
तट पर भाग जाना पड़ा। अंग्रेजों ने इस बीच शाह आलम को 
भी अपनो तरफ फोड़ लिया था। बरसात के बाद मेजर मुनरो 
मुख्य सेनापति नियुक्त होकर आया और वजीर तथा बादशाह 
के खिलाफ जोरों से लड़ाई छेड़ी ( अक्तूबर १७६४ ई० )। 
बक्सर के पास चौसा में उसने शुजा को हराकर भगा दिया। 
बादशाह तब खुल्लमखुल्ला अंग्रेजों की शरण में आ गया। 
मीर कासिम ओर समरू , पराजय निरिचत देख, पहले ही भाग 
खड़े हुए थे । 

अंग्रेजों ने कमनाशा पार कर चुनार का किला घेर लिया। 
काशी का राजा बलवन्तसिंह भी अंग्रेजों से मिल गया था। 
शुजा का पीछा कर अंग्रेजों ने लखनऊ ओर इल्शहाबाद भी ले 


चिकन साल जन 
ख्जन्जलभत लय च 


+# यद्दी कल्याणसिंद्द खुलासुत्तवारीख' का तथा गुलामहुसेन 'सियरुल मुताख- 
रोन का लेखक था । 

लिये। शुजा ने तब रुहेलों ओर मराठों से मदद माँगी। 
“पानीपत की हार के बाद मराठों को अपना साम्राज्य बचाने 
के लिए जहाँ-तहाँ शत्रुओं का मुकाबढा करना पड़ रहा था। 
उत्तर भारत में बूढ़ा मल्हार होल्कर अकेला कभी राजपूताने 
में, कभी मालवे में, कभी बुन्देलखण्ड में मराठा-साम्राज्य की 
रक्षा के लिए इधर-से-उघर भागा फिरता था। शुज़ा ने उसकी 
कठिनाई के समय मराठों से कालपी और झाँसी छीन छी थी, 
तो भी अब शुज़ा के बुलाने से वह उसकी मदद को आया। 
पर ३ मई सन्‌ १७६५ को कोरा ( जि० फतहपुर ) के मंदान 
में उसे सर रॉबट फ्लेचर की तोपों के मुकाबले में भागना 
पड़ा । तब शुजा ने आत्मसमपण कर दिया। उसो वर्ष फिर 
क्वाइव इंगलेंड से भारत आया । 

मीर जाफर की सत्यु हो चुकी थी ( ५-२-१७६५ ), और 
कलकत्ता-कोंसिल के मेम्बरों ने २० छाख रुपया रिश्वत लेकर 
उसके बेटे नजोमुद्दौछा को नवाब बनाया। लेकिन नजीमुद्दौला 
अब बिलकुल ही नाम का नवाब बना | शासन के सब हक उससे 
ले लिये गए। उसकी फोज तोड़ दी गई। अंग्रेजों के व्यापार 
पर से चुंगी बिलकुल उठा दी गई। नवाब ने अपने पिता के 
सलाहकार महाराज ननन्‍्दकुमार को अपना दीवान बनाना चाहा 
था, पर अंग्रेज उससे नाराज थे। अतः बंगाल में मुहम्मद रजा 
खाँ दीवान मुकरर किया गया--बिहार में शिताबराय को 
वह पद्‌ दिया गया। नवाब को खच के लिए ५० लाख रुपया 

सालाना देना तय किया गया। नन्दकुमार पकड़कर कलकत्त 
में केद कर दिया गया। क्लाइव की इच्छा थी कि मीर जाफर ' 
के छोटे बेटे को, जो छः साल का था, नवाब बनाकर शासन 
पूरी तरह अपने हाथ में ले लिया जाय। पर जबतक वह 
कलकत्ते पहुँचा, यह इन्तजाम पूरा हो चुका था। वह कलकत्ते 
से मुर्शिदाबाद होता हुआ सीधा बनारस पहुँचा। वहाँ उसने 
शुजा से और फिर इलाहाबाद जाकर बादशाह से अछग- 
अलग सन्धि की । शुजा को ५० लाख रुपया हरजाना के रूप में 
अंग्रेजों को देना पड़ा तथा काशी-राज्य को अंग्रेजों की रक्षा में 
सोंप देना पड़ा। उसने अंग्रेजों के शत्रु को अपना शत्रु समझना 
और राज्य की रक्षा के लिए उनपर निर्भर रहना भी स्वीकार 
किया। क्वाइव का यह प्रस्ताव भी था कि अवध में कम्पनी के 
व्यापार पर चुंगी माफ कर दी जाय; पर मीर कासिम के तजरबे 
से शुजा को मारूम हो गया था कि एक बार चुंगी की माफी 
मिलने पर अंग्रेज अपना व्यापार किस तरह चलाते हैं। शुजा 
ने कहा कि वह बिहार-बंगार की-सी हालत अवध में नहीं पेदा 
होने देना चाहता । उसके आपत्ति करने पर क्लाइव को अपना 
प्रस्ताव छोड़ना पड़ा । 

शाह आलम ने अंग्रेजी कम्पनी को बिहार-बंगाल ओर उड़ीसा 
की दीवानी बाकायदा दे दी। उड़ीसा का तो केबल मेदिनीपुर 
जिला अंग्रेजों के कब्जे में था, बाकी सब मराठा-साम्राज्य में 
था। अंग्रेजों ने इन प्रान्तों की आमदनी में से २६ लाख रुपया 

सालाना बादशाह को देना माना तथा कोरा ( फतहपुर ) और 
- कड़ा ( इलाहाबाद ) जिले बादशाह को नवाब से दिला दिए। 
बहाँ वह अंग्रेजी फोज की रक्षा में रहने छगा | 

इस बीच मराठा-साम्राज्य बहुत-कुछ सँभल गया था। 
सन्‌ १७७६ में रघुनाथराव एक बड़ी फोज लेकर उत्तर-भारत में 
आया | तब क्लाइव ने छपरा में शुजा, रुहेलों, जाटों आदि 
सब मराठा-विरोधी शक्तियों की एक *कांग्रेस' बुठाई और 
मराठों के खिलाफ गुट्ट बनाने का यत्न किया । 

पलाशी-युद्ध के बाद ९ सालों में बिहार-बंगाल से कम्पनी के 
नोकरों को प्रायः ६ करोड़ रुपया भेंट, रिश्वत आदि के तौर पर 
मिला था। कम्पनी ने क्‍्छाइव को इस बार मुख्यतः कम्पनी के 
नोकरों के खानगी व्यापार और भेंट आदि के कारण होनेवाली 
अव्यवस्था का अन्त करने ओर अपने व्यापार को व्यवस्थित 
करने की गरज से ही भेजा था। उसने कम्पनी के नौकरों को 
मेंट लेने की सख्त मनाही कर दी तथा व्यक्तिगत व्यापार के 
नाम पर होनेवाली छूट को बन्द करने के बजाय व्यवस्थित कर 
दिया । कम्पनी के नोकरों की, पद्‌ के अनुसार पत्ती डालकर, 
उसने एक साझेदारी बना दी और उसे बंगाछ-बिहार में नमक, 
सुपारी, तम्बाकू, अफीम आदि के व्यापार का एकाधिकार दे दिया । 

इन सुधारों के करने के बाद सन १७६७ ई० के शुरू में वह 
इंग्लेंड छोट गया। बाद में डाइरेक्टरों ने नए खानगी व्यापार 
की साझेदारी तोड़ उसे बंद कर दिया, और नमक तथा अफीम 

के व्यापार का एकाधिकार कम्पनी के ही हाथ में कर लिया। 
कम्पनी के नियोत-व्यापार के नाम पर जुलाहों पर जो जुल्म 
होते थे, उन्हें न क्वाइव ने रोका ओर न डाइरेक्टरों ने । वह 
“यापार”! सन्‌ १८३३ ई० तक बदस्तूर जारी रहा। 

सत्रहवाँ अध्याय 


अग्रजी राज 
[ १७६६--१९०४ ई० ] 


पलाशी से अंग्रेजी राज की पहली किइत शुरू हुई थी। 
बक्सर से कम्पनी को बिहार-बंगाल की दीवानी मिलने पर 
अंग्रेजी राज की दूसरी किश्त शुरू हुई । अंग्रेज 
अब बिहार-बंगार के कोश ओर सेना दोनों 
के मालिक थे। पर शासन और न्याय की 
जिम्मेदारी उन्होंने अपने ऊपर नहीं ली। वह काम अब भी 
तथाकथित नवाब के हाकिमों के जिम्मे था, जो अंग्रेज कारिन्दों 
की कठपुतली बने रहते। मालंगुजारी की वसूली का काम भी 
पुराने हाकिमों पर था, जिनके ऊपर हर जिले में अंग्रेज 
व्यापारियों की कॉंसिल बना दी गई थी। यह एक तरह का 
दुराज था, जिसमें शासन का छाभ तो अंग्रेजों का था, पर कर- 
दाताओं की रक्षा का दायित्व उन पर कुछ भी नहीं था। राज- 
नीति का यह नया धन्धा कम्पनी के व्यापारियों के लिए बड़े 
मुनाफे का था। 


दुराज, दुभिक्ष और 
नियामक कानून 

अपने मुनाफे के लिए मारंगुजारी की दर उन्होंने खूब 
बढ़ाकर उसकी वसूली बड़ी सख्ती से करनी शुरू की। जिलों 
की कोंसिलें हर सार नीलामी के जरिये ऊँची-से-ऊँची बोली 
बोलनेवालों को मालगुजारी की वसूली सॉंप देतीं। पुराने 
जागीरदार या जमींदार सेनिक सेवा के बदले वसूली का अधि- 
कार पाते थे--स्थानीय शान्ति और व्यवस्था का जिम्मा भी उन 
पर होता । प्रजा की सहानुभूति और प्रेम पर ही उनकी अपनी 
हस्ती कायम थी । अतः उन्हें प्रजा के कष्टनिवारण और आसूदगी 
का ध्यान रहता ओर वे परम्परा से बँधी हुई दरों पर वसूली 
करते थे। अब जमींदारों के लिए सेनिक सेवा का काम तो न 
रह गया और वसूली का काम भी सावजनिक सेवा के बजाय 
एक व्यापार बन गया। पुरानी परम्परा के अनुसार चलनेवाले 
पुराने जमींदार उस व्यापारी ढंग पर प्रायः न चल सके। 
उनकी जमींदारियाँ नीलाम होती गई और उनके स्थान में 
कलकत्ते के दाल ओर अंग्रेजों के गुमाइते माछंगुजारी के ठेके 
लेकर प्रजा पर अकथनीय जोर-जुल्म करने छगे। प्रजा की रक्षा 
ओर व्यवस्था की जिम्मेबारी जिस नवाब पर थी, वह स्वयं 
अशक्त ओर परमुखापेक्षी था। सारी शक्ति कम्पनी के हाथ में 
थी, जिसे अपने मुनाफे के सिवा प्रजा की रक्षा या सुख-दुःख 
से कोई वास्ता न था। 

सन्‌ १७६४ से ७१ ई० तक ६ वर्षों में कम्पनी को बिहार- 
बंगाल से तीन करोड़ रुपये की बचत हुई। यह सब विलायत भेजी 

गई ! कम्पनी के नोकरों को भीतरी व्यापार, तनख्वाह आदि 
से होनेवाली आमदनी इससे अलग थी। १७६६ के बाद तीन 
वर्षों में विलायत से आए माल के बजाय ४३३ छाख रुपये का 
अधिक मार विछायत गया ! वह एक तरह का खिराज था, 
जो अब यहाँ से बाहर जाने छगा था। 

इंगलेंड में भी तब नए कारखाने खड़े हो रहे थे । कम्पनी के 
डाइरेक्टरों ने हुक्म भेज बिहार-बंगाल में रेशमी कपड़े का 
बुना जाना बन्द कर दिया, और सूत भी सिर्फ कम्पनी को 
कोठियों में अटेरे जाने की आज्ञा दी। इस प्रकार उद्योग-घन्धों 
का नाश होने लगा । धन्धों के नाश, धन की सालाना निकासी 
ओर दुराज से प्रान्त की बड़ी बरबादी हुईं । १७७० ई० 
में यहाँ भीषण दुभिक्ष पड़ा, कम्पनी के नोकरों ने अपना मुनाफा 
कमाने को अन्न पर एकाधिकार जमा जनता का कष्ट ओर भी 
बढ़ा दिया। बंगालर-बिहार की कुछ तीन करोड़ आबादी में से 
एक करोड़ इस दुभिक्ष में तड़प-तड़पकर मर गई । 

इंगलेंड में अब यह प्रश्न उठा कि कुछ अंग्रेज व्यापारियों द्वारा 
जीते हुए इस नए प्रदेश पर किसका अधिकार है--उन ब्यापा- 
रियों का या अंग्रेजी राष्ट्र का ? स्वभावतः यहाँ अंग्रेजी राष्ट्र 
का अधिकार माना गया। ब्रिटिश पा्लिमेंट ने कम्पनी के मुनाफे 
की दर नियत कर दी और उसे ४ छाख पोंड ( छगभग ४० 
लाख रुपया ) सालाना खिराज के तोर पर ब्रिटिश सरकार के 
कोष में देने को कहा गया (१७६७ ई० )। पर दुर्भिक्ष और 

अव्यवस्था के कारण कम्पनी की मालगुजारी न वसूली जा सकने 
से कम्पनी वह रकम जमा न करा पाई। तब कम्पनी के कार्मों 
को नियंत्रित करने को १७७३ ई० में एक रेग्यूलेटिंग ऐक्ट (निया- 
मक कानून ) पास हुआ। उसके अनुसार बिहार-बंगाल के 
दुराज का अंत किया गया। कलकत्ते के गवनर को गवर्नर-जनरल 
का पद दे, और उस समेत पाँच आदमियों की एक कोंसिल बना, 
बंगाल-बिहार का मुल्की और फौजी शासन सॉपा गया। न्याय 
के लिए एक सुप्रीम कोट की स्थापना की गई। गवनर-जनरल 
और कोंसिल को रेगुलेशन बनाने का अधिकार दिया गया, जो 
सुप्रीम कोट में प्रकाशित होने से कानून बन जाते; पर ब्रिटिश 
पार्लियामेंट चाहती तो उनमें रहोबदल कर सकती थी। गवनेर- 
जनरल और कोंसिल अपने कार्यों के लिए पार्लियामेंट के सामने 
जवाबदेह थी। कम्पनी के डाइरेक्टरों को शासन-संबंधी सब 
कागजात पालिमेंट में पेश करना आवश्यक था | 
सन्‌ १७७२ में वारन हेस्टिंग्स कलकत्ते का गवनेर था। 
रेग्यूलेटिंग ऐक्ट के अनुसार वह पहला गवनर-जनरल बनाया 
रु गया । उसने दुराज का अन्त कर प्रान्त में 
6220 की सीधा ब्रिटिश-शासन स्थापित किया। कलकत्ते 
में बोडे ऑफ रेवेन्यू की स्थापना हुईं, 
जिसके नीचे मालगुजारी वसूल करने को हर जिले में कलक्टर 
रकखे गए। कलकत्ते में एक सदर दीवानी ओर सदर निजामत 
अदाछत स्थापित कर उनकी देखरेख में जिलों में दीवानी मामलों 

की सुनवाई कलक्टर को ओर फोजदारी मामलों की पुराने 
देशी अधिकारियों को सॉपी गई। इस पर यह प्रइन उठा कि 
अदालतें किस कानून के अनुसार फैसला करें। हेस्टिग्स ने हिन्दू 
ओर मुसलमान विद्वानों द्वारा उनके कानूनों का संकलन करा 
एक “कोड?” (स्मृति ) प्रकाशित कराया, जो हेस्टिंग्स कोड के 
नाम से प्रसिद्ध हुआ । 

परन्तु मालगुजारी का इन्तजाम उसी तरह नीछासी द्वारा 
होता रहा। सिर्फ नीलामी की अवधि बढ़ाकर सालाना की 
जगह पाँच सार के लिए कर दी गईं। इस कारण अनेक 
पुरानी जागीरें कछकत्ते के दलालों या अंग्रेजों के गुमाइतों 
ने खरीद लीं, जो उन्हें कायम रखने को हर सार ऊँची-से 
ऊँची बोली बोलते और प्रजा को हर तरह तंग कर अपनी 
बढ़ी हुईं रकम वसूल करते। प्रजा में इससे त्राहि-त्राहि मच 
गई। पुराने जागीरदारों ने कहीं-कहीं प्रजा की रक्षा के लिए 
हथियार उठाए &8 । किसान कई जगह जमीनें छोड़कर भागने 


क्नन 


+# इनमें हुसैपुर के राजा फतेसादि का नाम उल्लेखनीय छे। उसने 
१७७४ ई० में कम्पनी के माल-अधिकारी मीरजमाल ओर बन्दोबस्त करनेवाले 
अपने चचेरे भाई बलवन्त सादि को मार डाला तथा गोरखपुर-चम्पारन को 
सीमा के जंगलों में छिपकर अंग्रेजों का मुकाबला करता रद्दा। देस्टिंग्स ने अवध 
के नवाब से मिल उसे गिरफ्तार करना चाद्दा, पर सफल न हुआ। पर अंग्रेजों 
ने उसे विद्दार से खदेड़कर बलवन्तसादि के पत्र उत्रधारीसिंद को वहाँ की 
जमींदारी दे दी जिस वंश में अब दथुआ के जर्मीदार हें । 

छगे | पर अँग्रेजी सेना ने उनका दमन किया ओर किसानों को 
घेरकर जमीनों पर वापस धकेल दिया गया। यों अब रव॒तनत्र 
कृपकों की हेसियत बँघुए गुलामों की हो गई । 
सन्‌ १७६६-६७ में जब पेशवा माधवराव के नेतृत्व में 
मराठा-साम्राज्य फिर से सँभलने लगा, तभी नेपाछ में एक नई 
शक्ति का उदय हुआ। गोरखा छोगों के पूवेज 
नेपाठ और तेरहबीं सदी में मेवाइ से हिमालय में आए 
झारखड के 
थे ओर पहले कुमाऊँ में बसे थे। वहाँ से 
पूरब बढ़ते हुए वे गोरखपुर के उत्तर गोरखा और पाल्पा नामक 
पहाड़ी बस्तियों में आए। गोरखा में बसने से ही वे गोरखा 
कहलाए। सन्‌ १७६७ में उनके नेता प्रथ्वीनारायण ने ठेठ 
नेपाल की दून पर--अथौत्‌ हिमालय की उस दुँन पर जिसमें 
बागमती का उद्गम है, और काठमांडू, पाटन और भातगाँव की 
बस्तियाँ हैं--चढ़ाई की, ओर उसे उसके पुराने नेवार-राजाओं 
से जीत लिया। पराजित नेवारों ने बेतिया पहुँचकर अंग्रेजों से 
मदद माँगी । इसपर मेजर किनलोच नेपाल में घुसा, पर गोरखों 
से हारकर वापस छोटा । 
हमने देखा है कि झारखंड के छोटे-छोदे राज्यॉ--छोटा 
नागपुर ( राँची ), रामगढ़, पलामू , खड़गडीह आदि--से यद्यपि 
मुगल-सूबेदार समय-ससय पर हमछा कर खिराज वसूल कर लेते 
थे, तो भी व्यावहारिक रूप से वे अब तक प्रायः खतंत्र रहे थे । 
तीस बरस पहले अलछीवर्दी ने उन्हें दबाना चाहा था ओर 

रामगढ़-राज्य पर हमला किया था। पर मराठों के बीच में पड़ 
जाने से वह सफल न हो सका था। मराठों ने सन्‌ १७५१ तक 
बंगाल-बिहार पर धावे करने को उसे अपना आधार बनाए 
रक्‍्खा था। अब भी युद्ध छिड़ने पर वे तब की तरह उसे अपना 
आधार बनाकर अँग्रेजों को कठिनाई में डाल सकते थे। पानीपत 
के धक्के से सँभलकर वे अब फिर प्रबल हो रहे थे। १७७१-७२ 
ई० में उन्होंने दिल्ली पर फिर अधिकार जमा लिया था ओर 
बादशाह भी, जो अबतक इलाहाबाद में अँग्रेजों का आश्रित 
था, इलाहाबाद छोड़ उनके आश्रय में दिल्ली चला गया था। 
उसके नाम पर मराठों ने रुहेलखण्ड पर हमला किया। वे कड़ा 
( इलाहाबाद ) और कोरा ( फतहपुर ) जिलों को भी, जिन्हें 
अँग्रेजों ने बादशाह के चले जाने के बाद जब्त कर लिया था, 
दखल करना चाह रहे थे। पेशवा माधवगव अँग्रेजों को भारत 
से निकालने का फिर विचार कर रहा था। उसने मेसूर के हैदर 
अली से इसके लिए गुप्त बातचीत की थी, जिसके अनुसार 
मद्रास, बम्बई ओर बंगारू पर एक साथ हमला किया जाता । 
हैदरअली की गछती से भेद खुल जाने और तभी माधवराव के 
देहान्त हो जाने से वह खतरा तो टल गया; पर वह फिर कभी 
भी उठ खड़ा हो सकता था। इसलिए अंग्रेजों ने अब झारखण्ड 
के छोटे-छोटे सरदारों को स्वाधीन बने रहने देना उचित 
न जाना। 

कैमक नाम का एक अँग्रेज कप्तान इस काम के लिए एक 

बड़ी सेना के साथ नियुक्त हुआ | उसने वहाँ के राज्यों के घरेल्ट, 
मामलों में दखलछ,दे ओर उनके कोटलों को ढहाकर १७८० ई० तक 
वहाँ अँग्रेजों की सत्ता जमा दी। वहाँ का शासन करने को चेपमेन 
नाम का व्यक्ति नियत हुआ | उस इलाके की रध्य ओर शान्ति के 
लिए रामगढ़-सेनिक-दल नाम से एक सेना का संगठन किया 
गया, जिसकी छावनी हजारीबाग में रक्खी गई । छोटानागपुर 
( राची ) का राज्य एक करद्‌ राज्य के रूप में रहने दिया गया | 
उसकी देखरेख भी रामगढ़-विभाग के शासक के ही सुपुदे 
रक्‍खी गई। वह शासक सीधा गवनर-जनरल के अधीन था; 
वहाँ के मुकद्मों की अपील भी कलछकत्ते में उसी के इजलास. 
में होती । 
बादशाह के मराठों की शरण जाने पर वारन हेस्टिंग्स ने 
खिराज भेजना बन्द कर दिया और उसके खर्च के लिए अवध 
के नवाब से दिलाए दोनों जिले और 
इलाहाबाद का किला, ४० छाख रुपया लेकर 
नवाब को बेच दिए । इलाहाबाद में अंग्रेजी सेना रक्खी गई; 
उसका खर्चा नवाब के जिम्मे डाला गया । अंग्रेजी सेना ने शुजा 
के साथ रुहेलखण्ड पर भी चढ़ाई की । इस प्रकार इलाहाबाद, 
अवध और रुद्देखखण्ड भी ब्रिटिश शिकंजे में कसे गए। शुजा एक 
रुद्देला-सरदार की लड़की के हाथ मारा गया। तब हेस्टिंग्स ने 
उसके छड़के आसफुद्दौछा को गद्दी पर बिठा, राज्य में ओर 
अधिक फौज रखने को वाध्य किया तथा सेना के खर्च के लिए 

मराठा-अंग्रेज-सं धषे 


गोरखपुर-बहराइच की मालगुजारी कम्पनी के नाम लिखा ली। 
बनारस पहले ही ब्रिटिश-आधिपत्य में था। गोरखपुर-प्रदेश भी 
उनके हाथ में आने से समूचा बिहार अँग्रेजों की अधीनता में 
चला गया | 

महाराष्ट्र में माधवराव की मृत्यु के बाद उसके चचा राघोबा 
ने, माधवराव के छोटे भाई ओर उत्तराधिकारी नारायणराव 
की हत्या करवा, रवयं पेशवा बनना चाहा था। पर बारह मराठा 
राजनेताओं ( “बारा भाई” ) ने नारायण के नवजात शिशु सवाई 
माधवराव को पेशवा बना दिया। राघोबा अंग्रेजों की शरण में 
चला गया। अंग्रेजों ने मराठा-मण्डल में उसका वही उपयोग 
करने की चेष्टा की, जो मीर जाफर का बंगाल-बिहार में किया 
था। पर वह चेष्टा सात साल के लगातार युद्ध के बाद महाराष्ट्र 
राजनेता बारा भाइयों में प्रमुख नाना फड़नीस के सयानापन से 
विफल हुई ओर अंग्रेजो को उसमें काफी हानि उठानी पड़ी। 
माना ने मेसूर के शासक हैदर अछी से मिलकर बंगाल-बिहार, 
मद्रास और बम्बई पर एक साथ हमला कर अंग्रेजों को निकालने 
की कोशिश की । पर हेस्टिंग्स ने पेशवा के सामन्‍्त नागपुर के 
भोंसले को रिश्वत देकर अपनी तरफ फोड़ लिया, इससे वह 
योजना विफल हुई । हैदर के हमछों से मद्रास में अंग्रेज बड़ी 
कठिनता में पड़ गए । 

इस युद्ध का खचो जुटाने के लिए हेस्टिग्स ने बनारस के राजा 
बलवन्तसिंह के लड़के चेतर्सिह से पाँच छाख रुपया सालाना लेना 

तय किया था । पर युद्ध लम्बा खिंचने पर जब खर्चे की तंगो 
बढ़ी तब उससे ओर रुपया माँगा गया । चेतसिंह ने देने में अस- 
मर्थता जताई और उत्तर भारत के मराठा नेता महादजी शिन्दे 
से बात चलाई । तब हेस्टिंग्स ने कलकत्ते से बनारस पहुँचकर 
चेतसिंह को केद कर लिया। बनारस की जनता इससे भड़क 
उटी, और हेस्टिंग्स घेर लिया गया। नागपुर के भोंसले के दो 
दूत उस समय हेस्टिंग्स के साथ थे, उन्होंने उसे कौशल से वचा 
गंगा-पार छावनी में पहुँचाया। हेस्टिंग्स ने विद्रोह को दबा 
चेतसिंह के भानजे को नाम का राजा बनाया ओर शासन के 
सब अधिकार अपने हाथ में ले लिये। इसके बाद उसने अवध 
के नवाब आसफुद्दोछा को दबाकर उसकी माँ ओर दादी-- 
धअवध की बेगमों--से एक करोड़ रुपया ऐंठ लिया । 
मराठों से १७८२ में सन्धि हुई। हैदर की मृत्यु पर उसके 
बेटे टीपू से युद्ध चछता रहा, ओर १७८४ में सन्धि हुई । 
हेस्टिंग्स के शासन के तजरबे से इंगलेण्ड में ब्रिटिश भारत का 
शासन-विधान बदलने की फिर आवश्यकता प्रतीत हुईं। अतः 
ज्रेटिशसरकार का हों के प्रधान मंत्री पिट ने १७८४ में पाले- 
कम्पनी से शासन- भेण्ट से नया कानून बनवाया, जिसके अनुसार 
दायित्व डेना यहाँ के शासन के छिए त्रिटिश सरकार की 
ओर से छ आदमियों का एक नियामक वर्ग (बोडे ऑफ कंट्रोल ) 
नियुक्त किया जाने लगा । कम्पनी के डाइरेक्टरों को कहा गया कि 
शासन-सम्बन्धी तमाम कागजात उसके सामने पेश करें ओर 

उसकी आज्ञाओं को अपने कारिन्दों तक पहुँचाया करें, खुद कोई 
शासन-विषयक आज्ञा उन्हें सीधी न दें। युद्ध आदि गोपनीय 
विषयों के छिए वर्ग के तीन सदस्यों की एक गुप्त उपसमिति बना 
दी गई। गवनर और प्रधान सेनापतियों की नियुक्तियाँ भी 
ब्रिटिश सरकार ने अपने हाथ में ले छों। इस प्रकार ब्रिटिश 
भारत का शासन अब कम्पनी से छेकर ब्रिटिश सरकार द्वारा 
नियुक्त “वर्ग” के अधीन कर दिया गया। कम्पनी के डाइरेक्टर 
सिफे उसके सामने प्रस्ताव रखने ओर उसके आदेशों को यहाँ के 
कमचारियों तक पहुँचा देनेवाले रह गए। छोटी नियुक्तियाँ भी 
उनके हाथ में रहा । 

वानहेस्टिंगस्स के बाद सन्‌ १७८६ में कारनवालिस गवनेर- 
जनरल बनकर आया। उसने अपना समय मुख्यतः सुशासन 
की स्थापना में छगाया। पुलिस का संगठन 
किया गया; न्याय का काम कलकक्‍्टरों के हाथ 
से लेकर उसके लिए अलग से जज नियत किए गए। माछगुजारी 
की नीलामी को बन्द कर जमींदारों से उसने स्थायी बन्दोबस्त 
किया, ताकि पिछले दुभिक्ष आदि से उजड़ी जमीनों पर छागत 
लगा उन्हें फिर से आबाद करने का प्रोत्साहन मिले। बंगाल- 
बिहार की कुल जमीन-मालगुजारी जो नियत की गई, वह उस 
समय के लगान का ९० प्रतिशत थी । 

कानवालिस के बाद सर जॉन शोर और वेल्जली क्रम से 
गवर्नेर-जनरल हुए। वेल्जली के पहले तक बंगाल, बिहार और 

स्थायी बन्दोबस्त 


आन्ध्रतट अंग्रेजी राज में तथा अवध, रुहेलखण्ड, तामिलनाड 
ओर केरल अंग्रेजी आधिपत्य में थे। बेल्जलो 
के 22 के सात वर्ष के शासनकाल में हैदराबाद 
अंग्रेजी आधिपत्य में आ गया; टीपू का 
अन्त होकर कणाौटक ब्रिटिश राज़ में समा गया; रुद्देलखण्ड, 
फरुखाबाद और तामिलनाड सीधे ब्रिटिश शासन में आ गए; 
मराठा-मण्डल में फूट पड़कर गायकवाड और पेशवा अंग्रेजों के 
आश्रित बन गए; तथा ग्वालियर के शिन्दे, नागपुर के भोंसले 
और इन्दौर के होल्कर ने एक-एक कर हार खाई । 
परन्तु जसवन्तराव होल्कर ने कंपनी की फोजों को कई 
बार हराया और तब दौलतराव शिन्दे भी उससे जा मिला । 
उस दशा में कम्पनी के डाइरेक्टरों ने घबराकर वेल्जली को 
वापस बुलाया और बूढ़े कानेवालिस को फिर भारत भेजा। 
वेल्जली ने शिन्दे को अंग्रेजों का आश्रित बना लिया था। 
कानेवालिस ने कहा कि यदि वह होल्कर का साथ छोड़ दे तो 
उसे आश्रित संधि से मुक्त करके कुछ इलाके भी वापस दिए 
जायँंगे। होल्कर के लिए भी उसने मुलायम शात्त पेश कीं। 
इन प्रस्तावों को लेकर वह कलकत्ते से पच्छिम चला; पर 
रास्ते में गाजीपुर में मर गया ( ५-१०-१८०५ ३० )। तब 
स्थानापन्न गवनर-जनरलछ जाजे बार्लों ने इन्हीं शर्तों पर शिन्‍्दे 
ओर होल्कर से संधि कर ली । 
परन्तु मराठा-राज्यों को भीतर से घुन छंग चुका था, ओर 

कानवाढिस के उत्तराधिकारी मिण्टो और हेस्टिंग्स के जमाने 
में भोंसले ओर होल्कर पूरी तरह अंग्रेजों के आश्रित और अधीन 
हो गए । पेशवा का राज्य छिना ओर शिन्दे को राजपूताना के 
आधिपत्य से हाथ धोना पड़ा। यों अंग्रेज भारत के एकाधिपति 
बने । उनकी यह साम्राज्य-वृद्धि बिहार-बंगाढ और आन्ध्र-तामिल- 
नाड की आमदनी और सेनिक शक्ति से ही हुई । 

१७९७ से १८१८ ई० तक के २१ वर्षों में भारत का मुख्य 
भाग अंग्रेजों के राज्य में चला गया। भारतवषे के अन्य प्रान्तों 
हर में तो तब अंग्रेजी राज स्थापित ही हुआ; 
जी कचहरियों विहार-बंगाल में भी इस बीच एक ऐसी पीढ़ी 

अपना जीवन बिता रही थी, जो अंग्रेजो राज 
में ही पेदा हुई और पनपी थी तथा जिसपर अंग्रेजी शासन 
के प्रभाव की एक स्पष्ट छाप दिखाई देती थी। उस प्रभाव का 
बरणन फरवरी १८१५९ में छाड हेस्टिंग्स ने इन शब्दों में किया-- 
“बंगाल ( - बिहार ) में जमीन-मिल्कियत की विद्यमान ददा 
का सम्बन्ध न्‍्याय-विभाग के काय से है;'' क्योंकि यह प्रतीत 
होता है कि वह इस सरकार के अर्थनीतिक कानून-कायदों से 
नहीं, प्रत्युत कानूनी फेसलों के व्यावहारिक परिणामों से पेदा 
हुई है। नीलामी खरीदनेवालों ने जो शक्तियाँ हथिया लो हैं, 
उनसे किसानों के पास किसी अधिकार की परछाई भी नहीं 
बची है, ओर एक अपेक्षाकृत खुशहाल और समृद्ध क्रषक जनता 
दरिद्रता ओर मभिखारीपन की सबसे निचली सतह पर जा 

गिरी है। माल्म होता है, हमने समाज की अवस्था में एक 
ऐसी क्रान्ति ला दी हे जो किसी अनजाने भाग्य से सदाचार 
के सामान्य नियमों के लिए अत्यन्त घातक सिद्ध हुई है ओर 
हमारी सरकार के लिए भी किसी तरह सुविधाजनक नहीं हुई । 
१७८० में जिला-कचहरियों की प्रथम स्थापना, ओर १७९३ में 
उनके बाकायदा संगठन के बाद हमारे हाथों के नीचे एक नई 
पीढ़ी पैदा हो गई है। हमारे कानून-कायदों की छत्नच्छाया में 
इस प्रकार पलछी हुई इस पीढ़ी में जो मुख्य लक्षण दिखाई देते 
हैं, वे हें-मुकदमेबाजी की ऐसी रूत जिसके लिए हमारा 
न्याय का महकमा पूरा नहीं पड़ता, और पहले से बहुत गिरा 
हुआ सदाचार ।? & 

लाड हेस्टिग्स के इस कथन के प्रथम भाग की आहछोचना 
करते हुए श्रीयुत जयचन्द्र विद्यालंकार ने लिखा है-- 

“पयान देने की बात है कि आज जिन्हें जमीन का मालिक 
कहा जाता है, हेस्टिग्स उन्हें ठेका खरीदनेवाले--भथौत्‌ 
गवनमेंट की खातिर कर वसूलने का ठेका लेनेवाले और 
उसके बदले में कमीशन पानेवाले--कहता है। कानवालिस के 
समय यही दशा थी। छाडे रिपन ने भी अपने शासन-काल में 
( १८८०-८४ ई० ) करीब-करीब यही बात छिखी हे-- 

मुगल-सरकार के अधीन भूमि-कर को ठेकेदार या राजा 
लोग वसूलते थे, जो कई बार शासकों द्वारा सीधे नियुक्त किए 
बसु--राश्ज आफ दि क्रिश्चियन पावर, ८०५ पर उद्धृत । 

होते थे और जिन्हें कई बार पहले के और अधिकार भो होते 
थे। ब्रिटिश सरकार ने इस मध्यस्थ वर्ग को स्थायी बन्दोबस्त 
का जमींदार बना दिया ओर मुगलों के भूमि-कर को जमोंदारी 
जागीरों का लगान बना दिया'***** |! 

“छाड हेस्टिंग्स के उक्त उद्धरण में यह बात सबसे अधिक ध्यान 
देने छायक है कि किसानों के हाथ से जमीन की मिल्कियत 
छिनकर जो जागीरदारों के हाथों में चली गई, सो ब्रिटिश 
शासन के किसी अथनीतिक विधान से नहीं हुआ, प्रत्युत अंग्रेजी 
कचहरियों के फेसले लागू होने से धोरे-धीरे होता गया। इस 
बात को समझना आवश्यक है । 

“इंगलैण्ड में अठारहवीं शताब्दी में व्यावसायिक क्रान्ति शुरू 
होने से पहले “कृषि-क्रान्ति! हो चुकी थी, जिसमें जागीरदारों ने 
कृषकों के सब अधिकार जब्त कर अपनी जमीनों की हृद्बन्दी 
कर ली थी और उस जमीन के पूरे मालिक बन बैठे थे। इस 
प्रकार उन्नीसवीं सदी के अंग्रेजी कानून की दृष्टि से जो राज्य को 
जमीन-कर देता था वही जमीन का पूरा-पूरा मालिक था, और 
असली खेती करनेवाले उसके केवल मुजेरे थे। भारतवर्ष में 
कानवालिस ने जमीन के असल मालिक किसानों से कर वसूलने 
का ठेका जिन लछोगों को दिया, अंग्रेज जजों ने उन्हें: अपने देश 
के नमूने पर जमीन का माहिक समझा, और उन जजों के 
फेसलों से वे सचमुच मालिक बनते गए | एक तरफ जनता»की 
ठोस सम्पत्ति ओर उनकी जीविका तथा स्वतंत्र हैसियत के 

प्रत्यक्ष आधार थे, दूसरी तरफ मुद्ठी-भर विदेशी शासकों का 
एक दृष्टि-विभ्रम था। दोनों का सम्पक होने पर उस विशभ्रम की 
जीत हुईं; क्योंकि हिन्दुस्तानी प्रजा अपने जीवन के ठोस अधि- 
कारों के विषय में भी मूक थी ओर अंग्रेजों के बहम भी गरज 
कर बोलते थे।****** उन्नीसवीं शती में भारतीय संस्कृति-तत्त्व 
की अत्यन्त क्षीणता ओर अंग्रेजी संस्कृति-तत्त्व की उत्कट सजी- 
बता भी इससे प्रकट है । 

“परन्तु भारतीय किसानों में चेतना के कुछ कण बाकी थे, 
भर जब उन्होंने छुटपटाना शुरू किया तब अंग्रेज मालिकों ने 
देखा कि उन्होंने बिना चाहे, विना समझे उनपर कितना बड़ा 
जुल्म ढा दिया है। कनिंग, लारेन्स, रिपन आदि के टिनेन्सी- 
कानून उस भूल को सुधारने की कोशिशों थीं ।” & 

जहाँ अंग्रेज जजों के देश के परम्परागत कानून को न 
समझने के कारण जनता आर्थिक दृष्टि से यों बरबाद हुईं, वहाँ 
अंग्रेज हाकिमों के देश से अपरिचित रहने के कारण उसके जान- 
माल की वेसी ही दुगंति हुई। छाड मिंटो और हेस्टिंग्स के 
जमाने में, जब कम्पनी की सरकार मराठा-राज्यों के पेंढा- 
रियों के दबाने में लगी थी तभी उसके अपने बिहार-बंगाल के 
जिलों के जिलों पर डाकुओं का स्वच्छुन्द अधिकार बना रहता 
था | इस दशा को दूर करने के लिए छाड बेंटिंक के शासनकाल 


$ भारतीय विदा, १, ५४-५५ । 

( १८२८--३५ ई० ) में छोटे-छोटे पदों पर देशियों की नियुक्ति 
करने का निश्चय हुआ बेंटिंक ने कलक्टरों को फिर मजिस्ट्रेट 
के अधिकार भी दे दिए । 

छोटे पदों पर देशियों को नियत करने से कम्पनी को 
शासन-खच में काफी बचत भी होने छगी। तब इस काम के 
लिए उपयुक्त हिन्दुस्तानी तैयार करने को थोड़ी-बहुत शिक्षा देने 
की आवश्यकता प्रतीत हुई, और भारतीय बाबुओं या क्‍्लरकों 
की सजक मेकों ले-शिक्षा का सूत्रपात किया गया। इसके द्वारा 
अंग्रेज शासकों को भारतीय सिपाही की तरह सस्ते भारतीय 
क्लक और वाबू भी आसानी से मिलने छगे। शिक्षा का माध्यम 
अंग्रेजी रखने और अंग्रेजी साहित्य की शिक्षा देने के पक्ष में 
मेकाले के मुख्य प्रयोजनों में से यह भी था कि “जहाँ हमारी 
भाषा जायगी, वहाँ हमारा व्यापार भी पहुँचेगा ।”? 

किन्तु अंग्रेजी कचहरियों के फलस्वरूप जनता का जो नेतिक 
पतन शुरू हुआ, उसमें फिर कोई सुधार आजतक न हो सका। 
ज्यो-ज्यों अंग्रेजी राज्य भारत में फेलता गया, मुकदमेबाजी को 
बीमारी छूत के रोग की तरह सारे देश में फेछती गई । पर आज 
साधारण जनता के हृदय में यह विश्वास जम चुका है कि 
अंग्रेजी कचहरियों में गरीब को न्याय नहीं मिल सकता । 

सन्‌ १७७३ के नियामक कानून ओर १७८४ के भारत-शासन 
कानून के बाद वारन हेस्टिंग्स ओर कानवालिस द्वारा अंग्रेजी 
कचहरियों की स्थापना ओर जमीन का बन्‍्दोबस्त किया जाना 

बिहार-बंगाल में अंग्रेजी राज़ की तीसरी किश्त थी, जिसका 
यह परिणाम है। 

इंगलेंड की व्यावसायिक क्रान्ति की बदौलत तथा व्यापार 
के नाम से छूट और खिराज द्वारा जो अतुर सम्पत्ति यहाँ से 
भारत का ब्रिटिश विंायत गई उसकी बदौछत इंगलेंड में नए- 

औपनिवेशिक नए कल-कारखाने खड़े हो रहे थे। उन्नोसवीं 

जार तय छती के शुरू में यूरोप में नेपोलियन का 
बोलबाला था, जिसने वहाँ के सब बन्द्रगाह अंग्रेजों के लिए 
रोक दिए थे। तब इंगलेंड के माल की खपत के लिए भारत 
में बाजार बनाने का काम शुरू किया गया। इससे पहले कम्पनी 
प्रधानत: भारतीय शिल्पों की उपज के नियौत से द्वी कमाती थी; 
पर अब इंगरलेंड के उयवसायों को जिन्दा रखने के लिए यहाँ 
के व्यवसायों की ह॒त्या की जाने छगी। सन्‌ १८१३ में अंग्रेजी 
पार्लिमेंट ने ईस्ट इंडिया कम्पनी का पट्टा नया किया। उससे 
पहले इस विषय पर विचार करने के लिए एक कमिटी बिठाई 
गई जिसने इस विषय पर अनेक जानकारों की गवाहियाँ लीं । 
आगे जो हुआ, उसका वर्णन अंग्रेज ऐतिहासिक होरेस हेमन 
विल्सन ने इस प्रकार किया है-- 

“गवाहियों में कहा गया कि उस जमाने तक भारत का 
सूती और रेशमी माल, ब्रिटिश बाजार में, इंगलेंड के बने माल 
से, पचास से साठ फी सदो तक कम दामों पर, मुनाफे से बेचा 
जा सकता था। फलछत: यह जरूरी हो गया कि भारतोय माल 

की कीमतों पर सत्तर-अस्सी फी सदी चुंगियाँ बिठाकर या सीधी 
रोक लगाकर ब्रिटिश माछ की संरक्षा की जाय । यदि यह बात 
न होती, यदि इस तरह की रोकनेवाली चुंगियाँ ओर कायदे 
न रहते, तो पेसली ओर मांचेस्टर की मिलें अपनी शुरूआत में 
ही रुक गई होतीं, और फिर भाप की ताकत से भी मुश्किल 
से चल पातीं। भारत की द॒स्तकारी के बलिदान से ही वे खड़ी 
हुई । यदि भारत स्वतंत्र होता तो उसने बदला लिया दोता, 
ब्रिटिश माल पर निषेधक चुंगियाँ बिठा दी होतीं ओर इस तरह 
अपने उत्पादक शिल्पों को सबनाश से बचाया होता। किन्तु 
आत्मरक्षा का यह कार्य करने की ताकत उसमें न थी; वह गेरों 
का मुहताज था। ब्रिटिश मार उसपर विना किसी चुंगी के 
छाद दिया गया और विदेशी कारखानदारों ने अपने प्रतिद्न्द्दी 
को, जिसका वे बराबरी की हालत में मुकाबला नहीं कर 
सकते थे, दबाए रखने और अन्त में उसका गला घोॉँट देने के 
लिए राजनीतिक अन्याय के हथियार का भ्रयोग किया ।” &8 
ब्रिटेन के सब व्यापारियों को भारत के दोहन-शोषण की 
एक-सी सुविधा देने के लिए सन्‌ १८१३ के पट्टे से ईस्ट इंडिया 
कम्पनी का व्यापार का एकाधिकार समाप्त किया गया और 
हर किसी अंग्रेज को पूँजी की एक निश्चित मात्रा से भारत में 
व्यापार करने की आजादी दी गई । 
* बंछु--राश्ज ऑफ दि क्रिश्चियन पावर, ६२४ । ्यि 

ने नेपोलियन की आथिक और राजनीतिक वहिष्कार की नीति को 
असफल कर दिया, और अपनी थेलियों से पेसा पानी की तरह 
बहाकर यूरोप के अनेक राष्ट्रों को नेपोलियन के विरुद्ध अपनी 
तरफ फोड़ लिया । तब इंगलेंड की जनता को पिछले ४०-६० 
वर्षों में अपने इन व्यापारियों की कम्पनी द्वारा जीते हुए 
साम्राज्य का महत्त्व मालूम हुआ, ओर वे लोग यहाँ अपना 
अधिकार दृह करने के और उपाय सोचने छगे। इस सिलसिले 
में सन १८१३ में पार्लियामेंट में कहा गया कि भारत में ठंढे 
स्वास्थ्यकारक स्थानों पर अंग्रेजों के उपनिवेश बसाए जायेँ। 
इस नीति का परिणाम नेपाल्‍रू-ुद्ध ( १८१४-१६ ई० ) हुआ, 
जिससे अंग्रेजों को कुमाऊँ-गढ़वाल और क्यूँठल ( शिमछा ) के 
रम्य प्रदेश मिले । 

अठारहवीं सदी के उत्तराद़ध तक--अथौत्‌ कम्पनी के अधि- 
कार से पहले तक--बिहार-बंगाल अपने बारीक सूती ओर रेशमी 
कपड़ों के लिए प्रसिद्ध थे। पटने के कपड़े, चीनी और शोरे के 
व्यापार के लिए ही फिरंगी व्यापारियों का ध्यान पहले-पहल इस 
तरफ गया था । यहाँ के शिल्पी और कारीगर अपनी युगों से पोषित 
शिल्प-बुद्धि के कारण अपना सानी नहीं रखते थे। किसी नई 
वस्तु की तरफ उनका ध्यान खिंचने पर वे उसे दूसरों से अच्छा 
बनाकर बता सकते थे। इसका एक उदाहरण मीर कासिम के 
रामय उधवा नाछे की लड़ाई में प्रयुक्त बन्दूकें थों, जो अंग्रेजी 
बन्दूकों से अच्छी पाई गई थीं। 

पर भारत के इन कारीगर्रों में जहाँ युगपरम्परा से प्राप्त 
चतुराई थी, वहाँ वे प्रततिशील, जागरूक और संगठित न थे । 
अन्य भारतवासियों की तरह वे भी दुनिया की प्रगति के विषय 
में बेखबर थे। दूसरे, वे अपने प्राचीन काल के पू्ेजों की तरह 
आर्थिक दृष्टि से आत्म-निभर और संगठित न थे। वे महाजनों 
के कज में फँसे हुए और उनपर निभर थे। महाजन छोग उन्हें 
रुपया पेशगी देकर उनसे माल बनवाते और उस साल की 
बाजार में बिक्री कर उसका सबका-सब मुनाफा अपने हाथ में 
रखते। इसी महाजनी तरीके से ईस्ट इंडिया कम्पनी भी भारतीय 
कारीगरों को अपने काबू में कर तबाह कर रही थी । 

सन्‌ १८११ में कम्पनी का व्यापार पर एकाधिकार समाप्त 
कर दिया गया | परन्तु सन्‌ १८३३ तक उसका व्यापार चलता 
रहा। कम्पनी, मालगुजारी में से बचत कर, उसे पूँजी के रूप में 
लगा, जुलाहों से माठ खरीदकर, विलायत भेजती थी । यह पूँजी 
कम्प्रनी के व्यापारिक रेजिडेंटों के पास बाॉँट दी जाती थी। वे 
जुलाहों को कोठी पर तलब कर उन्हें रुपया बाँद देते। माल की 
दर वे ही निश्चित करते। जुलाहा न मानता तो घर पर पहरा 
बिठा दिया जाता | यदि माल लाने में देर होती तो चमोटी लिये 
चपरासी उनके घर पहुँचता, जिसका सब खच जुलाहों से वसूल 
किया जाता । कम्पनी से अगाऊ पानेवाले जुलाहों को ओर 
किसी के हाथ माल न बेचने देने के लिए रेग्यूलेशन बनाया 
गया । किसानों ओर जमींदारों को हुक्म दिया गया था कि वे 

कम्पनी के व्यापारी रेजिडेंटों को या उनके कारिन्दों को जुलाहों 
तक पहुँचने देने में किसी तरह की वाधा न दें, तथा उनसे 
अदब से बरतें। कम्पनी का एकाधिकार टूट जाने पर दूसरे 
खानगी व्यापारियों ने इस चमौटी आदि का प्रयोग और भी 
खुला करना शुरू किया | यों पलाशी-युद्ध के बाद से व्यापार! 
का जो नया तरीका निकला, वह १८३३ तक जारी रहा। 

किन्तु अंग्रेज व्यापारियों के कारिन्दों से भारतीय कारी- 
गरों को जो शारीरिक मार खानी पड़ती रही, उससे कहीं ज्यादा 
कड़ी वह मार थी जो अंग्रेजी सरकार की चुंगी-पद्धति से उनपर 
पड़ रही थी। सन्‌ १८३३ तक भारत के करीब-करीब सभी पुराने 
शिल्प ढह चुके थे, ओर ईस्ट इंडिया कम्पनी को यहाँ से बिलायत 
ले जाने को कुछ न रहा, इसी से उस वर्ष से उसका व्यापार 
बन्द कर दिया गया। इसके बाद भारत के पास विदेशी माल 
खरीदने तथा इंग्लेंड को अपनी गुलामी का खिराज चुकाने के 
लिए अन्न के सिवा कुछ न रहा | 

शिल्प के नाश से “जो छोग दस्तकारी से खाली होते गए 
वे मुख्यतः कृषि में गए” ( इ० प्र० ५८८ )। नतीजा यह हुआ कि 
जमीन पर बोझ बढ़ता गया और जंगढ-चरागाह, यहाँ तक, कि 
सिंचाई और पशुओं के पानी पीने के पोखरे तक, सुखाकर 
खेतों में बदल दिए गए। फलत: यहाँ गो-धन क्षीण होने छृगा 
और दूध महँगा हो गया । लोगों की खुराक पुष्टिकारक न रहने से 
जीवन-शक्ति क्षीण होती गई | जीवन का आनन्द नष्ट हो गया 

और जाति का शारीरिक और नेतिक हास बड़ी तेजी से होने 
छगा । यह अंग्रेजी राज की चोथी किश्त थी । 
रोजी के न रहने ओर जमीन पर अत्यधिक भार बढ़ने से 
ऐसे लोगों की संख्या बढ़ती गई जो अब भूख से छाचार हो 
अपना आत्मसम्मान बेचकर किसी भी शात्त पर 
कि कम मजदूरी करने को तेयार थे। खासकर बिहार में 
ऐसे लोगों की संख्या बहुत थी। अतः १९ वीं सदी 
के शुरू से गोरे पूँजीपतियों ने यहाँ खेती-बारी में पूँजी लगाकर 
उन सस्ते मजदूरों से फायदा उठाना शुरू किया। उत्तरी बिहास 
में, खासकर चम्पारन से गोरखपुर-बनारस तक के इलाकों में, 
इन गोरों ने बड़ी-बड़ी जायदादें खड़ी कर ढीं ओर बह्ाँ के सस्ते 
तथा मेहनती किसानों को नाममात्र की मजदूरी देकर नील की 
खेती कराने छगे। सन्‌ १८१३ से, जब भारत में गोरों के 
उपनिवेश स्थापित करने की नीति चली, आसाम आदि प्रदेशों 
में अंग्रेजों को चाय की खेती करने के लिए बड़ी-बड़ी जमीनें 
माफी में मिलीं, ओर उनपर काम करने के लिए सस्ते बिहारी 
मजदूर ले जाए जाने लगे। भूखे मरते भोले देहातियों को 
“आरकाटी? ( पझाण्टरों के गुमाइते » सब्जबाग दिखाते ओर 
पाँच बरस काम करने के इकरारनामे पर अँगूठा छगवाकर 
उनके घर-बार से दूर ले जाते। इस दीवानी इकरारनामे को 
तोड़ना या तोड़ने के लिए उकसाना कानूनन फोजदारी अपराध 
बना दिया गया, जिसके लिए जेल मिलतो थी। इस प्रकार यह 


३३६ 


इकरारनामा गुलामी का पट्टा होता था। गुलामों में और इन 
मजदूरों में, जो कुली कहलाते थे, फरक केवल इतना था कि 
इनकी गुलामी की अवधि पाँच बरस की होती थी। परन्तु, चूँकि 
पाँच बरस बाद भी छाचारी की हालत में वे प्रायः फिर अपने पढ्टे 
को नया करा छेते थे, इसलिए वह फरक भी नाम मात्र का ही था। 

अमेरिका के अपने उपनिवेशों में जलील मेहनत कराने के 
लिए सोलहवीं सदी से यूरोपियन लोग अफ्रिका के हृब्शियों को 
पकड़कर ओर गुलाम बनाकर ले जाया करते थे। उन्नीसवीं 
शताब्दी शुरू होते तक वे बस्तियाँ काले हब्शी गुलामों से पट 
गई थीं, ओर वहाँ के गोरे मजदूर भी काम की तराश में इधर- 
उधर भटकने* छगे थे। इसके अतिरिक्त अब भारत के स्ाण्टरों 
के तजरबे से दुसरे उपनिवेश्ों के यूरोपियनों को भी मालूम हो 
गया कि हिन्दुस्तानी कुली हब्शी गुलामों से अधिक सस्ते ओर 
उपयोगी हैं । अफ्रिका के जंगली हब्शी गुलामों को कुछ देर 
सिखाने-सधाने की जरूरत होती थी । भारत के सीखे-सघधे, मेह- 
नती ओर समझदार कुली उस स्थान की कहीं अच्छी पूत्ति करते 
थे। जेसा कि केप्टन कोलम्बो ने अपनी ( १८७३ में प्रकाशित ) 
पुस्तक 'स्लेव केचिंग इन इंडियन ओशन” ( 5]87९ 0०९०४ 
[0 709॥ (0८८०॥--हिन्द्महासागर में गुलाम फॉसना ) में 
लिखा--“स्व॒तन्त्र हिन्दुस्तानी हब्शी गुाम से सस्ती जिन्स था 
(8 6९९ [एतंथा जश85 2» ०९०ए6ए थाएंटोड पा & 
[२८४४० 5]2५6” प्रृ० १०० )। इस महान्‌ सचाई का आविष्कार 

होते ही हिन्दमहासागर के तटबर्त्ती या द्वीपों के--अफ्रिका, 
सारिशस, फिजी आदि के--उपनिवेशों के गोरे भी 
हिन्दुस्तानी कुलियों को भर ले जाने लगे। जैसे ईस्ट इंडिया 
कम्पनी ने कानून बनाया था बेसे ही त्रिटिश पालिमेण्ट ने भी 
सन्‌ १८२३ में कानून बनाकर इस “तिज्ञाबद्ध मजदूरी” या कुली- 
प्रथा पर अपनी मुहर लगा दी । 

इसके बाद जब अंग्रेजों के उपनिवेशों को हिन्दुस्तानी कुलियों 
की धारा साहू-ब-साल नियम से सींचने लगी, तब कहते हैं, 
सन्‌ १८३३ के करीब यूरोपियनों का अन्तरात्मा गुलामी-प्रथा के 
विरुद्ध भड़कने छगा ! और, गुलामी को मिटाने के कानून बने । 
धीरे-धीरे अनेक देशों में कुली शब्द भारतवासी का समानाथंक 
हो गया, ओर अब-तक भी है। इन भारतीय कुलियों में सबसे 
अधिक संख्या बिहारियों ओर तामिलों की होती थी । 

सन्‌ १८१९ तक अंग्रेजों ने भारत का बड़ा हिस्सा जीत लिया 
था। सन्‌ १८२६ तक बरमसा-राज्य से आसाम, कछार, अराकान 
ओर तेनासरीम भी लिये गए। फिर उत्तरपच्छिमी 
सीमान्त की ओर बढ़ना शुरू हुआ और १८४६ तक 
सिन्ध, पंजाब, कश्मीर जीते गए। एक बार जिस रियासत ने 
आधिपत्य मान लिया उसे मौका पाते ही दखल कर छेने की 
नीति तभी से जारी थी, जब मीर जाफर के बेटे के हाथ से 
त्रिहार-बंगाल का शासन ले लिया गया था या जब वेल्जली ने 
रुद्देखखंड और तामिढ॒नाड को अपने सीधे शासन में ले छिया 


श्रेण 

था। किन्तु, सन्‌ १८३४ के करीब से यह नीति जोरों से चली 
और फिर डलहोजी ने तेजी से समूचे भारत को 'समथर' 
बनाने की चेष्टा की । 

भारत में अंग्रेजी साम्राज्य की स्थापना करनेवाले पुराने 
राजनेता--मालकम, एल्फिन्टन, मेटकॉफ आदि--इस नीति 
के विरोधी थे। कनेल स्लीमेन ने डलहौजी के शासनकाल के 
आरम्भ में लिखा कि अभी तक हम देशी रियासतों की आड़ में 
राज करते हैं; पर यदि हम उन्हें मिटा देंगे तो देशी सेना किसी 
दिन यह पहचान लेगी कि हमारा शासन उसी पर निर्भर है और 
तब वह कोई भयंकर घटना कर सकती है । स्लीमेन का भविष्य- 
दशन कितना सच्चा निकला ! परन्तु नई पौध के अंग्रेज इन 
पुराने बुजुर्गों का मजाक करते थे, ओर फहछत:ः स्लीमेन की 
आशंका चरिताथ होकर रही । 

भारत के स्वाधीनता-युद्ध को कल्पना पेशवाओं के अन्तिम 
वंशधर नाना साहब तथा उसके मनत्री अजीमुल्ला की थी। उस 
युद्ध में मुख्य भाग लेनेवाले 'पूरबिएः अधोत्‌ अवध ओर 
भोजपुर के छोग, ठेठ हिन्दुस्तान के निवासी तथा उत्तर भारत 
के मराठे थे । उस युद्ध के लिए भारतवर्ष की सेना और प्रजा 
में जो संगठन किया गया, वह सन्‌ १८५६ तक पूरा हो चुका 
था। अंग्रेजों की भारतीय सेनां तबतक मुख्यतः पूरबियों और 
तिलंगों ( आन्च्रों) की थी, इसलिए जहाँ-जहाँ पूरबिया या ठेठ 
हिन्दुस्तानी फोजें थीं, वहाँ-वहाँ उसकी आग फेल गई । 

सन १८४७ के शुरू में भारतीय सिपाहियों को चर्बीवाले 
कारतूसों की बात माठ्म हुईें। उसने आग पर घी छिड़कने का 
काम फकिया। ३१ मई १८५७ ई० विश्नव शुरू करने की तारीख 
नियत थी। परन्तु धर्मान्धता की उत्तेजना से कुछ छोग पहले 
भड़क उठे । कलकत्ते के पास बारकपुर में मंगल पांडे नामक 
सिपाही ने २९ भाचे को एक कांड कर दिया, जिससे बारकपुर 
की पल्टनों के हथियार रखा लिये गए और बंगाल में क्रान्ति- 
कारियों का संगठन टूट गया। फिर मेरठ के सिपाहियों ने 
९ मई को बलवा कर दिया, जिसके फलस्वरूप पंजाब में अंग्रेजों 
ने अनेक पल्टनों को निहत्था कर दिया। पंजाब इस युद्ध की 
योजना में सबसे नाजुक कड़ी था; क्‍योंकि भारत की अधिकांश 
गोरी सेना तब पंजाब में ही थी ओर पंजाब की पूरब्रिया 
पल्टनें अपने घर से बहुत दूर थीं। इस कड़ी का टूट जाना 
विक्षव के विफल होने का मुख्य कारण हुआ। यों चर्बीवाले 
कारतूस सन्‌ ४७ के विज्नव का कारण नहीं, प्रत्युत उसकी 
विफलता का कारण थे । 

किन्तु बारकपुर और मेरठ की घटनाओं के बावजूद भी 
दूसरे स्थानों के क्रान्तिकारी संयम से रहे, ओर विज्नव शुरू होने 
पर वे खुद गोरों के खिलाफ चर्बीवाले कारतूस चलाते रहे। 
३१ मई से १० जून तक ठेठ हिन्दुस्तान के अधिकांश स्थानों 
में विश्नव फूट उठा । 

बिहार की जनता में उत्तजना काफी थी। पटना शहर में 

अंग्रेजों ने जनता को त्रस्त करने के लिए कुछ सिक्‍ख सैनिकों 
को घुमाया। परन्तु पटने की आम जनता ने उनका बहिष्कार 
किया। यहाँ तक कि जब वे गुरु गोविदर्सिह के जन्म-स्थान- 
वाले दरमंदिर गुरुद्वारे में दशन करने पहुँचे, तब वहाँ के 
प्रन्थी ने उन्हें गुरुद्वारे में घुसने तक न दिया | तिरहुत का एक 
जमीदार वारिस अली पकड़कर फॉसी छटका दिया गया। 
अली करीम नामक एक विश्नवी को गिरफ्तार करने फोज भेजी 
गई; पर वह भाग निकला । देहातियों ने उसका पीछा करनेवाली 
फोज को गलत रास्ता बताकर भटका दिया। 

इन घटनाओं से प्रकट है कि बिहार में केवल उत्तेजना भर 
थी, संगठन छुछ न था; क्योंकि यदि बिहार में विक्षव का कोई 
केन्द्र होता तो दानापुर की पलल्‍टन ठीक वक्त पर चुपचाप बेठी 
न रहती और अंग्रेज, क्रान्तिकारियों के खिलाफ अपनी कारवाई 
के लिए, बनारस को आधार न बना सकते | बनारस के बजाय 
उन्हें राजमहल से कारवाई शुरू करनी पड़ती । 

बनारस के इलाके में क्रान्तिकारी फेल गए थे; पर बनारस 
शहर पर अंग्रेजों का कब्जा रहा। वहाँ से बढ़कर सेनापति 
नील ने १८ जून तक इलाहाबाद ओर फिर हैवलाक ने १७ जुलाई 
को कानपुर ले लिया । 

कानपुर के पतन के बाद, जब कि विप्नव का पहला अध्याय 
समाप्त हो चुका था, २५ जुलाई को पटने में विज्नव की एक 
विफल चेष्टा हुई ओर उसका नेता पीर अछी फाँसी पर टाँगा 

गया। इसपर दानापुर-छावनी की देशी पल्टन उत्तेजित हुई 
ओर विप्लव करके जगदीशपुर (शाहाबाद) में अस्सी बरस के बूढ़े 
राजा कुँवरसिंह के पास पहुँच उससे नेतृत्व करने को प्राथना को । 
कुँवरसिंह के साथ उन्होंने आरा शहर पर हमछा किया, 
खजाना ले लिया ओर जेल से केदी छोड़ दिए। पर आरा के 
अंग्रेजों ने मुद्दीमभर सिक्ख सिपाहियों के साथ एक कोठी की 
मोर्चाबन्दी करके उसमें आश्रय लिया। कुँवरसिंह महीना-भर 
उसे घेरे पड़ा रहा; पर ले न सका ओर अन्त में दानापुर 
से ओर मदद आने पर उसे घेरा हटाकर जगदीशपुर 
वापस जाना पड़ा। परन्तु १४ अगस्त को अंग्रेजों ने जगदीश- 
पुर ले लिया। कुँवरसिंह तब वहाँ से अवध कौ तरफ रवाना 
हो गया। 

ये घटनाएँ इस बात का प्रमाण हैं. कि अन्तर्वेद ओर अवध 
में क्रान्ति की जो आग भड़क रही थी, बिहार में उसकी सिर्फ 
एक लपट ही पहुँची थी । 

सितम्बर में अंग्रेजों ने दिल्ली वापस ले ली ओर हेवलाक 
ओर आउटराम रलेखनऊ पहुँच गए; पर वहाँ पहुँचकर खुद 
भी घिर गए। इसके बाद इंगलेंड से आकर सर काढिन 
केम्बेल भारत का जंगी छाट बना ओर नवम्बर में कानपुर 
से लखनऊ की तरफ बढ़ा। माच १८०८ में छूखनऊ 
लिया गया । 

इस पिछली कशमकश के समय कुँवरसिंह फिर प्रकट 

होता है और इस बार उसके अनुयायी जिस तरह जूसझते हैं 
उससे जान पड़ता है कि उस बूढ़े ने इस बीच उनकी हड्डियों में 
नई जवानी फूँक दी थी। “अंग्रेजी सेनाएँ जब अवध पर 
चढ़ाई कर रही थीं, तब कुँवरसिंह आजमगढ़ लेकर बनारस 
की तरफ बढ़ा । शत्रु का आधार काटने की उसकी इस कोशिश 
से केनिंग को, जो इलाहाबाद में था, चिन्ता हुई” (इ० प्र० 
४८० )। एक अंग्रेजी दस्ता उसके मुकाबले को भेजा गया, 
जिसे कुँवरसिंह ने हराकर आजमगढ़ की तरफ भगा दिया। 
लेकिन इसके बाद वह बनारस से टछ गया--या तो उसके 
पास इतनी ताकत न थी कि बनारस ले पाता, ओर या उसने 
बनारस ले लेने का महत्त्व नहीं पहचाना। उसने छोटकर 
जगदीशपुर वापस जाना निश्चित किया। अंग्रेजी फौज ने उसका 
पीछा किया। वे उसे गंगा के उस पार जा फिर बिहार में 
गड़बड़ करने देना न चाहते थे। पर कुँवरसिंह ने उनकी 
कोशिशें विफल कर बलिया से ८ मीऊ पच्छिम गंगा पार कर 
ली । अंग्रेजी फीज उसके पीछे गंगा पर पहुँची। सेना को पार 
उतार कुँवर सिंह किइती पर बेठ गंगा पार कर रहा था, तभी 
एक गोरे की गोली उसके दाहिने हाथ में छगी। शरीर में 
विष न फैल जाय, इसलिए उसने तलवार से कोहनी तक हाथ 
काट वहीं गंगा में फेंक दिया और गंगा-पार हो २१ अप्रेल को 
जगदीशपुर वापस छे छिया। दानापुर से गोरी और सिक्‍्ख 
पलटनें २३ तारीख को जगदीशपुर वापस लेने आइं; पर उन्हें. 

कुँवर से बुरी तरह हारकर भागना पड़ा। उसी रात हाथ 
के घाव का विष फेलने से बिहार के उस बूढ़े शेर का 
देहान्त हुआ । 

उसके बाद उसके भाई अमरसिंह ने आरा पर चढ़ाई की 
ओर शाहाबाद जिले में तीन महीने सकछता-पूबक अंग्रेजों का 
मुकाबछा करता रहा। अन्त में १७ अक्तूबर को नई सेनाओं 
के आने पर जगदीशपुर चारों तरफ से घेर लिया गया। 
अमरसिंह अपनी सेना समेत जगदीशपुर से हट गया। अंग्रेजी 
सेना ने उसका पीछा किया । १९ अक्तूबर को एक बड़ी सेना ने 
नोनही गाँव में उसे घेर लिया । अमरसिंह के चार सो सिपाही 
डटकर लड़े, और एक बार शत्रु को पीछे ढकेल॑ दिया; पर 
अन्त में नई फौज आने पर अमरसिंह और उसके दो साथी 
तो बचकर निकल गए, ओर बाकी सेना बहादुरी से मुकाबला 
करती हुई काटी गई। अंग्रेजों ने अमरसिंह का पीछा किया; 
पर वह हाथ न आ सका । 

पलाशी-युद्ध के बाद मुशिदाबाद के खजाने से सोना-चाँदी 
ओर रत्नों की छदी जो नावें कलकत्ता भेजी गई थीं; वह उस 
धारा का आरम्भ था जो कि तब से आज तक 
प्रतिवर्ष बढ़ती मात्रा में भारत से इंग्लेंड को 
वह रही है। कम्पनी को बिहार-बंगार की दीवानी मिलने से 
देश की माछगुजारी भी एक व्यापार बन गईं। “व्यापारी अपना 
धन्धा नफे में ही करते हैँ। उन व्यापारियों ने भारतवर्ष की 

गुलामी का खिराज 


भूमि और जनता को अपने कारोबार का साधन बना डाला। 
“हर हिन्दुस्तानी के बारे में यही समझा जाता (था) कि वह ईस्ट 
इंडिया कंपनी की कमाई करने को पेदा हुआ प्राणी है! ।” 
(३० प्र० ४८५ ) | 

फलत: बिहार-बंगाल की मालढगुजारी की आमदनी में से 
हर साल कम्पनी बचत करने लगी। उस बचत से किस तरह 
जुलाहों से कपड़ा खरीदा जाता था, सो हमने देखा है। अब 
जिस बात पर हमें ध्यान देना है सो यह कि वह माल इंग्लेंड 
भेज दिया जाता था, और उसके बदले में एक कोड़ी भी इन 
प्रान्‍्तों को वापस न आती थी--बह्‌ कम्पनी का मुनाफा था। 
सन्‌ १७८३ में अंग्रेजी पालिमेंट की साधारण-सभा की नियुक्त 
की हुई भारत-विषयक कमिटी की नवीं रिपोर्ट में इसका यों 
वर्णन है-- 

“पूष के अत्यन्त कीमती मालों से लछदे हुए बड़े जहाजों 
के बहुसंख्यक वेड़े, जो हर साल बराबर ओर बढ़ती हुई राशि 
में भारत से इंगलेंड पहुँचते हैं," 'वह उस देश से दिया गया 
खिराज होता है, न कि उसे लाभ पहुँचानेवाला व्यापार ।” 
( श्रीकस्त्ूरचन्द शाह कृत 'सिक्‍स्टी ईयसे आफ इंडियन फिनान्स! 
प्ृ० २९ पर उद्धुत )। 

इसके बाद “भारतवर्ष को जीतने और काबू रखने का सब 
खची तो ईस्ट इंडिया कम्पनी ने भारत से वसूल किया ही, उसके 
अछावा भारतीय सेना को जब अंग्रेजों के स्वार्थ के लिए मिस्र, 

जावा, बमो, अफगानिस्तान, चीन और ईरान भेजा तब उसका 
खर्चा भी भारत से लिया। अकेले अफगान युद्ध के लिए भार- 
तीय जनता को १४ करोड़ रुपया देना पड़ा | दूसरी तरफ, भारत- 
वष का गदर दबाने के लिए जो गोरी सेना बिलायत से आई, 
उसकी इंगलेंड से चलने के छः महीने पहले तक की तनख्वाहें 
तथा इंगलेंड की छावनियों में भारतीय सेवा के नाम से जमा 
सेना की १८६० तक की तनख्वाहें भी भारत ने दीं । 

इन सब खर्चो ओर अंग्रेज हाकिमों की भारी तनख्वाहों के 
बावजूद भी कम्पनी के कुल शासनकाल में सरकारी व्यय से 
आय अधिक हुईं। लेकिन ब्रिटिश सरकार का जो बोर्ड ऑफ 
कण्ट्रोल लन्दन में था, उसका खचा और कम्पनी की पूँजी पर 
डिविडेण्ड या मुनाफा भी भारत की जनता को देना पड़ता था। 
जिस साल सरकारी आमदनी खर्चे से कम हुई, या जब-जब 
उसमें से मुनाफा देने की गुंजाइश न रही, तब-तब कम्पनी 
भारत के नाम पर कज लेती गई और उससे अपना मुनाफा 
पूरा करती रही । उस कज का सूद भारतीय जनता पर पड़ता 
गया । यों कम्पनी के शासन में हर साल करीब ३०--३५ छाख 
पोंड इस लन्दन के खर्चे और मुनाफे के लिए भारत से इंगलेंड 
जाता रहा। यह कुछ मालछ्गुजारी का करीब 5 दोता था। 
अंग्रेज हाकिम जो अपनी निजी बचत भेजते, वह अछग थी। 
इस खिराज की खातिर भारत पर जो ऋण लद॒ता गया, वह 
सन १८४८ ई० में ६९५ छाख पोंड था। 

“यह खिराज सोने-चाँदी के रूप में नहीं, प्रत्युत माल के रूप 
में प्रतिवर्ष जाता रहा ।'' 'जब भारत के शिल्पियों से खरीदने 
को कुछ न रहा, तब अन्न के रूप में यह जाने छंगा। दूसरे देशों 
को भारत जितना मार भेजता उतना ही उनसे मेँगाता भी था । 
पर इंगलेंड को वह आयात से निर्यात की अधिकता द्वारा 
खिराज देता? रहा । एक तो दस्तकारी की चीजों को अन्न देकर 
खरीदना ही दरिद्रता का कारण था, दूसरे यह गुलामी का कर 
भी भारतीय जनता अन्न में चुकाने छगी। एक स्पष्टवादी अंग्रेज 
के शब्दों में “हमारी पद्धति एक स्पंज के समान है जो गंगा-तट' 
से सब अच्छी चीजों को चूसकर टेम्स-तट पर जा निचोड़ती 
है।' इस पड्ैति का एक ही परिणाम हो सकता था-दुभिक्ष, 
बार-बार दुभिक्ष” ( इ० प्र० ४८९ ) | 

हमने देखा हे कि सन १८१३ में ईस्ट इंडिया कम्पनी का 
व्यापार का एकाधिकार उठाकर दूसरे अंग्रेजों को भी भारत में 
व्यापार करने की छूट दे दी गई थी। लेकिन स्वतंत्र अंग्रेजों 
को एक व्यापारी कम्पनी के शासन में रहकर काम करना 
अखरता था । 

“वे सोचते थे कि कम्पनी हटाई जाय तो सब अंग्रेज 
खुलकर भारत में अपने व्यापार के लिए सुविधाएँ पाएँ और 
बस भी सरके। सन्‌ १८०३ में इस आन्दोलन ने जोर पकड़ा। 
माच १८५८ में पार्लिमेंट ने भारत में, विशेषतः पहाड़ी जिलॉ'** 
में, यूरोपियन बस्तियाँ बसाने और मध्य एशिया में व्यापार-बृद्धि 

के उपाय सोचने को एक कमिटी बैठाई। यह आन्दोलन चल 
ही रहा था कि गदर के कारण कंपनी को हटाने का एक बहाना 
मिल गया । 

“एलिनबरो के शब्दों में ईस्ट इंडिया कम्पनी के हाथ में 
भारतवर्ष गिरवी था। ब्रिटिश सरकार ने उसे दाम देकर छुड़ा 
लिया। लेकिन वे दाम उसने अपने पास से नहीं दिए। कम्पनी 
की पूँजी का मूल्य १९० छाख पोंड लगाया गया, जिसे धीरे-धीरे 
भारत ने चुकाया। सन्‌ १८७४ में इसमें से 9६ छाख पोंड बाकी 
रहा, जो भारत के कर्ज में शामिल कर दिया गया। उसके 
सिवा कम्पनी का ६५० छाख पोंड कर्जा तो भारत पर डाला 
ही गया। यों ईस्ट इंडिया कम्पनी के बजाय भारतवर्ष लन्दन 
के उन महाजनों के हाथ गिरवी रक्खा गया, जिन्होंने इस भार- 
तीय ऋण के ऋणपत्र खरीदे ।” ( इ० प्र० ४९४ ) । 

भारत की शासन-पद्धति के मोलछिक सिद्धान्तों में सन्‌ १८५८ 
में कोई परिवत्तन नहीं हुआ। १७८४ में जो पद्धति बनाई गई 
थी, मूलतः बही जारी रही । 

महारानी विक्टोरिया के भारत में राज्यकाल को दो हिस्सों 
में बॉदा जाता है। पहला सन्‌ १८७५६ तक, जब कि महारानी 
महारानी ही थीं, ओर दूसरा उसके बाद, जब कि उन्होंने सम्राज्ञी- 
पद धारण किया। पहले अंश में भारतीय सेना भारत के खच 
पर, किन्तु ब्रिटेन की साम्राज्यसाधना के लिए चीन, न्यूजीलेंड, 
अबीसीनिया ओर पेरक ( सिंगापुर ) के युद्धों में भेजी गई। 

“सन्‌ १८६५ में भारत से इंग्लेंड तक समुद्र के भीतर 
पनडुब्बा तार जारी किया गया। उसके लगाने का समूचा खच 
भारत पर डाला गया” (३० प्र० ६०१ )। इसके अछावा भारत 
की माछंगुजारी में से ५ फी सदी नफे की गारंटी देकर अंग्रेज 
पूँजीपतियों को भारत में रेलवे-कम्पनियाँ खड़ी करने को 
प्रोत्साहित किया गया। “नफे को गारण्टी के कारण उन्होंने 
अत्यन्त फिजूलखर्ची से छाइनें बनवाइ । जब कभी हिसाब में 
गबन के कारण उन्हें घाटा हुआ, तब भी उन्हें ५ फो सदो 
नफा तो अपने बेहोश मालिक--भारतीय किसान--की तरफ से 
दिलाया ही गया” ( वहां )। 

यह तोन्था भारत की राष्ट्रीय आय के ख्चे का पहल । 
आय के पहलू में विदेशी माल पर की चुंगी प्रत्येक राष्ट्र की 
आय का बहुत बड़ा अंश होती है, पर भारत तो स्व॒तन्त्र राष्ट्र 
नहीं हे ! “गदर के बाद की आधथिक कठिनाई में केनिंग की 
सरकार ने आयात पर थोड़ी-सी चुंगियाँ बढ़ा दीं; लेकिन 
अंग्रेज व्यापारियों के दबाव से उसे वे चुंगियाँ दी बरस में ही 
घटानी पड़ीं। अगले “दस वर्षों में भारत का व्यापार बढ़ा, पर 
जकात की आय घटी । उस आय की मात्रा उपहासारपद थी।! 
सूती धागों के आयात पर ३३ फी सदी ओर कपड़े की आयात 
पर ५ फी सदी चुंगी थी। उस समम दो-तीन कपड़े की मिले 
कलकत्ते में तथा एक दजन बंबई में खुल चुकी थीं। लंकाशायर 
को इतने से भी चिढ थी। सन्‌ १८७४ में छाड नॉर्थत्रुक पर 

दबाव डाला गया कि इस ५ फी सदी चुंगी को भी हटा दे। 
तब नॉथत्रुक ने इस्तीफा दे दिया” ( इ० प्र० ६०२ )। 

इस चुंगी-नीति से न केवछ भारत अपनी आय से वंचित 
रहता रहा, प्रत्युत उसके शिल्पों का नाश होना भी जारी रहा। 
“भारतीय शिल्पों का नाश होने पर बेकार जनता की सस्ती 
मजदूरी से भी अंग्रेज पूँजीपतियों ने छाभ उठाया। छाड मेयो 
( १८६९-७२ ई० ) को आशा थी कि भारत की सस्ती मजदूरी 
ब्रिटिश व्यवसायियों के कत्त त्व के लिए नया क्षेत्र उपस्थित करेगी ।! 
चाय, काफी, सिनकोना, जूट ओर नीछ की काइत की सफछता 
का उल्लेख कर उसने कहा कि हमें जंगलों, खानों ओर समुद्र की 
मछलियों पर भी ध्यान देना है, और इसलिए “उसने जंगल, 
भूगर्भ तथा समुद्री पड़ताल आदि के महकमे खोले। जिन 
कारबारों में अंग्रेजों की पूँजी छगी थी, उनकी पूँजी का नफा 
हर साल भारत से बाहर जाता था” ( वहीं )। 

आय-व्यय के इस समूचे लेखे का जो परिणाम सन्‌ १८५८ 
से १८७६ तक हुआ, अब वह हमें देखना हे। “सन्‌ १८५८ 
में भारत पर ६९५ लछाख पोंड कज डाला गया था। महारानी 
के राज के १९ साहों में बह कज दूना हो गया। इसके अलावा 
कम्पनी की १२० लाख पॉंड पूँजी पर भी भारत को सूद देना 
पड़ता था। इस सूद ओर बिलायत में भारत-सरकार के खचे 
के नाम पर भारत को अब (सन्‌ १८७० के बाद ) १३ से २ 
करोड़ पोंड वार्षिक का माल आयात की अपेक्षा अधिक 

विलायत भेजना पड़ता था। यों महारानी के राज के १२ बरसों 
में भारत से धन की वार्षिक निक/सी चौगुनी हो गई और 
इस धारा की पूर्ति के लिए जनता के कर का बोझ ५० फी सदी 
बढ़ गया, जिसमें नमक-कर ही विभिन्न प्रान्तों में ५० फी सदी से 
१०० फी सदी तक बढ़ा । 

“भारत न केवछ कपड़ा ओर अन्य कारीगरी की चीजें 
अन्न दे कर खरीदता रहा, प्रत्युत अपना यह खिराज भी अन्न 
ओर कच्चे माल से चुकाता रहा। अनाज का नियोत इस असे 
में वार्षिक ३० छाख से ८० लाख पोंड हो गया। तेलहन और 
कच्चे चमड़े का नियोत भी इसी तरह बढ़ा । तेलहन की खली 
सर्वोत्तम खाइ होती है, इसलिए तेलहन का नियोत जमीन 
की उपजाऊ शक्ति का नियात” था। कच्चे चमड़े के नियोत 
का बढ़ना चमारों के शिल्प के हास का सूचक था। यह पद्धति 
हमारे देश में अबतक जारी है। जाड़े के मोसम में हमारे 
गाँव और मंडियाँ में अनाज का जो चुस्त चाछान दिखाई 
देता है, वह स्वतंत्र व्यापार नहीं, प्रत्युत गरीब किसानों को 
अपना पेट काटकर गुलामी का खिराज देना होता हे। इसी 
लिए अकाल के सालों में भी वह “यापार' वेसी ही चुस्ती 
से चलता रहता है। विदेशी व्यापार सब हुंडियों द्वारा होता 
है। भारत के जो व्यापारी बाहर मार भेजते हैं, वे उन 
व्यापारियों से दाम पाकर हुंडियाँ उन्हें दे देते हैं जिन्होंने बाहर 
से माल मँगाया होता है। इसलिए मार मेंगानेवार्लों से भेजने- 

वालों को पूरा मूल्य नहीं मिल जाता। इस कमी के लिए लन्द्न 
में भारत-सचिव हुंडियाँ निकालछता है, जिनका भुगतान भारत 
के खजानों से हो जाता है?” ( इ० प्र० ६०३ )। 

सन्‌ १८७६ से १९०४ तक का अरसा अंग्रेजी इतिहास में 
साम्राज्यगसाधना के तीस वर्ष कहलाता है। अंग्रेजों की इस 
साम्राज्यसाधना का मुख्य साधन भारत ही था। इस अससे में 
दूसरा अफगान-युद्ध हुआ। मिस्र, सूडान और सोमाछिस्तान तथा 
उत्तरी बरमा भारतीय फोजों द्वारा जीते गए; सन्‌ १८८५० से 
१९०४ तक भारत के कुल सीमान्त पर अग्रसर नीति जारी 
रही; चीन के घूसेबाजों' के खिलाफ फारस की खाड़ी में 
और तिब्बत में भारत की सेनाएँ भेजी गई; तथा दक्खिनी 
अफ्रिका को भारतीय सेना से दबाकर ब्रिटिश साम्राज्य में 
मिलाया गया । 

इस बीच “जब अफगान-युद्ध जारी था, ओर दक्खिन में 
सन्‌ १८७७ तथा उत्तर भारत में सन्‌ १८७८ के दुभिक्षों के 
प्रभाव बाकी थे, लिटन ( १८७६-८० ई० ) ने ३० कोट तक के 
कपड़े पर से चुंगी हटाकर भारतीय आय का वह ख्रोत सुखा 
दिया। सन १८८२ में छाडे रिपन ( १८८०-८४ ई० ) ने नमक 
ओर शराब को छोड़कर सब चीजों का आयात विना चुंगी 
के कर दिया। डफरिन ( १८८४-८८ ई० ) ओर लेन्सडोन 
( १८८९-९३ ई० ) के समय सामरिक खच की बढ़ती के कारण 
१८९४ ई० में फिर सब आयात पर ५फो सदी चुंगी छगाई गई, और 

साथ ही भारतीय मिलों के २० कोंट से ऊपर के कपड़े पर भी 
३३ फी सदी चुंगी कर दी गई । लंकाशायर के व्यवसायी इतने 
से संतुष्ट न हुए, इसलिए १८९९ ई० में विदेशी और भारतीय, 
बारीक ओर मोटे, सभी कपड़ों पर ३३ फी सदी चुंगी कर दी 
गई । मोदे भरतोय कपड़े पर की चुंगी से लुंकाशायर को कोई 
सीधा लाभ न था; क्योंकि बिलायत से वेसा कपड़ा आता 
न था; उससे केवल भारत के गरीबों को कपड़ा महँगा 
मिलने लगा । 

एक तरफ आय के इस स्रोत का वलिदान किया जाता था, 
तो दूसरी तरफ अंग्रेजी-साम्राज्य-छोलुपता के युद्धों का बोझ 
भारत पर पड़ता था। अफगान-युद्ध के खर्चे का ३ तथा मिस्न-युद्ध 
के खच का 3 से कम इंगलेंड ने दिया; बाकी सब भारत पर 
पड़ा” ( इ० प्र० ६१६ )। 

“एक नई पेचीदगी इस बीच उपस्थित हुई थी। दुनिया में 
चाँदी की उपज अधिक होने से सन्‌ १८७० से रुपये का भाव 
गिरने लगा । उससे पहले १९ वीं शती में रुपये का भाव बरा- 
बर दो शिलिंग था। रुपया सस्ता होने से उपज के दाम बढ़े 
और भारत के व्यापार-व्यवसायों को कुछ र्फूर्ति मिली। 
बन्दोबस्त-अफसरों ने उसी हिसाब से माछगुजारी बढ़ा दी, 
इसलिए सरकारी आय में कुछ फरक नहीं पड़ा। भारत को 
चाँदी की मन्दी से कोई कष्ट न होता, उलटा छाभ ही था। 
ढेकिन भारत इंग्लेंड का हर साल जो खिराज देता था, उसका 

हिसाब इंग्लेंड चाँदी में गिनने को तैयार न था, बह उसे सोने के 
हिसाब से ही लेता रहा । इससे कठिनाई होने छगी। 

“इस दशा में सन्‌ १८७८ में छाड लिटन ने प्रस्ताव किया कि 
रुपये का टकसालाना परिमित करके उसका दाम बढ़ाया जाय। यदि 
जनता को अपनी चाँदी टकसालों में ले जाकर मनचाही मात्रा में 
रुपये बनवाने का अधिकार रहता तो चाँदी और रुपये का 
दाम एक ही सतह पर रहते। किन्तु, यदि जनता के लिए टक- 
साले बन्द कर दी जाये तो कम-ज्यादा संख्या में रुपया बना- 
कर सरकार रुपये के दाम ज्यादा या कम कर सकती थी। 
लिटन इसी ढंग से रुपये का दाम बढ़ाना चाहता था; लेकिन 
रुपया सस्ता होने पर जो टेक्स बढ़ाए गए थे, «वे रुपये को 
महँगा करके फिर घटाएन जाते। यों लिटन का उद्देश्य था 
जनता से धोखे से अधिक कर वसूल करना। ब्रिटिश सरकार ने 
वेसा करने की स्वीकृत न दी। छाडे डफरिन ने फौजी खर्च की 
खातिर भारत का कज बढ़ाया, जिससे विनिमय की दर भारत 
के खिलाफ ओर गिरी । तब उसने फिर लिटनवाले प्रस्ताव को 
दोहराया; पर ब्रिटिश-सरकार ने फिर स्वीकृति न दी। लेंसडौन 
ओर एल्गिन ( १८९३-९८ ई० ) के समय उज़ाड फौजी खचे 
की खातिर कज ओर बढ़ गया; और रुपये का भाव गिरते: 
गिरते १३-३ पेनी पर पहुँच गया। तब सन्‌ १८९३ से १८९९ ई० 
तक भारत-सरकार ने त्रिटिश-सरकार की सहमति से टकसालें 
बन्द कर दीं, और “११ आने के सच्चे रुपये को १६ आने का 

मूठा रुपया बनाकर कर-दाता से धोखे से ४४ फी सदी अधिक 
कर वसूल करना” शुरू किया। तब से रुपया सां केतिक सिक्का रह 
गया । उसमें अपने मूल्य के बराबर चाँदी न रही, और उसका 
मूल्य पोंड के मूल्य पर निभर हो गया। 
अबोध जनता ने समझा, उसकी किस्मत के फेर से मन्दी 
आ गई है ओर उसे पहले-जितनी ही माछगुजारी देने के लिए 
अधिक अनाज बेचना पड़ता है। उसे कया मालूम था कि यह 
मन्दी सरकार की ही लाई हुई थी, जो इस ढंग से द्स-बारह 
करोड़ का अनाज किसानों से इस कारण अधिक वसूल करने 
लगी थी कि उसे अब विछायत को इतना खिराज अधिक देना 
पड़ता था । सन्‌ १८९७-९८ से १९०१-२ ई० तक भारत की कुल 
मारूगुजारी रुपयों में प्रायः उतनी ही रही; पर पोर्डों में ६४२३ 
लाख से ७६३३ लाख हो गई--और ये वषे वे थे जब सारे 
देश में लोग दुभिक्षों से तड़प-तड़पकर मर रहे थे । 
रुपये का दाम बढ़ने से छाखों किसानों के कर्ज भी बढ़ 
गए-- भारत के गरीब कजदार-बग के गले में बँघी पत्थर 
की चकी का बोझ बढ़ गया” ओर 'उन समृद्ध वर्गों को लाभ 
हुआ जो जनता की मुसीबत पर जीते हैं।” ओर, लछाभ हुआ 
उन अंग्रेज नोकरों ओर व्यवसायियों को जो भारत से अपनी 
बचत या मुनाफा इंग्लेंड को भेजते हैं। 'पर यह छाभ भारतीय 
करदाता के खच पर--भारत में हर कज को बढ़ाकर” हुआ। 
भारत के गरीबों की बचत चांदी के तुच्छ गहनों के रूप में 

थी। 'भारत-सरकार के श्रस्ताव का अथ (था) गरीबों को 
उस बचत का | जब्त कर लेना। रुपये का दाम कृत्रिम रूप 
से बढ़ने से किसानों के चाँदी के कंगन ओर बाजूबन्द लागत 
से कम पर बिकने छंगे । यों एक कलम की मार से सरकार ने 
गरीबों का असल धन छीन लिया, जिससे कि वह अपने के 
( खिराज ) को सुविधा से चुका सके? । 

“सन्‌ १८७५ में भारत-सचिव छाड साहलिस्बरी ने लिखा 
था--'भारत का खून निकालना यदि जरूरी है, तो नहइतर उन 
अंगों पर लगाना चाहिए जहाँ खून ज्यादा है।” लेकिन यह 
सलाह अमल में नहीं आई, ओर कर का बोझ किसानों पर 
ही पड़ता रहा । 

“१९वीं सदी के अन्त में भारत के नियोतों और आयातों 
का अन्तर करीब दो करोड़ पोंड वार्षिक रहा। यह खिराज 
अनाज के रूप में ही जाता था। भारतीय जनता की हालत तब 
यह थी कि देहात में मजदूरी की दर दो आना रोज थी ओर 
“भूख बहुत-कुछ आदत बन गई थी!।” (इ० प्र० ६११६-१९ )। 

सन्‌ १८४७-५८ का विप्नव समाप्त होते-होते झारखंड और 
संथालपरगने में संथालों ने भी, जो अपनी जमीनें छिन जाने 
सम्थाल और नील- यों महाजनों के कज में फेस जाने से बेचेन 
विद्रोह तथा कृषक- थे, विद्रोह किया। १८५० तक वे दबा दिए 

अधिकार-कनून_ गए और फिर उनकी जमीनों के सम्बन्ध में 
कुछ कानूनी फेरफार किया गया। 

सन्‌ १८४९-६० में बिहार-बंगाल के किसानों ने निलदे 
गोरों के विरुद्ध विद्रोह किया । खेती के खर्चे उन्नीसवीं शती के शुरू 
से दूने हो गए थे; पर निलट्दे प्लांटर एक-गुट्ट होकर कच्चे नील 
का, जिसे वे किसानों से लेते थे, दाम न बढ़ाते थे। छाड कैर्निंग 
ने १८६० में गंगा से यात्रा की, तब उसके सामने किसानों ने 
सब्र जगह प्रदर्शन किए । केनिंग के शब्दों में “दिल्ली ( में गदर 
फूटने ) के बाद से कोई ऐसी चिन्ताजनक बात न हुई थी।” 
तब एक कमीशन नील की खेती के विषय में विचार करने को 
बैठाया गया, और कुछ छोदे-मोटे सुधार किए गए। 

अंग्रेजों के जमीन-बन्दोबस्त से बिहार-बंगाल के किसानों 
के अधिकार किस तरह अनजाने में धीरे-धीरे छिनते जाते थे, 
यह छाड हेस्टिंग्स के बाद दूसरे शासकों ने भी अनुभव किया 
था। सन्‌ १८५८ में ईस्ट इंडिया कम्पनी के डाइरेक्टरों ने लिखा 
था--“बंगाल ( -बिहार ) की रेयतों के स्वत्व चुपचाप गायत्र 
हो गए हैं, ओर वे पूरी तरह से असामी बन गए हैं ।” 

गदर के बाद से सन्‌ १८७६ तक भारत के शासकों को 
जनता को शान्त रखने का बहुत ध्यान रहा। तदनुसार लाडे 
केनिंग ने सन्‌ १८४५ में बंगाल-रेंट-ऐक्ट बनाकर किसानों 
के दखीलकारी और मौरूसी हक निश्चित किए। इस कानून 
के विषय में सर रसेशचन्द्र दत्त ने लिखा है कि किसानों को 
इससे कोई नए हक नहीं मिले; पर रिवाज से 'शताब्दियों ओर 
सहस्राब्दियाँ से” भारतीय किसानों के जो हक चले आते थे, 

वददी स्मृतिबद्ध किए गए &। रमेशदत्त के जमाने में भारत का 
प्रत्येक पुराना रिवाज सहस्राब्दियों पुराना समझा जाता था। 
पर इधर इतिहास के अध्ययन में उन्नति होने से हम जानते हैं 
कि रिवाजों का भी बराबर विकास होता रहा है, और कान- 
वालिस के जमाने में किसानों के जो हक थे वे उनके शताब्दियों 
पुराने हकों का अंश मात्र थे--प्राचीन-काल में किसान अपनी 
जमीन का पूरा मालिक था। 

चौथाई शताब्दी बाद छाडे रिपन ने फिर वेसे एक कानून 
का मसविदा तेयार किया जो डफरिन के जमाने में १८८५ में 
कानून बना। रमेशदत्त का कहना है कि १८५९ के रेंट-ऐक्ट 
से बंगाली किसानों ने तो छाभ उठाया; पर बिहार के ढीले 
किसानों ने नहीं उठाया। इसलिए, रिपन का बिल खासकर 
बिहारी किसानों के लिए था। इस कानून ने भी किसानों को 
कोई नए हक नहीं दिए, प्रत्युत अंग्रेज़ी कानून ओर कचहरियों 
के प्रभाव से उनके पुराने हक छिनने की जो प्रवृत्ति थी उसकी 
कुछ रोक-थाम की । खुद रिपन इस कानून को नाकाफी समझता 
था | उसने लिखा--“मैं जितना चाहता था, उतनो दूर तक बिल 
नहीं जा सका ।” 

“ज॒रू-शुरू में जिन भारतवासियों ने अंग्रेजी शिक्षा पाई, 
वे प्रायः समाज-सुधार ओर शिक्षा-प्रचार के बड़े पक्षपाती थे । 


* इंडिया इन विक्येरियन पज्ञ, ५ दाँ संस्क०, २७१ । 

अंग्रेजी राज के प्रति उन्हें अनुरक्ति थी और इंग्लेंड की शासन- 
पद्धति के वे प्रशंसक थे। वे समझते थे कि 
भारत में समाज-सुधार ओर ज्ञान-प्रसार अंग्रेजी 
राज के द्वारा ही हो सकता है । अपने देश की 
बढ़ती हुई दरिद्रता ओर गुलामी की ओर भी उनका ध्यान 
जाता था; पर वे समझते थे कि अंग्रेज हमें माँगने-भर से वे 
अधिकार दे देंगे, जिनसे हम अपने देश की दशा सुधार 
सकेंगे उनकी माँगें भी तुच्छ होती थीं। १८५० ई० के करीब 
तक कलकत्ता, बम्बई ओर मद्रास में इस तरह की माँगनेवाली 
संस्थाएँ स्थापित हो गई थीं । ( इ० प्र० ६०९ ) 

इन माँगनेवालों या इनकी संस्थाओं का सन्‌ ५७ की 
विश्नव-चेष्टा से कोई सम्बन्ध न था। जेसी कटुता सन्‌ ४७ के 
युद्ध में दोनों पक्षों ने एक दूसरे के प्रति दिखाई, वेसी इतिहास 
में बहुत कम संधर्षों में प्रकट हुई है। उस कटदुता के प्रदशन 
से पता चला कि भारतीय जनता के हृदय में अंग्रेज शासकों 
के प्रति केसी कसक भरी थी, और अंग्रेजों के दिल में 
भारतवासियों के प्रति केसे विचार हैं । विक्षव की निष्फलता के 
बाद उस कसक का स्थान घोर निराशा ओर अनात्मविश्वास 
ने ले लिया। भारतवासी अपनी हार के कारणों को समझ 
न सके और उसे अपनी किस्मत का दोष मानने छगे ! 

“अंग्रेजी शिक्षा से अपरिचित छोगों में'***** अब कुछ 
ऐसे व्यक्ति पेदा हुए जिनके कारण गदर के बाद का भारत- 

भारतीय जागति 
का आरम्भ 


वासियों का घोर अनात्मविश्वास कुछ कम हुआ । गुज़- 
रात के दयानन्द ( १८२४--१८८३ ई०) तथा बंगाल के 
रामकृष्ण परमहंस ( १८३४-१८८६ ई० ) उनमें प्रमुख थे। 
दयानन्द धर्म-सधारक ओर समाज-सुधारक थे; परन्तु उन्हें 
सुधारों के छिए प्रेरित करनेवाला भाव यह था कि इससे राष्ट्र 
शक्तिशालो होकर सर्वाधीन हो सकेगा। उन्होंने लिखा--कोई 
कितना ही करे, परन्तु जो स्वदेशीय राज्य होता है, वह सर्वोपरि 
उत्तम होता है, अथवा प्रजा पर पिता-माता के समान कृपा, 
न्याय ओर दया के साथ विदेशियों का राज्य भी पूर्ण सुखदायक 
नहीं हैं ।” गुजराती होते हुए भी दयानन्द ने अपने ग्रन्थ हिन्दी 
में लिखे; क्योंकि उनके विचार में “भिन्न-भिन्न भाषा/ प्रथक्‌-प्रथक्‌ 
शिक्षा ओर अलग-अलग व्यवहार का विरोध विना छूठे'***** 
अभिप्राय सिद्ध होना कठिन! था। विज्ञान के प्रसार, शिल्प 
की उन्नति ओर रवबदेशी की ओर द्यानन्द्‌ का विशेष ध्यान 
था। रामकृष्ण परमहंस की मुख्य देन थी--सब धर्मों का 
समन्वय । अपने जीवन की उच्चता से उन्होंने उन अंग्रेजी-पढ़ों 
में से भी अनेक को अपनी तरफ खींचा जो प्रत्येक भारतीय 
वस्तु को तुच्छ मानने छगे थे, ओर उनकी हार-मनोवृत्ति को 
बदल दिया । 

“अंग्रेजी शिक्षा और अंग्रेजी राज को चोट के कारण भार- 
तीय वाहमय में भी जागरण के चिन्ह दिखाई दिए। बँगला 
कविता में सन्‌ १८५८ से ही स्वाधीनता ओर राष्ट्रीयता की पुकार 

गूँजने छगो थी। बंकिमचन्द्र ( १८३१८-१८९४ ई० ) अंग्रेजी- 
पढ़ों में से पहले व्यक्ति थे जिन्होंने दयानन्द की तरह पूर्ण 
स्वाधीनता का आदशे सामने रक्खा। वारन्‌ हेस्टिंग्स के समय 
बंगाल में गुरिल्ला-युद्ध करनेवाले संन्‍्यासियों के चरित से एक 
कहानी बनाकर उन्होंने “आनन्द्मठ” नाम से स्वतन्त्रता के 
योद्धाओं का आदश अंकित किया ( १८८२ ई० )। उस मठ के 
संन्यासियों से उन्होंने काली की वन्दना के बहाने माठ्भूमि की 
वन्दना “वन्देमातरम” गीत से कराई। बंकिम ने जो लहर 
बंगाल में चलाई वही'''हाली ( १८३७-१९१४ ई० ) ने ड्दूँ 
में, हरिश्वन्द्र ( १८४०-८५ ई० ) ने हिन्दी में ओर विष्णुशास्त्री 
चिपतद्वधणकर (6 १८५०-८१ ई० ) ने मराठी में चलाई। चिप- 
लूणकर के साथी बाल गंगाधर तिरूक थे । सन्‌ १८८१ में पहले- 
पहल उन्हें अपने एक लेख की खातिर चार सास की केद मिली” 
( इ० प्र० ६३१०-११ )। 
बनारस के बाबू हरिश्वन्द्र मुशिदाबाद के उस अमीचन्द 
के वंशज थे, जो मीर जाफर के नेतृत्व में क्ताइव के साथ 
पड़यन्त्र करनेवाली मंडली में से एक था। क्लाइव ने जाढसाजी 
करके पीछे अमीचन्द को ठग लिया था। हरिश्वन्द्र ने अपने 
उस पूबज का कलंक अपने वंश पर से धो डाला; जनता ने उन्हें 
भारतेन्दु का पद्‌ दिया। 
“४“हाड रिपन ने जागृति के इन अस्फुट चिन्हों को पहचाना 
ओर ऐसी चेष्टा की कि आनेवाली महान्‌ कठिनाई का समय 

रहते प्रतिकार हो जाय ।” गाँवों तक के प्रबन्ध का विदेशी 
ठढ्वारा संचालन जाग्रत जनता को बहुत अखरता। इसलिए 
रिपन ने स्थानीय स्वशान' जारी किया ।'''उसने लिखा--“देसी 
पद्धति को हमने बहुत-कुछ नष्ट किया है। पर उसके'* “अवशेष 
देश के अनेक भागों में हैं और उन अवशेषों पर मैं स्थानीय 
स्वशासन की इमारत खड़ी करना चाहता हूँ ।” लेकिन पुरानी पद्धति 
में स्थानीय पंचायतें राज्य की बुनियाद थीं, इस स्थानीय 'स्वशा- 
सन' के बोड राज्य के बनाए हुए खिलौने थे”” ( इ० प्र० ६१२) । 

“लिटन के शासन-काल में युद्ध, दुनिक्ष ओर दमन के कारण 
जनता में भीतर-भीतर बड़ा असन्तोष था। कुछ विचारशील 
अंग्रेजों ने यह सोचा कि यदि उसे प्रकट होदे का रास्ता न 
मिलेगा तो कभी एकाएक कोई विस्फोट हो जायगा। उनमें से 
एक द्यूम ने डफरिन से सलाह कर एक ऐसी संस्था का आयोजन 
किया जिसमें अंग्रेजी-पढ़े हिन्दुस्तानी अपने कष्टों और 
आकांक्षाओं को प्रकट कर सकें। यह संस्था 'इण्डियन नेशनल 
कांग्रेस” के नाम से पहले-पहल दि्सिंबर १८८४ ई० में बम्बई 
में जुटी। बकौल छाड डफरिन इन भारतीय नेताओं के 
सामने यही आदश था कि भारत की विदेशी हमलों से'***** 
रक्षा ब्रिटिश सेना ही करती रहे; पर भीतरी मामलों का प्रबन्ध 
उन्हें गोरों की दस्तंदाजी के विना सॉप दिया जाय।” उनका 
“अग्रगामी दल भी अधिक-से-अधिक प्रान्तीय काउन्सिलों का 
सुधार ही माँगता था ॥ 

“इन माँगों को देखते हुए सन्‌ १८५२ में ब्रिटिश 
पार्लिमिंट ने 'इण्डियन काउन्सिस्स ऐक्ट”ः पास किया” 
( ३० प्र० ६१९ )। 

सन्‌ १८३३ तक भारत के तीन प्रान्तों के गवनर अछग- 
अलग कानून बनाते थे। १८३३ से कानून का काम केवल 
गवर्नर-जनरल की कोंसिल के हाथ में रक्खा गया था । और, 
उस काम के लिए एक अलग मेम्बर की नियुक्ति की गई थी। 
सन्‌ १८४३ से उस एक सदस्य के बजाय कुछ अधिक व्यक्ति 
रकक्‍्खे जाने छगे थे, और १८६१ में उनकी संख्या ६ से १२ 
तक की गई थी। वे सब गवरनर-जरनल की पसन्द से रक्‍्खे 
जाते थे; पर , उनमें आधे गेर-सरकारी होते थे। १८६१ में 
ही प्रान्तों में भी व्यवस्था-समितियाँ ( लेजिस्लेटिव कोंसिलें ) 
बनाई गई, जो फिर प्रांत के लिए कानून बनाने लरंगी थीं। अब 
१८९२ के ऐक्ट “के अनुसार बड़े प्रान्तों की व्यवस्था-समितियों 
में सदस्यों की संख्या बढ़ाकर २०-२१ कर दी गई, ओर 
उनमें आधे गेरसरकारी सदस्य म्यूनिसिपैलिटियों, जिला-बोडों 
आदि की सिफारिश पर नामजद किए जाने छगे। केन्द्रीय 
काउन्सिलक के १० गेर-सरकारी सदस्यों में ४ प्रान्तीय काउन्सिलों 
से चुनकर आने छगे । बहुमत सब जगह सरकारी सदस्यों का 
ही रहा। पहले यह प्रथा थी कि जब कोई नया टेक्स लगाना 
हो तभी अथ-सचिव काउन्सिल में प्रस्ताव छाता था। अब से 
वार्षिक बजट पेश होने छूगा, पर सदस्य छोग उसपर विचार 

ही प्रकट कर सकते थे; उनके मत न लिये जाते थे। सदस्यों 
को प्रश्न पूछने का अधिकार भी दिया गया। 

सन्‌ १८९३ ई० में शिकागो ( अमेरिका ) में एक सर्वे-धम- 
सम्मेलन हुआ । उसमें रामकृष्ण परमहंस के शिष्य विवेकानन्द 
ने वेदान्त की व्याख्या की। विवेकानन्द के प्रवचन से अनेक 
अमे रिकन प्रभावित हुए । १८९७ में जगदीशचन्द्र बसु ने भोतिक 
विज्ञान में कुछ नई खोजें कों, जिनसे यूरोपियन विद्वान्‌ भी 
चकित हुए। भारतवासियों में इन घटनाओं से आत्मविश्वास 
की नई लहर उठी” ( इ० प्र० ६१९९-२० )। पंजाब के स्वामी 
रामतीथे भी स्वामी विवेकानन्द की तरह नवीन जाग्रति के 
संदेश-वाहक थे । 

अठारहवाँ अध्याय 


हमारी पीढ़ी का बिहार 
[ १९०५---- ] 


दयानरद, विवेकानन्द और रामतीथ भारत के राष्ट्रीय जागरण 
के अग्रदूतों में से थे। बीसवीं शती के आरम्भ में उनके शिष्यों 
* और साथियों में पहले-पहल क्रान्ति का आन्दो- 
स्वदेशी आन्दोलन हि 
लन प्रकट हुआ। भारत की पूर्ण स्वाधीनता इन 
लोगों का लक्ष्य थी। “द्यानन्द्‌ के एक शिष्य श्यामजी कृष्ण 
वर्मा सन्‌ १००० में लन्दन जा बसे और प्रवासी भारतीय विद्यार्थियों 
में क्रान्ति के विचार फेलाने छगे” (३० प्र० ६२४ )। “युवकों 
में जो चिनगारियाँ ये फेला रहे थे, उन्हें ( छाडे) कजन ( १८९९- 
१९०५ ) के कार्यो' और विश्व की परिस्थिति ने सुलढूगा दिया” 
( वहीं )। कजन ने बंगाल में उठती हुई राष्ट्रीयीवा की लहर का 
तोड़ने के लिए उस प्रान्त के दो टुकड़े कर दिए। तबतक 
बिहार-बंगाल एक ही प्रान्त होता था। कजन ने बिहार और 
पच्छिमी बंगाल को मिलाकर एक प्रान्त बनाया तथा पूरबी 
बंगार और आसाम का दूसरा प्रान्त । 

“इसके जवाब में बंगाल में स्वदेशी वस्तुओं के प्रचार और 
ब्रिटिश माल के वहिष्कार का आन्दोलन शुरू हुआ । इस वहिष्कार- 
आन्दोलन के संचालक “गरम दल” के कहलाते थे, और उनके 
मुकाबले में राष्ट्रीय कांग्रेस के सुधारवादी नेता “नरम दर के । 
तिछक, अरविन्द घोष, विपिनचन्द्र पाठ, छाजपत राय आदि 
गरम दल के अगुआ थे । गरम दर की सहानुभूति पूण- 
स्वाधीनता-आन्दोलन के साथ थी । 

“सन्‌ १९०१ में दयानन्द के एक पंजाबी शिष्य महात्मा 
मुंशोराम ने हरद्वार में एक '“गुरुकुछ' की स्थापना की थी। 
अब उसमें उन्होंने आधुनिक विज्ञान की उच्चतम शिक्षा भी हिन्दी 
में दिलानी शुरू की। बंगाल में भी इस समय *एक जातीय 
शिक्षा-परिषद्‌ स्थापित हुई । 

“साहित्य, कला ओर विज्ञान के क्षेत्र में भी इस जायृति ने 
मौलिक ऋ्ृतियों को उत्पन्न किया |. ... ... . . 

“वंग-भंग के एक महीना बाद छाड कजन ने भारत से 
विदा ली। उसके उत्तराधिकारी मिण्टो को भारत में पहले राष्ट्रीय 
आन्दोलन से पाछा पड़ा । जॉन मार्ली उस समय भारत-सचिव 
था। मार्ली ओर मिण्टों ने 'दाहने हाथ से दमन और बाएँ हाथ 
से शमन! का रास्ता पकड़ा। ......... 

“मई १९०७ ३० में पंजाब के छाजपत राय और अजीतसिंह 
केदकर ६ मास के लिए बमो में निवासित किए गए। 
राष्ट्रीय अन्दोलन के उम्र होने पर गरम दुरऊ उसका साथ न दे 

सका । दिसम्बर सन्‌ १९०७ में राष्ट्रीय कांग्रेस सूरत में हुई; 
वहाँ दोनों दलों में खुछमखुला लड़ाई हो गईं । गोपालक्ृष्ण 
गोखले के नेतृत्व में नरम दल का कांग्रेस पर कब्जा रहा; गरम 
दल अछग हो गया । 

“इस बीच स्वदेशी और वहिष्कार का आन्दोलन बंगाछ, 
महाराष्ट्र और पंजाब से हिन्दी, आन्ध्र और तामिल भ्रान्तों में 
भी फेल गया था” ( इ० प्र०, ६२४-२६ )। 

इस सिलसिले में तिलक को छ साल की केद मिली |.... .. 

“सन्‌ १९०९ में अंग्रेजी पार्लियामेण्ट में भारतीय शासन 
का नया कानून स्वीकृत हुआ। उसके अनुसार केन्द्रीय तथा 
प्रान्तीय व्यवस्था-समितियों की कुछ सद्स्य-संख्या १२४ से ३३१ 
की गई, जिनमें निबोचित सदस्यों की कुछ सदस्य-संख्या ३९ से 
१३५ हो गई । केन्द्रीय समिति के सदस्य २१ से ६० हुए। 
जमींदारों, व्यापारियों आदि को विशेष अतिरिक्त प्रतिनिधि चुनने 
का अधिकार दिया गया. ... ... . . | मुसलमानों के प्रतिनिधि अलग 
चुनने की तजबीज की गई. ...... . . । सदस्यों को प्रस्ताव रखने, 
प्रश्न पूछने और बजट पर विचार प्रकट करने मात्र का अधिकार 
( वोट देने का नहीं ) दिया गया । केन्द्रीय और प्रान्तीय शासन- 
समितियों में एक-एक दो-दो भारतीय सदस्य रखना तय हुआ । 
उस समय लाड रिपन-जैसे अंग्रेज राजनेताओं को भी संदेह था 
कि शासन-समितियों में भारतीयों को छेने से काम केसे चलेगा। 
धीरे-धीरे उन्होंने देख लिया कि हिन्दुस्तानी सिपाहियों की 

तरह हिन्दुस्तानी शासन-सदस्यों से भी अंग्रेज अपना काम मजे में 
निकाछ सकते हैं । 

“इस शासन-नीति का असर क्रान्ति-आन्दोलन पर नहीं 
पड़ा। सन्‌ १९०९ के अन्त में पंजाब में धर-पकड़ हुईं। अजीत* 
सिंह तब अपने साथी सूफी अम्बाप्रसाद और शुजाउरूहक के 
साथ इरान भाग गए। वहाँ उन्होंने इेशन पर आती हुई ब्रिटिश 
और रूसी प्रभुता के खिलाफ इरानियों को जगाने की कोशिश 
की । दिछी के एक युवक हरदयारू भी, जो इंगलेण्ड में श्याम 
जी कृष्ण वर्मो से दीक्षा पाकर पंजाब लौटे थे, विदेश भागे, 
और मिस्र में पहुँचकर वहाँ के युवकों में स्वाधीनता के विचार 
फेलाने लगे । है 

“हरदयालरू मिस्र से यूरोप पहुँचे, और वहाँ से अमेरिका- 
प्रवासी पंजाबियों मे क्रान्ति के वीज बोने को रवाना हुए। 

“सन्‌ १९११ के अन्त में सम्राट जाज ( पंचम ) भारत आए 
और दिल्ली में अभिषेक-दरबार में वंग-भंग को रद्द करने की 
घोषणा की । आसाम और बिहार-उड़ीसा-प्रान्त बंगाल से अछग 
किए गए तथा भारत की राजधानी कलकत्ते से दिली बदली 
गई ”? ( इ० प्र० ६२९७-२९ )। 

स्वदेशी आन्दोलन के सिलसिले में नवसारी (जि० सूरत) के 
प्रसिद्ध व्यवसायी जमशेदजोी नसरवानजी ताता ने छोटानागपुर में 
फोलाद के एक कारखाने की नींब डाली । उसी कारखाने के 
चौगिदं आज जमशेदपुर बसा है । प्रमभथनाथ बसु नामक एक: 

श्क्य 


भूगभशास्त्री ने वहाँ लोहे की धातु हांने का पता छगाया 
था। उस पर ताता ने छाखों रुपये खच कर उस धातु के गुण- 
दोषों की जाँच करांई और जाँच का फल सन्तोषजनक निकलने 
पर कारखाना खोला । 

“दक्खिनी आफ्रिका में जो शत्तबन्द भारतीय कुली जाते थे, 
उनमें से बहुत-से शत्त छूटने के बाद वहीं रह जाते थे । दुकानदारी 

और अन्य धन्धों से भी वहाँ बहुत-से हिन्दुस्तानी 
3 2 पक गए हुए थे। दक्खिनी आफ़िका के युरोपियनों 
को उनका स्वतन्त्र होकर वहाँ रहना या बसना 

अखरता था। उन्होंने कई कानून बनाकर खास इलाकों में 
हिन्दुस्तानियों को व्यापार करने, जमीन लेने या घुसने तक से 
रोक दिया। इसपर सन्‌ १९१३ में मोहनदास करमचन्द गान्धी 
के नेतृत्व में वहाँ के हिन्दुस्तानियों ने सत्याग्रह किया; २,५०० 
आदमी ट्रान्सवाल से नाटाल में घुसे; उनके नेता गिरफ्तार किए 
गए; जगह-जगह हड़तालें हुईं । अन्त में वहाँ की सरकार की 
ओर से जनरल स्मद्स ने गान्धीजी से समझौता किया और 
कानून में कुछ रद्दोबदक किया” (३० प्र० ६२९ )। 

सन १९११ तक स्वदेशी आन्दोलन के ठंडे हो जाने पर देश 
में मुदुनी-सी छाई थी । गान्धीजी के इस “निष्क्रिय प्रतिरोध” से 
उसमें फिर एक बिजली की लहर-सी दौड़ गई। हम देख चुके हैं 
कि दक्खिन आफ़िका के प्रवासी कुलियों में बिहारियों की एक 
बड़ी तादाद भी । 

भारतेन्दु हरिश्चन्द्र के वक्त जिस साहित्यिक जागृति का 
आरम्भ हुआ, वह जारी रही । उस सिलसिले में काशी में नागरी- 
प्रचारिणी सभा स्थापित हुईं (सन्‌ १८९३ इ०)। 
उस सभा के उद्योग से सन्‌ १९१० में पहला 
हिन्दी-साहित्य-सम्मेछन भी काशी में ही हुआ। सम्मेलन का 
चौथा अधिवेशन सन १९१३ में भागलपर में महात्मा मुन्शीराम 
के सभापतित्व में हुआ। उसमें श्रीयुत काशीप्रसाद जायसवाल 
ने हिन्दूराज्यसंस्था' पर एक निबन्ध पढ़ा। तबतक छोगों की 
यह धारणा थी कि भारत में सदा निरंकुश एकतन्त्र शासन ही 
रहा है, ओर सहस्नाब्दियों से जमे हुए रिवाज सदा एक-से बने रह 
कर जनता के जीवन को अनुशासित करते रहे हैं| जायसवालजी 
की खोज से बिलकुल उल्टी बात पाई गई । यह जाना गया कि प्राचीन 
भारत में भी प्रजातन्त्र थे, और यहाँ भी बराबर संस्थाओं का 
क्रमविकास होता रहा है। जायसवालूजी ने दिखाया कि हिन्दू- 
कानून भी स्थायी रिवाजों का समुच्चय नहीं है, प्रत्युत उसका 
क्रमिक विकास होता रहा है । इन विचारों से भारत की ऐतिहासिक 
खोज की धारा ही पलट गई। 

अगस्त १९१४ ई० में यूरोप में फ्रांस और ब्रिटेन का.जमनी 
से युद्ध शुरू हुआ जो नवम्बर १९१८ में समाप्त हुआ। “युद्ध 
शुरू होते ही ब्रिटिश पाछियामेंट ने निश्चय 
किया कि भारतीय सेना से इस युद्ध में पूरा काम 
लिया जाय और उसका पूरा खच भारत उठाए । ............ 

साहित्यिक जागृति 


मद्दायुद्ध 


भारत से कुछ १३ लाख आदमी, जिनमें ८ छाख योद्धा थे, इस 
युद्ध के विभिन्न मोर्चो' पर गए? ( इ० प्र० ६३११-३३ )। 

यूरोप में युड छिड़ते ही भारतीय क्रान्तिकारियों ने जमन- 
युद्ध-विभाग और तरुण तुक-दल के सहयोग से भारत में विप्लव 
करने की जोरदार कोशिश शुरू की । भारत में पंजाब, बंगाल और 
अन्य प्रान्तों के क्रान्तिकारियों का मिलने का कन्द्र बनारस में था । 

“बन्नू-पेशावर से सिंगापुर तक तमाम फोजों में क्रान्तिकारी 
कारिन्दे पहुँच गए, और सब फौजों की भीतरी हालत उन्होंने 
जान ली । भारत में उस समय गोरी फोज कुल १५ हजार थी। 
रंगून की वलोची पल्टन में सरकार को कुछ गड़बड़ दीख पड़ी । 
रंगून की बलोच्ली पलल्‍टन में से २०० आदमी केद किए गए और 
सिंगापुर की पंजाबी पलल्‍टन की बदली कर दी गई। 

“फीरोजपुर और रावरूपिंडी में भारत के सबसे बड़े श्रागार 
हैं । २१ फरवरी ( १९१५ ) को उनपर और छाहौर के शख्रागार 
पर देशी पलटने हमलछा करतीं, और उसके बाद जहाँ-तहाँ देशी 
फौज बलवा कर उठतीं। फरवरी में ही पंजाब-पुलिस को इस 
मामले की भनक मिली। १९ फरवरी को शबबरागारों पर गोरी 
फौज का पहरा छगा दिया गया, और लाहौर-अमृतसर में क्रान्ति- 
कारी अड्डों पर पुलिस ने छापे मारे । उन छापों में हथियारों के 
अलावा तिरंगे राष्ट्रीय झंडे और एलान-ए-जंग भी पकड़े गए, इससे 
देशी फौज की हिम्मत टूट गई | लेकिन २१ फरवरी को सिंगापुर 
की फौज ने बलवा करके ढापू पर अधिकार कर लिया। पंजाब 

में जोरों की धर-पकड़ शुरू हुई, और 'भारत-रक्षा-कानून' जारी 
किया गया। क्रान्तिकारियों ने यह सोचा कि उनके अपने दल 
के पास शस्त्र काफी होते तो वे स्वयं शज््ागारों पर पहला हमला 
कर देते। इसलिए उन्होंने कोशिशें जारी रक्‍्खीं।********* 
सरकार ने इसके बाद इंगलेंड से बहुत-सी नई गोरी फौज भारत 
मेंगा ली। आगे से भारतीय फौज बाहर भेजी जाती और गोरी 
फौज भारत में रक्‍्खी जाती । 

“सन्‌ १९१५ से १७३० तक इन कोशिशों के फल-स्वरूप 
अनेक [मुकदमे हुए। पंजाब और बंगाल में सेकड़ों आदमियों को 
फॉसी और काछापानी मिला तथा कई हजार नजरबन्द किए 
गए” ( इ० शभ्र० ६१५ ) । ० 

पंजाब के बहुत-से केदी हजारीबाग-जेल में रखे गए। 
उनका एक दल वहाँ से निकलकर भाग भी गया । सन्‌ १९१५ की 
कोशिश में किसी बिहारी ने भाग लिया कि नहीं, इसका पता 
नहीं है; पर १९१७--१८ में बिहार के भी कई युवक नजरबन्द्‌ 
करके रक्खे गए। 

“महायुद्ध के समय भारत का सामरिक खच दो से तीन करोड़ 
पौंड वार्षिक होता रहा | उस समय भारत-सरकार की कुल 
मालगुजारी वार्षिक १० करोड़ पौंड से कम थी। ,द्सिंबर 
१९१५ ई० में पहला युद्ध-ऋण उठाया गया । उसके बाद तो 
कई युद्ध-छण लिये गए। 

“प्रत्येक सरकार, जो कागजी मुद्रा या दूसरी सांकेतिक मुद्रा 


३२७२ 


चलाती है, उसकी खातिर सोने का एक रक्षित भंडार रखती है। 
भारत में टकसालें बन्द होने पर भारत का एक स्वरणमान-भंडार 
'कागज-मुद्रा-भंडार' लन्दन में रक्खा गया था। युद्ध के समय 
' इन अंडारों में से १३ करोड़ पौंड ब्रिटिश सरकार को उधार दे 
दिए गए । 

“१९१७ में भारत-सरकार ने त्रिटेन को युद्ध की खातिर १० 
करोड़ पींड 'दान' दे दिया। सितम्बर १९१८ ई० में ४३ करोड़ 
पौंड का और “दान! देना तय हुआ; पर युद्ध समाप्त हो जाने स 
यह समूची रकम दी न गई। ये रकमें भारत में ही कर्जों द्वारा 
उठाई गई' । कज उठाने में काफी जोर-जबरदस्ती की जाती रही । 
उन कर्जों से अ्रमीरों ने तां सूद पंदा किया और गरीब जनता पर 
३० बरस के लिए १० करोड़ सूद का बोझ बढ़ गया। 

“खच की दिक्कत के कारण सन्‌ १९१७ ई० में सरकार को 
विछायती कपड़े पर भी ७३ फी सदी चुंगी छंगानी पड़ी। 

से भी युद्ध के कारण भारत के व्यवसायों को कुछ बढ़ावा 

मिला। यों तो भारत ने सब तरह की रसद-सामग्री इंग्लैंड 
की मदद को भेजी; पर यहाँ छोहदे की कीढें, पेंच, कमानियाँ, 
तार के रस्से-जेसी साधारण चीजें भो तेयार न हो सकती थीं । 
अंग्रेज शासकों ने अनुभव किया कि भारत में व्यवसायों को 
न पनपने देने की उनकी पुरानी नीति युद्ध-जैसे समय में घातक 
हो सकती है, और तब से उन्होंने भारतीय पूँजीपतियों 
को अपने साथ छेने की नीति पकड़ी । 


शेछरे 


“क्रान्तिकारियों की सब कोशिशें बेकार हुईं; पर उनके 
वलिदानों से देश में एक पीडा की कराह उठो, जिससे दूसरे 
लोग भी कुछ करने को बेचेन होने छगे। एप्रिछ १९१६ ३० में 
तिछक ने पूना में होमरूल-छोग की स्थापना की। दिसम्बर 
१९१६ ई० में कांग्रेस के छलखनऊ-अधिवेशन में नरम और गरम 
दल में मेठ हो गया?” ( इ० प्र० ६१६--३७ )। 

“महात्मा गान्धी सन्‌ १९१५ के शुरू में भारत चले आए थे । 
छखनऊ-कांग्रेस से उन्हें बिहार के लोग चम्पारन के निलहे गोरों 

चम्पारन में. के जुल्मों की जाँच करने छे गए । चम्पारन पहुँचने 
महात्मा गान्धी पर उन्हें जिले में न घुसने का हुक्म मिला, 
जिसपर उन्होंने सत्याग्रह किया । वह हुक्म छौटाया गया; जाँच 
हुई, और निलहों ने विछायत का रास्ता लिया” ( इ० प्र० ६३७ ) । 
चम्पारन की इस जाँच में महात्मा गान्धी के साथ बाबू ब्रज- 
किशोर प्रसाद, बाबू राजेन्द्रप्रसाद आदि बिहार के अनेक कायकत्तो 
भी सम्मिलित थे। उन कायकत्तोओं के लिए यह एक नए जीवन 
की दीक्षा थी, और उनमें से अनेक इसके बाद अपना कारबार 
छोड़कर देश के काय में ही लग गए। बिहार की जनता 
की राजनीतिक जाग्रृति वास्तव में चम्पारन की इस जाँच से ही 


क 


शुरू हुई। महात्मा गान्‍न्धी का भारत में काय भी चम्पारन से 
ही शुरू हुआ । 
“प्रतिज्ञावद्ध कुली-प्रथां को उठाने के लिए गान्धीजी सन्‌ 
१८९४ से ही आन्दोलन कर रहे थे। दक्खिन-आफ्रिका-सत्याग्रह्‌ 
रेखा 


की सफलता के बाद्‌ उस आन्दोलन ने जोर पकड़ा । गान्धीजी 
ने अपने मित्रों की फिजी भेजकर हालात की जाँच कराई” 
( इ० प्र० ६३७ )। 

पंडित मदनमोहन मालवीय ने बड़ी व्यवस्था-समिति में प्रस्ताव 
पेश किया कि कुली-प्रथा उठा दी जाय । भारत-सरकार इसपर 
टालमटूल करती रही । इसपर गान्धीजी ने “घोषणा की कि यदि 
वह प्रथा न उठाई जायगी ता वे सत्याग्रह शुरू करेंगे। तब छाडे 
चेम्सफोड ने (सन्‌ १९२० में) इस प्रथा को बन्द किया” (वहीं) । 

“सन्‌ १९१५ की विद्रोह-चेष्टा दबाने के साथ ही भारत के 
शासकों ने समझ लिया कि और शासन-सुधार देने होंगे। और, 
काँग्रेस का नया” उन सुधारों की रूप-रेखा माच १९१६ ई० में 

विधान बना ली । २० अगस्त १९१७ ३० को भारत- 

मनन्‍्त्री माटेग ने घोषणा की कि भारत में ब्रिटिश-साम्राज्य के 
अन्तगंत उत्तरदायी शासन धीरे-घीरे स्थापित करना ब्रिटिश 
सरकार का छक्ष्य है। उस जाड़े में मांटेग भारत आए और छाड 
चेम्सफोड के साथ देश में घूमे । तभी श्रीराउलट की अध्यक्षता 
में एक कमिटी क्रान्तिकारियों को दबाने के उपाय सुझाने को बठाई 
गई । सन्‌ १९१८ में राउलूट-कमिटी की रिपोर्ट तथा मांटेग- 
चेम्सफोड-सुधार-योजना प्रकाशित हुईं । राउलूट-कमिटी की 
सलाहों का सार यह था कि भारत-रक्षा-कानून द्वारा युद्ध-काल 
में सरकार ने जो विशेष- -अधिकार ले लिये थे, वे स्थायी कर 
दिए जायें। 

“सन्‌ १९१९ के शुरू में भारत-सरकार ने केन्द्रीय व्यवस्था- 
समिति में इसके अनुसार दो कानूनों के मसविदे पेश किए । इसपर 
महात्मा गान्धी ने उन कानूनों के शान्तिमय उल्लंघन की घोषणा 
की । छ एप्रिल को समूचे देश में लोगों से उपवास, हड़ताल और 
प्रतिवाद करने को कहा गया? ( इ० प्र० ३३१७-३८ )। 

इस श्रसंग में पंजाब में फौजी शासन जारी किया गया 
और जनता पर सन्‌ १८५८-जैसे अत्याचार किए गए। 

“पंजाब को गाड़ियाँ खुलते ही कांग्रेस की ओर से एक 
कमिटी जाँच के लिए वहाँ गई। यह जॉच अभी जारी थी कि 
मांटेग-चेम्सफोड-योजना कानून बन गईं। उसका सार यह था 
कि केन्द्रीय और प्रान्तीय व्यवस्था-सभाओं में निवोचिद बहुमत होगा। 
केन्द्रीय सभा सब कानूनों के मसविदों पर तथा छगभग १३१ 
करोड़ रुपये के वार्षिक बजट में से १६ करोड़ पर सम्मति दे 
सकेगी; पर उस सम्मति को मानना या न मानना गवनर-जनरल 
की इच्छा पर निभर होगा प्रान्तीय सभाओं का शिक्षा, आबकारी 
आदि विषयों पर नियन्त्रण होगा, और वे विषय “हस्तान्तरित' 
कहलाएँगे; उन्हें चलानेवाले मन्त्री उन सभाओं के बहुपक्ष के प्रति 
जिम्मेदार होंगे; बाकी विषय, जैसे अमनचेन की रक्षा आदि, 
'रक्षित' होंगे; उनके लिए गवनरों की शासन-समितियों में दो 
सदस्य होंगे, जिनमें से एक हिन्दुस्तानी होगा । साम्प्रदायिक 
निवोचन की प्रथा जारी रहेगी ।. . .. . .. 

“द्सिम्बर १९१९ ई० में अमृतसर में कांग्रेस का अधिवेशन 

हुआ। उसके ठीक पहले यह कानून तेयार हुआ | तभी युद्ध क 
समय के सब नजरबन्द तथा अधिकांश क्रान्तिकारी कैदी भो 
छोड़ दिए गए। 

ध्यूरोप में युद्ध रुक जाने पर पेरिस के वारसाई-महल में 
साल-भर सन्धि के सम्मेलन होते रहे। विजेताओं ने जी खाल- 
कर पराजितों को छांछित किया । तुर्की का साम्राज्य नष्ट ही हो 
गया । ठेठ तुर्की को भी दबाया जा रहा था। भारतीय मुसलमान 
१९ वीं शती से तुर्की के सुल्तान को इस्छाम का खलीफा मानते 
थे। खिलाफत को टूटता देख वे श्लुब्ध होने छंगे। गान्धीजी ने 
उन्हें सरकार सं असहयोग करने की सलाह दी । 

“अम्ृतसखझ्कांग्रेस ने कांग्रेस को जनता की संस्था बनाने 
के लिए उसका नया विधान तेयार करने का काम गान्धीजी 
को सोंपा | पंजाब के अत्याचारों की याद में सन्‌ १९२० में ६ से 
१३ एग्रिछ तक राष्ट्रीय सप्ताह मनाया गया। मई में तुर्की को 
सन्धि प्रकाशित हुईं। २८ मई को भारतीय खिलाफत-कमिटी 
ने असहयोग को नीति निधोरित की । 

“कांग्रेस के नेताओं में अभी परामश जारी था कि एक अगस्त 
को लछोकमान्य तिछक चल बसे । ४ से ९ सितम्बर तक कलकत्ते 
में कांग्रेस का विशेषाधिवेशन छाछा छाजपतराय के सभापतित्व 
में हुआ । उसमें व्यवस्था-सभाओं, स्कूल-कालिजों ओर अदाछतों 
का वहिष्कार करना तय हुआ। दिसम्बर में नागपुर-कांग्रेंस ने 
इन प्रस्तावों का समथन तथा गान्धीजी का बनाया हुआ नया 

विधान स्वीकृत किया कांभेस का ध्येय अब से 'शान्तिमय और 
उचित उपायों द्वारा स्वराज्य पाना? हो गया” (इ० प्र० ६१३९-४२) 

तिलक के कांग्रेस में वापस आने के बाद से कांग्रेस भारत 
की लोकप्रिय संस्था बनने छंगी 'थी। गान्धोजी के “नए विधान 
से *****( वह ) जनता की देशव्यापी तथा कायक्षम संस्था बन 
गई” ( इ० पग्र० ६४१ ) । गान्धीजी का कहना था--“स्वराज्य शीघ्र 
पाने का साधन स्वदेशी, हिन्दू-मुस्लिम ऐक्य, हिन्दुस्तानी को 
राष्ट्रभाषा बनाना ओर प्रान्तों का भाषाओं के अनुसार नए सिरे 
से निमोण करना है। **'****** राष्ट्रीय पुननिंमोण की किसी भी 
योजना में ( अंग्रेजों के किए हुए शासन- ) सुधारों का स्थान 
गौण है। ** ****** यदि राष्ट्रीय शक्ति पर्वोक्त कार्यों में छग 
जॉये 37:36 तो सुधार स्वतः ही प्राप्त हो जाएँगे।” ( कांग्रेस- 
इति० १६५-१६६ ) | फिर “यदि हम कांग्रेस-विधान को चरिताथ 
करें तो उस चरिताथ करने से ही स्वराज मिलेगा” ( आत्मकथा, 
५५७४ )। सन्‌ १९२४ में अपने बेलगाँव-कांग्रेस के सभापति- 
अभिभाषण में उन्होंने फिर कहा कि “स्वराज्य के साधन'***** 
ग्रान्‍्तों का भाषानुसार निम्मोण,'*''*“***** “नौकरियों में 
जाति-भेद का अन्त," ****** देशी भाषाओं द्वारा सरकारो 
कामकाज, हिन्दी को राष्ट्रभाषा मानना'**'** कह 
( कांग्रेस-इति०, २४७६ )। 

गान्धीजी भाषालुसार प्रान्त-विभाजन को स्वराज पाने का 
एक साधन समझते हैं, यह एक ध्यान देने योग्य बात है। जेसा 


श्जछ 


कि पहले अध्याय में कहा जा चुका है, इतिहास को खोज से. 
प्रकट हुआ है कि हमारे आज के भाषा-स्षेत्र पुराने इतिहास के 
जनपद हैं। वे न केवल भाषा की, प्रत्युत इतिहास और संस्कृति 
की भी इकाइयाँ हैं । समान भाषा के क्षेत्र में सम्मिलित होना 
सामूहिक राजनीतिक चेतन्य के उपजने का उत्कट साधन है। 
इसी से भारत की राष्ट्रीय चेतना के जागने के साथ-साथ ये 
जनपद अपने पुराने स्वरूप में फिर से आने के लिए बेचेनी 
दिखला रहे हैं । 

यह बेचेनी पहले-पहल बिहार में ही प्रकट हुई। सन्‌ १८९४ 
में बायू महेशनारायण ने बिद्दार को स्वतन्त्र प्रान्त बनाने की 
बात उठाई। खंग-भंग के खिलाफ आन्दोलन एक भाषा का एक 
जनपद बनाने का ही आन्दोलन था | सन्‌ १९०८ में पहली बिहार-- 
प्रान्तीय परिषद श्रीअछी इमाम के सभापतित्व में हुईं, और 
कांग्रेस ने अपने बिधान में संयुक्त बंगाल को एक प्रान्त और 
विहार-उड़ीसा को एक प्रान्त बनाया । फिर १९१३-१५ से आन्ध्र- 
प्रान्त का आन्दोलन चछा और १९१७ की कांग्रेस में श्रीमती 
आनीबेसेंट के विरोध के बावजूद तिलक के सहयोग से वह 
प्रस्ताव स्वीकृत हुआ। फिर सिन्ध को कांग्रेस ने अलग प्रान्त 
बनाया, और अन्त में गान्धीजी के नए विधान के अनुसार १९२०. 
में कणोटक, केरल, नागपुर और उड़ीसा के प्रान्त बने । ( कांग्रेस- 
इति०, ५५-५७, १२८ )। 

“कांग्रेस के नए विधान के अनुसार १५ व्यक्तियों की एक 

कार्य-समिति बनी ओर उसकी हर महीने बेठक होने लछगी। 
कांग्रेस की पुकार पर सरकारी स्कूलों-कालिजों 
के विद्यार्थी उन्हें छोड़ने छगे और राष्ट्रीय विद्या- 
पीठों की स्थापना हुईं। अदालतें खाली तो न हुई; पर उनका 
रोब जाता रहा। व्यवस्था-सभाओं में कांग्रेसी लोग नहीं गए। 
असहयोग का अन्तिम रूप करबन्दी होगा, यह बात सबके मन 
में थी। उसकी तेयारी के लिए ३० जून तक कांग्रेस के एक 
करोड़ सदस्य बनना, स्वराज्य-कोष में एक करोड़ रुपया जमा 
करना तथा २० लाख चर्खे चालू करना तय हुआ | 

“तीन एप्रिल को छाड रीडिंग ने छाड चेम्सफोड से शासन-भार 
लिया। कांग्रेस का काय जोर से चलते द्वी सरकाढ ने धर-पकड़ 
शुरू कर दी । जो छोग पकड़े जाते, वे मुकदमों में अपनी सफाई 
न देते थे। आठ जुलाई को कराची में खिलाफत-सम्मेलन में घोषणा 
की गई कि मुसलमानों के लिए ब्रिटिश फौज में रहना हराम 
है । जुलाई के अन्त तक कांग्रेस के ५० छाख सदस्य बन गए, 
तथा स्वराज्य-कोष में ११५ छाख रुपये जमा हो गए थे। 
३० सितम्बर तक विदेशी कपड़े का पूरा वहिष्कार करना तय 
हुआ। इस प्रसंग में स्वयंसेवक छोग घर-घर से विदेशी कपड़ा 
इकट्ठा कर उसकी होली करने छगे, और सरकार ने जोर का 
दमन जारी किया। कराची-प्रस्ताव की खातिर मुसलिम नेता 
गिरफ्तार किए गए; तब का्य-समिति के आदेश से १६ अक्टूबर 
'को देश-भर में सभाएँ कर यह बात दोहराई गई कि किसी 


शेष ० 


असहयोग आन्दोलन 


भी भारतीय का ब्रिटिश सरकार की नौकरी करना राष्ट्रीय गौरव 
और राष्ट्रहित के विरुद्ध है । 


“पाँच नवम्बर को श्रान्तीय कांग्रेस-समितियों को सामूहिक 
सत्याग्रह करने का अधिकार दिया गया । चुनी हुईं तहसीलों या 
जिलों में करबन्दी करना उस सत्याग्रह का मुख्य अंश होता । 
इसके बाद दमन और बढ़ा; दिसम्बर तक प्राय: ३० हजार 
सत्याग्रही जेलों में बन्द हो चुके थे । 


“सन्‌ १९२१ के अन्त में अहमदाबाद-कांग्रेस ने अगली लड़ाई 
के लिए गान्धीजी को अधिनायक नियत किया । गान्धीजी सूरत 
जिले के बारडोली-तालुके में करबन्दी की तेयारी कर रहे थे । 
एक फरवरी को उन्होंने वाइसराय को अन्तिम सूचना देते हुए 
लिखा "में आपसे अनुरोध करता हूँ. कि आप देश की अहिंसात्मक 
हलचल में' '** * "सरकार की तटस्थता की घोषणा कर दें।'***** 
यदि आप सात दिन के भीतर ऐसी घोषणा कर देंगे तो में तब 
तक के लिए सत्यागह मुख्तबी कर दूँगा, जबतक सारे केदी 
छूटकर नए सिरे से विचार न कर लें” ( इ० प्र० ६४७२-४३ )। 


“हेकिन ठीक वही हफ्ता बीतते-बीतते पाँच फरवरी को गोरखपुर 
जिले के चौरीचोरा स्थान में'****“भड़काई हुईं जनता ने 
२९ सिपाहियों और एक दारोगा को थाने में खदेड़कर उस थाने 
में आग लगा दी । गान्धीजी ने उसपर सामूहिक सत्याग्रह 
बन्द कर दिया। २४-२५ फरवरी को भारतीय कांग्रस-समिति 

श्८१ 


“ने उनका समरथन किया। '*******' १३ माच को गान्धीजी 
गिरफ्तार किए गए, और उन्हें छ सार की केद की सजा दी गई। 


#हमने देखा है कि महायुद्ध के समय अंग्रेजों ने भारत में 
व्यवसाय स्थापित करने की आवश्यकता अनुभव की थी । युद्ध 
के बाद जापान ने अपना व्यापार बहुत बढ़ा लिया । भारत के 
कृषि-प्रधान होने का छाभ इंग्लेड के बजाय जापान को मिलने 
छगा और व्यवसायियों के संरक्षण के लिए एक टेरिफ(जकात)- 
बोड नियुक्त किया गया । भारत में पूँजी छगानेवाले त्रिटिश 
व्यवसायियों ने भारतीय पूँजीपतियों को साथ लेना शुरू किया। 
उन्होंने देखा कि बेसा करने पर भी “अंग्रेजों का पुराना नियन्त्रण 
ज्यों-का-त्यों बना रहता है; क्योंकि हिन्दुस्तानी' अपने मुनाफे- 
भर से संतुष्ट हो जाते हैं । उन्हें प्रबन्ध में हिस्सा लेने की इच्छा 
नहीं? होती” ( ३० प्र० ६४७३-४४ ) । 

भारत के राजनीतिक जीवन में अब ज्वार के बाद भाटा शुरू 
हुआ । “सन्‌ १९२१ के बाद के बरसों में छोटे- 
भाटे के सात बरस - सेंडयों ९ है ९ 
मोटे प्रश्नों पर अथवा धर की आड़ लेकर कई 
सामूहिक सत्याग्रह द्वोते रददे ।.... .. 


“राष्ट्रीय कांग्रेस त्रिटिश-सरकार से असहयोग और उसकी 
संस्थाओं के वहिष्कार को बराबर अपनी नीति कहती और 
सत्याग्रह में विश्वास प्रकट करती रही” (३० प्र० ६४४ )। 
दिसम्बर १९२२ में राष्ट्रीय कांग्रेस का अधिवेशन गया में 

इधर 


हुआ था। उसके सभापति श्री चित्तरंजनदास ने पीछे इस्तीफा 
देकर एक 'स्वराज्य-दछ” का संगठन किया। स्वराज्य-दछ का 
“कहना था कि व्यवस्था-सभाओं में जाकर उनके भीतर से 
असहयोग”' किय्य जाय ।” सितम्बर १९२३ में दिल्ली के विशेष 
अधिवेशन में “कांग्रेस ने " “इसके लिए इजाजत दे दी । पाँच फरवरी 
१९२४ ई० को महात्मा गांधी बीमारी के कारण छोड़ दिए गए। 
गान्धीजी के अनुयायी अपने “रचनात्मक कार्यक्रम! में लगे रहे, 
और उन्होंने राष्ट्रीय कांग्रेस के संगठन और आत्मनिभरता के भाव 
को बनाए रक्खा। गांधीजी के आन्दोछन का परोक्ष प्रभाव बहुत 
हुआ। एक तो हजारों आदमियों के जेल का पानी पी आने से 
हिन्दुओं की छूत-छात घटने छगी। दूसरे, स््रियों ने भी आन्दोलन 
में भाग लिया, जिससे उन्हें समाज में कुछ स्वतन्त्रता मिलने 
लगी। १९२२ ई० में तो केवल तीन स्लियाँ जेल गई; पर उन्होंने 
आगे के लिए रास्ता खोल दिया”? (३० प्र० ६४४-६४५ ) | 

बिहार में सम्‌ १९२८ में स्लियों का पदो-विरोधी आन्दोछन 
खास तौर से चला । ख्तरियों की स्वतन्त्रता के मामले में बिहार भारत 
के सब प्रान्तों से पीछे था; पर अब उसने दूसरे प्रान्तों के बराबर 
पहुँचने की कोशिश की। “तीसरे, खद्दर से देश का एक राष्ट्रीय 
पहनावा बन गया, जिससे सादगी फेली और गरीब-अमीर एक 
समान दिखाई देने छगे । .इसके सिवा अछूतोद्धार तो गान्धीजी 
के प्रत्यक्ष कायक्रम का एक अंश ही था । 

“हिन्दू-मुस्लिम एकता भी कांग्रेस के कार्यक्रम में रही; पर 

सन्‌ १९२२ के बाद से एकता के बजाय विरोध बढ़ता दिखाई 


“अहिंसात्मक असहयोग विफल होने पर १९२२ ई० में क्रान्ति- 
कारी नेता फिर अपने संगठन को नया करने ज्ञगे।**'****** 
कुछ अधीर युवकों ने सन्‌ १९२३ ईं० के मध्य से बंगाल में त्रास 
के काय शुरू कर दिए । सरकार को दमन का मौका मिल गया ।'** 

“उत्तर भारत में सन्‌ १९२३-२४ ई० में 'हिन्दुस्तान-प्रजातंत्र- 
मंडल” नामक एक गुप्त संस्था स्थापित हुईं, जिसका उद्देश्य 
था--भारत के संयुक्त राष्ट्रों का संघ-प्रजातंत्र स्थापित करना” * * । 
सन्‌ १९२७ के अन्त में इनके मुख्य केन्द्र पकड़े गए” ( इ० ग्र० 
६७४४-४६ ) | पीछे बिहार में भी इनके कई केन्द्र पाए गए। 

सन्‌ १९०७-९ वाले अजीतसिंह का भतीजा भगतसिंह 
हिन्दुस्तान-प्रजातंत्र-मंडल में था। सन्‌ १९२६ में उसने लाहौर में 
'नौजवान-भारत-सभा” स्थापित की। उसकी देखादेखी समूचे 
देश में युवक-सभाएँ स्थापित हो गई” ( वहीं )। 

विहार में भो सन्‌ १९२७--२८ से प्रायः प्रत्येक बड़ी बस्ती में 
युवक-संघ खड़े हो गए थे । 

सन्‌ १९२८**'के अन्त में कलकत्ते में राष्ट्रीय कांग्रेस में 
युवक-दल ने पूण स्वाधीनता को ध्येय मनवाना चाहा। गांधी 
जी के कहने से यह तय हुआ कि ब्रिटिश-सरकार यदि एक 
साल में भारत को अभीष्ट शासनपद्धति न दे, तो कांग्रेस पूण 
स्वाधीनता को लक्ष्य बनाकर करबन्दी का आन्दोलन शुरू करेगी । 


शेपड 


“सन्‌ १९२९ में देश आगामी लड़ाई की तेयारी में छगा 
और-सरकार ने दमन शुरू किया । ' '** **** 

३१ द्सिम्बर १९२९ इ० को लहौर में राष्ट्रीय कांग्रेस ने 
भारत की पूर्ण स्वतन्त्रता की अपना लक्ष्य घोषित किया । उसने 
यह भी कहा कि स्वाधीन भारत अंग्रेजी सरकार द्वारा भारत 
के नाम पर लिये गए कज को निष्पक्ष जाँच कराए विना 
स्वीकार न करेगी” ( इ० प्र० ६४७३-४८ ) । 

सन्‌ १९३० में भारतीय स्वाधीनता के लिए महात्मा गांधी के 
नेतृत्व में सत्याग्रह-आन्दोढलन शुरू हुआ, जो १९३४ तक चला। 
बज तह मर बिहारवासियों ने उसमें जी खोलकर भाग 

लिया । इस जमान की घटनाएँ हमारे पाठकों ने 

अपनी आंखों से देखी हैं और अनेक ने उनमें भाग भी लिया है । 

१५ जनवरी १९३४ को बिहार में भयंकर भूकम्प हुआ। 
इस तरह के भूकम्प १९ वीं और २० वीं सदी में भारत में अनेक 
होते रहे हैं; पर इस बार की विशेषता यह थी कि पहले जहाँ 
भारतीय जनता अपने-आपकी असहाय समझती थी वहाँ इस बार 
उसने संगठित होकर स्वयं अपनी सहायता की । 

पहला सत्याग्रह-युद्ध अपने पूण स्वाधीनता के उद्देश्य को पाने 
में सफल नहीं हुआ । स्वाधीनता की मंजिल अभी दूर है; पर इस 
युद्ध ने उसका रास्ता तय करने की शक्ति जगा दी है। जिस प्रकार 
इस युद्ध का अन्त हुआ, उसे देश ने.हार नहीं माना। “२६-२७-२८ 
अक्तूबर १९३४ ३० को बम्बई में कांग्रेस का अधिवेशन हुआ | 

२४ हे, 


कांग्रेस के समापतियों को अब देश राष्ट्रपति कह्दता है। राष्ट्रपति 
राजेन्द्रप्साद ने अपने भाषण में कहा--'हम एक बार विफल 
हों, दो बार विफल हों, पर एक दिन. जरूर सफल होंगे” 
(इ० प्र० ६५८ )। इन शब्दों में भारतीय राष्ट्र के हृदय के 
भावों की गूँज है । 

एक अग्नेछ १९३७ को भारत में नया शासन-विधान लागू 
हुआ। उसक अनुसार उड़ासा प्रथक्‌ प्रान्त बना दिया गया 
और बिहार एक प्रान्त बना है ये घटनाएँ अभी ताजी हैं। 
भावी ऐतिहासिक इनका मूल्य आँक सकेंगे। 

महात्मा गांधी के चम्पारन में पदापण से हमारी पीढ़ो के 
बिहार में जो राजनीतिक चेतना जागी थी, वह 
बराबर उन्नति कर रही है। 

भारत के दूसरे प्रान्तों से बिहार आनेवाछों का ध्यान 
यहाँ की दो बातों को तरफ हठात्‌ आक्ृष्ट होता है। एक तो 
यह कि भारत के दूसरे अनेक प्रान्तों की तरह बिहार के शिक्षित 
समुदाय का अपने ग्रामों से सम्बन्ध टूटा नहीं है। दूसरे, साबे- 
जनिक जीवन में गहरे मतभेद पेदा हो जाने पर भी, और अनेक 
बार कठिन संघष उपस्थित हो जाने पर भी, प्राय: उनकी अन्तिम 
निपटारा शालीनतापूबक हो जाता रहा है। बहुत नजदीक से वस्तु 
का रूप बहुत बार ठीक नहीं दिखाई देता । क्या बिहारियों का 
खुद भी अपनी इन विशेषताओं की तरफ कभी ध्यान गया है ९ 

गया द्वो या न गया हो, एक सुदूर प्रान्त से आया हुआ विद्यार्थी 

उपसंदहार 


अरसे तक बिहार को देखने और उसके इतिहास का मनन करने 
के कद भविष्य के छिए यही बर माँगता है कि बिहार के ये गुण« 
बने रहें, और दिन-ब-दिन बढ़ते रहें। ग्रभ्कूट की अविचल चट्टान 
से राष्ट्रों के उत्थान और पतन के सनातन सिद्धान्तों का जो 
प्रवचन किया गया था, उसके उपदेश की छाप बिह्ारियों के हृदयों 
में सदा अंकित रहे और उन्हें रास्ता दिखाती रहे ! 


शैथ ७ 

दृष्टिदोष से, छपाई की कुछ भूलें रह गई हैं। पाठक कृपया सुधारकर 

